

اسان

کان

پيار

لکرايو



امر سامهڻ

اسان ڇپايڻ لاءِ

(متفرقه تحريرون)

امر سامهون

ڪنول

پبليڪيشن 2022ع

BOOK NO: (342)

حق ۽ واسطو ليڪ وٽ محفوظ

ڪتاب جو نالو: **اسان کان پيار لکرايو**

موضوع: (متفرقه تحريرون)

ليکڪ: امر ساهڙ

سنڌي، پهريون ڇاپو: مئي 2022ع

ڪمپوزنگ: مڪيش هميراڻي

ڪئليگرافي: محبوب رضا راهو

ٽائيل اسڪيچ: اي. آر. آزاد

ڇپيندڙ: **ڪنول پبليڪيشن**

ڪنول پبليڪيشن/پرنٽر & بڪ شاپ، سيد آرڪيڊ، گاڏي کاتو۔ حيدرآباد.



: 0333-7523132

قيمت: 400 روپيه

ASAN KHAN PAYAR LAKHRUO

(Miscellaneous Writings)

Amar sahar

1st Edition: May 2022

Published by: Kanwal Publication

ISBN: 978-969-2252-22-5



اداري جو ليڪ جي متن سان متفق هجڻ ضروري ناهي.

ڪتاب ملڻ جا هنڌ،

ڪنول پبليڪيشن & بڪ شاپ، سيد آرڪيڊ، گاڏي کاتو۔ حيدرآباد.

پٽاڻي بڪ اسٽور، ڪويتا ڪتاب گهر، حيدرآباد۔ رومي ڪتاب گهر، گدو چونڪ حيدرآباد۔

دانيال ڪتاب گهر، قاسم آباد. نئون نياپو ڪتاب گهر، سچل ڳوٺ ڪراچي. الاحسان ڪتاب گهر، ميهڙ

۔ مرڪ پبليڪيشن هائوس، ڪراچي۔ ڪاٺياواڙ بڪ شاپ، اردو بزار ڪراچي

سنڌيڪا بڪ شاپ، لاڙڪاڻو۔ رابيل ڪتاب گهر، لاڙڪاڻو. المھراڻ ڪتاب گهر، سانگھڙ۔ سليمان برادرش، نواب شاھ۔ مدني بڪ اسٽور، دادو سنڌيڪا

ڪتاب گهر سکر۔ سارنگ ڪتاب گهر، سکر ٿرڪتاب گهر، مٺي۔ سنڌ بڪ اسٽور پڪا ڇانگ، سراج بڪ اسٽور، قنبر علي خان

ارپنا

پنهنجو هيءُ قلمي پورهيو؛

پنهنجي محسن، سنت جي روشن خيال؛
ڏاهي ۽ تعليمي ماهر، عزيز مهراڻويءَ

۽ پنهنجن پيارن بچڙن؛

شاهد نظير

۽ زاهد نظير ساهڙ

جي نانءُ

ستاء

- ڳالهايل ٻوليءَ ۾ ڳاڙهيون ڳالميون نور احمد جنجھي 06
- روشنيءَ جھڙو نشري سفر ايوب کوسو 10
- پنهنجي پاران امر ساهڙ 13

اسان کان پيارَ لکرايو

- 16 قادرالڪلام سان هم ڪلامي
- 22 ٿر جي چانڊوڪيءَ ۾ لکيل خط
- 27 پيئن ڀر مان لکيل پتر
- 30 ٿري سماج جو تبديل ٿيندڙ مزاج
- 33 تنهنجي آشا جيئن خاطر
- 36 تون منهنجو صنم آهين
- 44 طالب جي تنوار ٿي نياڙي هئي
- 48 گلن سان پونر جي ڪينچل
- 56 اڃان زندگيءَ مان ٿڪا ڪونه آهيون
- 61 سانگها ڍنڍ ۽ ساگر جو سنجوڳ
- 68 جي جيون تون ۾ سنڌ نه آ
- 73 جاڳن ٿا مقتل ۽ زيب
- 78 اجري صبح جي اڳڪٿي
- 86 بيڪار کان بيگار ڀلي آهي
- 91 تعليم کي تربون
- 98 پليز! مائي پاڳيءَ کي دسترب نه ڪريو
- 105 مھراڻي کان مريءَ تائين
- 125 ريڊيو مٺيءَ جي پهرين سالگرھ
- 132 ڪميونزم جا مخالف جاگيرداراڻي جمهوريت جا محافظ

- 138 ٿر جتي جيئڙ جنجال ٿي پيو آهي
- 143 راڳ ۽ ويراڳ جي آويءَ مان رچيل راڳي
- 148 بدبُودار پوتارڪي نظام مان نجات ضروري آهي
- 152 سنڌي شاعريءَ جي اک ۾ سُرمي جهڙي شاعري
- 158 بلوچستان ۾ سنڌي ٻوليءَ جو سپاهي
- 165 روجھ تل جو راڻو هڪڙو اهل دل ۽ اهل ظرف ماڻهو
- 171 قسطن ۾ جيئندڙ شاعر جي پروفائيل جارف پنا
- 178 صادق فقير جي پهرينءَ ورسِيءَ تي لکيل تصوراتي خط
- 183 (ڪهاڻي) ٽڪي جو ماسٽر
- 188 جنم ڀوميءَ مان جلاوطن ٿيل شاعر
- 191 تڙياسين دامن صحرا ۾ خوشبو ئي اجائي وئي
- 196 جديد سنڌي شاعريءَ جي سيند مان تنل سَهاڻو
- 202 آواز ننگر جو شهزادو

ڳالهايل ٻوليءَ ۾ ڳاڙهيون ڳالهيون

مھراڻو ٿر جو مھندار ڀاڱو آھي جنھن جون تليون، اٿانو پاڻي، وسيع سيمون ۽ محبت ڪندڙ ماڻھو ان جي سڃاڻپ آھن. مھراڻي نالي جي نسبت ڪن ليکڪن "مھراڻ" نديءَ سان ڏني آھي تہ ڪن وري ٻي ڪا ڳالھ ڪئي آھي پر لفظ مھراڻي تي نظر وجھجي ٿي تہ اھو ٻن لفظن "موھر" ۽ "اٿو" جو ميلاپ نظر اچي ٿو. موھر يا مھر جي معنيٰ آھي "اڳ وارو" يا "اڳ ۾" ۽ "اٿو" لفظ "اٿڻ" مان نڪتل آھي جنھن جي معنيٰ "اچڻ" آھي. مھراڻو اھڙو علائقو آھي جيڪو ڪنھن نياري پون سطح واري ڌرتيءَ کان اڳ اچي ٿو. سنڌوءَ جي پيچ واري مٽيھاڻي ڌرتيءَ کان اڳ ايندڙ "مھراڻو" جنھن جي جھڙي مٽي زرخير آھي تھڙا ماڻھو بہ محبتي ۽ مٽيادار آھن. ٿاڌاٽ مھراڻي ۾ واقع ٺھڙين جي ساھڙ ٺڪ جي رھاڪن جي چند ڳوٺن مان ھڪ آھي جن ۾ ٻيا ڳوٺ جھڙوڪ، نبيسر، تل، سانگھار، ويٿري، واھر ۽ انڙو آھن. ٿاڌاٽ جي ننڍڙي ڳوٺ ۾ جتي پنھنجي دؤر جو ناميارو عالم مولوي نصير الدين پيدا ٿيو کليل ذھن رکندڙ روشن خيال پروفيسر عزيز مھراڻوي پيدا ٿيو تتي غلام قادر ساھڙ بہ اک کولي ۽ پنھنجي شاعراڻي ڪلا وسيلي سنڌ ۾ "امر ساھڙ" جي نالي سان سڃاڻپ حاصل ڪئي. سندس ڏات جي آبياريءَ ۾ جتي مھراڻي جي ڪشادين ماترين جو اولڙو آھي اُتي ھن ڀاڱي جي فطرت سان پيار ڪندڙ ٻوليءَ جا محبت موتي پڻ چمڪن ٿا. امر ساھڙ پنھنجي شاعريءَ ۾ عشق، سماج ۽ سماج جي مسئلن کي، سھڻي ٻوليءَ ۾ ڳايو آھي جيتوڻيڪ سندس شاعريءَ ۾ ھمعصر اثرن جي جھلڪ ڏسي سگھجي ٿي پر سندس لھجو مھراڻي جي مٽيءَ مان اُڀري ٿو ۽ مھراڻي جو ميناج سڀني کان سرس ۽ سوايو نظر اچي ٿو. امر ساھڙ نہ رڳو شاعري ڪئي آھي پر ھن خوبصورت نثر پڻ لکيو آھي. ڪڏھن ڪالمن جي صورت ۾ تہ ڪڏھن خاڪن جي روپ ۾ تہ ڪڏھن پيٽا جي شڪل ۾ اھڙي نثر کي ھن ڪيئن لکيو اھا تہ کيس خبر ھوندي پر سندس ھن مجموعي ۾ جيڪا ڳالھ سڀني لکتن ۾ گڏيل نظر اچي ٿي اھو آھي پيار جنھن غلام قادر کي امر ساھڙ بڻايو ۽ انھي پيار امر ساھڙ کي من موھت ٻوليءَ ۾ لکڻ جو گر سڪاريو. امر ساھڙ جي نثر تي جتي مھراڻي جي رھڻي ڪھڙيءَ جواثر آھي تتي سندس لکڻيءَ مان ريڊيو جھڙي ماس ميڊيا جي وسيلي جي جھلڪ بہ نظر اچي ٿي. ھوريڊيو جي دنيا سان گھري لاڳاپي ۾ رھيو آھي. سندس دوستن جو بہ ڳچ حلقو صدا جي سيم سان سلھاڙيل آھي. ھن مجموعي ۾ مختلف موضوعن تي مضمون، اديبن ڏانھن خط ۽ مختلف ڏات ڏيڻ تي لکيل خاڪا آھن. امر ساھڙ جنھن جي لکت ڳالھائيل ٻولي جو ڳوڙھو ڳتڪو آھي جنھن مان ماڻھوءَ جونج ۽ اڃھل اظھار نظر اچي ٿو. سندس لکڻ ۾ ڪا مصنوعي ناهي. صنعتن جي ڪا لپيا پوٽي ٿيل ناهي. ھو جيئن سوچي ٿو ايئن ئي اظھاري ٿو. سندس لکڻين جو مکيه ڳڻ اھوئي آھي جيتوڻيڪ ريڊئي ۽ ريڊيائي دنيا کي ويجهو ھجڻ جي ڪري سندس لکت ۾ اھي اثر بہ موجود آھن. قادرالڪلام سان ھم ڪلامي ۾ ھن آسودو، ولات، ڏينھڪ، پاھون، سجر، اڃھور، ڪزاني، پل، پھون، پھرو، ڪسو، واٽين پٺڏين، لولي لوڻ نہ ليڻ، ھت پير ھڻڻ، پت پڪل ھجڻ، کڻي جي اُٿاڻيءَ ۾ ويڃڻ، مير جي اُٺ کي اُلهي چوڻ، ناني رڌڻ واري ڏھتي ڪاٺ واري، لڏ ڇڏي ڪرڻ، ٺري مان ٺٽ ڪرڻ، پت ڏاڍي ھجڻ، وار ونگو نہ ٿيڻ، ڏنوپ ڇڏي جو ڪڪ جھوري پيٽو ڪرڻ، تنجڻ تپائڻ، اک ڪاٽي ڪرڻ پر ڏس ڪاٽي نہ ڪرڻ، ٿارو ڪرڻ جھڙا لفظ، ترڪيبون ۽

اصطلاح ڪم آندا آهن جيڪي ٻوليءَ جا اهڙا ملوڪ ڳهه ڳٽا آهن جن جي گهڙت ۾ اڻيڪ پيڙهين جو رت ست شامل آهي تڏهن انهن کي اهڙي معناداري ملي آهي. ڪابه تخليق جيترو حسين هوندي اوتروئي ان جي جتانداري پڪي آهي. هن مضمون جي مٿي ڏنل لفظن، ترڪيبن ۽ اصطلاحن کي ڏسبو ته انهن ۾ لسانياتي ميناج پنهنجي جاءِ تي پر ان سان گڏوگڏ هڪ وڏو پس منظر پڻ نظر ايندو. سنڌي ٻوليءَ جو اُچار ۽ جو پنهنجو سرشتو آهي جيڪو جڏهن ٻين ٻولين سان ڏي وٺ ۾ اچي ٿو دنيا جي ڪنهن به سُڌريل ٻوليءَ جيئن ان ۾ پنهنجي مخرج مطابق ڦيرگهير ڪري ٿو. ولايت بدلجي ولات ٿيڻ ۽ عنايت بدلجي عنات ٿيڻ ان جو چٽو مثال آهن. ڏينهنڪ جهڙي ترڪيب جنهن جو مطلب هڪ ڏينهن ۾ آهي، سا ٻوليءَ جي سينڌ جو سندور آهي. واٽين پنڌين مهراڻي جي نج ترڪيب آهي. ايئن سهڻي ٻوليءَ ۾ اظهار ڪندي امر ساهڙ پنهنجي اندر جي اڻ ٽٽ کي به ونڊي ورڇي ٿو. ديس جي درد بابت به اوري ٿو ته مهراڻي کي ڪا راضي شاه بادشاه جي پٽ پڪل آهي جو اُتي جون مٽيهائون ڏاڍيون زمينون به ڪلر ڪاڌل زمينون لڳن ٿيون. بچ پاڻ جو وياج تي وٺڻ، پاڻن جو وڌيل هجڻ، اهڙين حالتن ۾ ارباب الهجڙي جي انور پٽ جو ناظم ٿيڻ کيس اميد جو اهڃاڻ لڳي ٿو ته من هو علائقي مان چوري چڪاريءَ کي بند ڪرائي ۽ ناسيٽن کي نڪ ۾ ناڪلي وجهي. بلا لاهي جو ذڪر به ڪري ٿو ته منار اوڻي جو به ذڪر ڪري ٿو جيڪو اوڻي مان بدلجي هٽائي ٿيو آهي. ٿر جي ٿوهرن، ڳاڳيال، ٻوهن، اڪن، ٻائورين، ڪونپتن، مرتن، موراڙين، ڪپن جو ذڪر به ڪري ٿو ته عرب شڪارين پاران تلور مارڻ کي به ساٿ سميت نرواري ٿو. 2001ع ۾ آيل مهاڻن ڪنڀ جو ذڪر به سندس هن ڪلام ۾ ملي ٿو ۽ نيٺ هو سڀني موضوعن کي چيڙيندو وڌي ۽ ورهاند تي اچي پهچي ٿو ۽ ”سو ديس مسافر منهنجو ٿي“ ڪتاب جو ذڪر ڪري ٿو ۽ جوڳي رمٽا پلا جهڙي ٻول سان ليک کي ڪٽائي ٿو ته هي دَرڊن جو داستان پورو ٿيڻو ئي ناهي.

سندس لکيل خط به انهن فردن سان ڳالهه ٻولهه وانگر آهن. زيب سنڌي، نصير مرزا ۽ صادق فقير ڏانهن لکيل خطن مان صادق فقير وارو خط صادق جي لاڏاڻي کان پوءِ، پهرين ورسيءَ تي لکيل آهي جيڪو دل کي چهندڙ آهي. امر ساهڙ جي جنهن دؤر ۾ ادبي اوسر ٿي آهي اهو خطن واري ڏي وٺ جو دؤر هو اڃا اليڪٽرانڪي ڏي وٺ ڪر نه ڪنيو هو، نه ئي سماجي ميڊيا ميدان تي لٿل هو. اهڙي دؤر ۾ اهي خط نڀا، سارون سنڀارون يادگيري جي ڏوري کي نوڻو ڪندا هئا. مهراڻي کان مريءَ تائين سفرنامو ”دعوه اڪيڊميءَ“ جي تربيتي پروگرام تي وڃڻ دوران لکيل آهي جنهن ۾ سفر جون حالتون، ادب جي اوک ڊوڪ ۽ اڪيڊميءَ جي ماحول جو احوال اُپٽاريل آهي. ريڊئي مٺي جي سالگره بابت لکيل تاثر ۽ ڪهاڻي ٽڪي جو ماستر به پڙهڻ وٽان آهن.

مختلف عنوانن سان لکيل مضمونن ۾ امر ساهڙ جن موضوعن کي ڪنيو آهي سي عوامي اهميت جا عنوان آهن جيئن: بيڪار کان بيگار پلي، تعليم کي تريون، ڪميونزم جا مخالف ۽ جاگيرداراڻي جمهوريت جا محافظ، ٿر جتي جيئن جنجال ٿي پيو آهي، پوتارڪي سماج مان نجات وغيره.

خاڪا نگاري به خوبصورت صنف آهي جنهن وسيلي نه رڳو مذڪور شخصيت بابت پڙهندڙن کي ڄاڻ ملي ٿي پر تاريخ، سماجيات ۽ انساني تعلق ۽ همعصر حالتن جي جهلڪ به خاڪن ۾ نظر اچي ٿي. امر ساهڙ، بخشش مهراڻوي، ڪوثر ٻُڙي، سائينداد ساند، حليم باغي، مائي ڀاڳي، حسن درس، چمن ٿري، پارو مل امرائي، ڀڳڙي مل ناچيز اصغر جتوئي، عبدالروف جمالي، امين ارباب، صوبدار قاسمي اوڻي، امر راءِ سنگهه راجپوت، ساگر خاصخيلي

بابت خاڪا لکيا آهن ته طالب ساهڙ ۽ آمن وڪيئي بابت به شاندار خاڪا ڇپيا اٿس. انهن سمورن خاڪن ۾ اهائي سدا ملوڪ ڳالهايل نڄ ٻولي استعمال ڪندي هن انهن شخصن سان پنهنجي تعلق کي به ظاهر ڪيو آهي ته انهن جي فن ۽ ڪلا جو ذڪر به ڪيو اٿس. اهي سڀئي ذات ڌڻي فرد آهن جن پنهنجي ڪلاونت پورهئي سان سنڌ ڌرتيءَ جي ڪلا ڪيتر ۾ پنهنجي پنهنجي پوک ڪئي آهي .

سمورين لکتن ۾ ڳالهايل ٻوليءَ سان گڏ ڳالهايل نالن جو به احوال ملي ٿو. مثال طور احمد وڪيئي کي ماڻهو پيار مان ڪيئن "آمن" ڪوٺين ٿا. حقيقت ۾ لسانياتي وصف ۾ اها تصنيف تعريف ڪئي آهي. سنڌي اها ٻهڳڻ ٻولي آهي جنهن ۾ تصنيف تعريف به ملي ٿي ته تصنيف تصنيف ۾ پڻ. ڪوثر ٻڙي جو ڳوٺ "ڇاڇي ٻڙو" ۽ صوبدار اوڻي جو ڳوٺ "روجهتل" ڪيڏا نه خوبصورت نالا آهن. ان ريت ٻيا به ڪافي من موهن نالا آهن جيڪي سنڌي سماج جي ذوق جي نشاندهي ڪن ٿا.

امر ساهڙ جون ساهه ۾ سانڍڻ جهڙيون هي لکتن سنڌي نثر ۾ خوبصورت واڌارو ثابت ٿينديون ۽ پڙهندڙن پاران پڻ انهن کي مانائتي موت ملندي. دُعا آهي ته تاڌات جي ٿريل ٻُني جو هي شاعر سنڌي ادب ۾ پاڻ موڪيندي، دل کي ڇهندڙ شاعري ۽ ڳالهايل ٻوليءَ ۾ نثر لکندو رهي. فطرت پسند فرد جو فطرت سان ڪلام هلندو رهي ۽ روح رچندو رهي.. آمين

نور احمد جنجهي

جنجهي هائوس، مٺي، ٿرپارڪر

6 مارچ 2022ع

روشنيءَ جهڙو نثري سفر

پنهنجي همعصر ادبي ست جي تخليقي سفر تي اظهار جا اکر اُڪلڻ کان اڳي آئون به ڳالهيون اوڻيه سئو ايڪانوي کان شروع ٿيندڙ ڏهاڪي ۽ ان دور جي ٿر خطي بابت ڪرڻ چاهيندس، ته جيئن ان زماني مان جنم وٺندڙ هڪ قلمڪار روح ۽ ان جي فڪري اوسر کي سمجهي سگهجي. چوڻو نوي جي ڏهاڪي کان لڳاتار ٽن ڏهاڪن ۾ پنهنجي هٿ جو احساس ۽ خوشبوءِ جا ڳاڻڻ سولو ڪم ناهي. بليڊ جي ڌار تي بيهڻ ۽ هلڻ جهڙي هي يقينن وارتا آهي. هر ڏهاڪي ۾ سماجي ۽ شعوري ڌارا تبديل ٿيئي ٿي اها حقيقت به آهي. پنهنجي وابستگيءَ کي واڳي انڊلٽ جيئن نروار ۽ آشڪار ٿيڻ نه ٿڪجڻ بنا شڪ جي داد لائق ڪردار آهي.

اڄ جڏهن اسان ڪنهن سُواريءَ ۾ سنبري مٺي، اسلام ڪوٽ ۽ ننگر پارڪر ڏي اُسمون ٿا ته خوبصورت ڪُشادي ڊگهي رستي جي سيني تي سانجهيءَ کانپوءِ هيڊ لائٽس جي روشنيءَ ۾ رنگين چلڪڻيون جَڪندي احساس ڏيارين ٿيون ته سفر دلربا آهي. پر سچ پچو ته نوي جي ڏهاڪي ۾ ٿر جو سفر ايئن ڪونه هو، ٿر جو سڄو خطو واريءَ ۾ واٽن جو وچاڻو هو. وُٺو ته ٿر نه ته بر، لوڪ چوڻي غلط نٿي لڳي. اُن تي مسافرين جو دؤر اڃان زندهه هو. اڪثر ڳوٺ ويڙها، ڍاڻيون، ۽ وانڊيا رات جو اوندهان هوندا هئا، پر چور جي جُرئت کي تالو لڳل هو. تتل ڏينهن ۾ لُوءِ پچائيندي هئي پر سچ لٽي کانپوءِ رڳو خاموشي پَسار ڪندي هئي. جنهن سان ڪٿي ڪٿي چڙا ٿليون ۽ مٿر پيا احوال اوريندا هئا. نانگ جا گگيل دربدريءَ جي سفر جو داستان ٿيندا هئا. سُچ ۽ صحرا پاڻ ۾ گهڻو ڳالهائي ٿڪا به ڪونه هئا.

پراڻو به سچ آهي ته جئين فطرت جي ماءُ هنج مان اوڀڙ جو عمل نٿو ڪجي ايئن ئي ٿر ۾ مورن جا ٽهڪا وقت جا محتاج نه هئا، ۽ روهيڙا رُت ۾ تڙي پنهنجي زندهه روايت تان دستبردار ٿيڻ سکيا ئي ڪونه هئا. ساڳي ريت اُن رُج ۽ اُڃ ۾ به ادب جي اوسر لاءِ ڪا تڙپ به تازو هئي. ٿر پايهون ٿي مرڻ جو شاعر اٿو روح ريگستاني وٺڻ ۾ واکا ڪندڙ هو. نوي جي اُنهي ڏهاڪي ۾ شيخ اياز استاد بخاري، امر جليل جي ته سحر انگيزي هئي ئي، پر نون آوازن ۾ مظهر لغاريءَ جي شاعريءَ جي به گونج هئي. اُن ئي خُوبرو دور ۾ اسان جي پياري سببتي بهڳڻي شاعر امر ساهڙ به شروعاتي وڪون ڪيون هيون. اُنهن وڪن ثابت قدميءَ ۽ عشق سان جيڪو ادب جي ٽن ڏهاڪن تائين عالیشان سفر طئي ڪيو، اهو بنا شڪ جي قابل داد به آهي ته معتبر به آهي. آئون ايئن به چوندس ته ٽي ڏهاڪا ننڍي ڳالهه ناهن. وقت ۽ حالتون انسان کي هڪجهڙو نٿيون ڇڏين. هر ڏهاڪي ۾ وقت جي تقاضا الڳ هجي ٿي، هر ڏهاڪي ۾ سماج ۽ ذهن تبديل ٿين ٿا. اهڙي صورتحال ۾ قلم سان، ادب سان لڳاتار محبت واري واسطيگيري زندگيءَ جي وڏي حاصلات ۽ اهم ڪردار نگاري آهي.

امر ساهڙ شاعريءَ ۾ ته پنهنجا دلڪش اڻ مٽ نشان ڇڏيا ئي آهن، پر هن جي بانوري مُنڍ نثر به خوشبوءِ جهڙو سفر ڪري پاڻ ملهايو ۽ مڃايو آهي. هن ڪتاب کان اڳ به امر ساهڙ جي نثري لکڻين جو ڪتاب پنهنجي هڳاءُ جو پرپور تاثر اُپاري چُڪو آهي ۽ هاڻ سندس هيءُ نئون ڪتاب به نئين واس سان نروار ٿيو آهي.

نشر ۾ امر ساهڙ افسانوي نه پر غير افسانوي نثر جي جيڪا چُونڊ ڪئي آهي اها هن جي مزاج جو آرس آهي. شروع کان ئي هن جي پسنديدہ صنف خط هئا، جيڪي هن تمام گھڻا لکيا. اهو پنهنجي همعصر ادبي ساٿين سان نه رڳو بهترين رابطي جو سهڻو ذريعو هو، پر اندر جي بارش کي ڪاغذن جي زمين تي وسائڻ جو وجد به هو. اهو وجد روح هو. هاڻ ته زمانو به بدلجي ويو آهي. نئين صدي نئين زماني جو پنهنجو مزاج آهي. تيز رفتار سائنسي زماني ادبي لاڙن جو طرف ئي بدلائي ڇڏيو آهي. خط جي ادبي صنف ئي هاڻ ڇو ته مري چڪي آهي. هن صنف جي جيئنڌڙ زماني جا مسافر ان صنف جي اهميت کي ڪڏهن به وساري نٿا سگھن.

هن ڪتاب ۾ ڪي خط آهن، ڪن شاعر دوستن جي سُندر شاعريءَ تي وڻندڙ سببِ تاثر آهن، ڪجهه وقتائتا مضمون آهن، ٿر جي پس منظر ۽ پيش منظر ۾ ڪي لکڻيون آهن، ڪي احساسن سان رڳيل ڪالم آهن. هي سڀ دلچسپ لکڻيون پر اثر ٻوليءَ ۾ لکيل آهن. انهن تحريرن ۾ وطن سان محبت جا جاڳندڙ جذبا آهن. دل جون ڳالهيون آهن، ۽ باذوق ادبي نهار جي چانءُ آهي. توجهه کي تاءُ محسوس ڪرائيندڙ لکڻي "قادر الڪلام سان هم ڪلامي" سچ ته سون سريڪي لکڻي آهي. جنهن ۾ تڙپ جو طنزور ٿڳي ٿو. اها هڪ دؤر جي رڳو اڃايل يادگيري ناهي، پر هڪ تڙپندڙ سچ به آهي. هن قسم جون لکڻيون من جي پاتال ۾ پهرين آرس موڙينديون آهن پوءِ ڪاغذن تي اينديون آهن. حقيقت ۾ ڏٺو وڃي ته ماڻهوءَ ۾ زمانا جاڳندا آهن. ڪا تلخ شاهدي وقت جي عدالت ۾ رڪارڊ ٿيڻ چاهيندي آهي، جيڪا پنهنجا لفظ پاڻ مُرتب ڪندي آهي. هن ڪتاب ۾ زيب سنڌي، نصير مرزا سميت ٻين اديبن کي لکيل جيڪي به خط آهن، اُهي حُسنِ ڪلام به آهن ته ٻرندڙ ڏيڻا به آهن. اُهي پنهنجن اکين ۾ ڳاڙها ڳوڙها رکندڙ آهن. ڪجهه خط ڏاڍا گھرا ۽ پر اثر آهن. اُهي سڀ هڪ شاعر جي خودڪلامي آهن. امر ساهڙ ذاتي زندگيءَ ۾ ڏاڍو سڃاڻو، سادو سببِ تاثر آهن. هن جي خطن ۾ به اها ئي سببِ تاثر رچيل آهي، جيڪا دل کي چمي وٺي ٿي. اهڙي طرح هن ادب سان تعلق رکندڙ دوستن تي پروفائيل ۽ خاڪي نما ڏاڍيون موهڻيون لکڻيون رچيون آهن. اها هڪ يگانگي وابستگي آهي جو پنهنجن سٺن ادبي ساٿين ۽ ذات ڏٺين کي نه رڳو ياد رکجي پر انهن جي فن ۽ فڪر جي دليريءَ کي به عالم آڏو آشڪار ڪجي. اها هڪ ادبي تاريخ سميت جي لاجواب جُستجو ڇڻجي ته وڌاءُ نه ٿيندو.

هن ڪتاب ۾ امر ساهڙ جا ڪارائتا ڪالم به توجهه ڇڪائيندڙ آهن، جن جا موضوع به ڏاڍا سگھارا آهن. "تعليم کي ٿريون" "بيڪار کان بيگار پلي آهي" "ڪميونزم جا مخالف جاگيرداراڻي جهموريت جا محافظ" "پليزا مائي پاڳي کي دسترب نه ڪريو" "ٿر جتي جيئن جنجال ٿي پيو آهي" ۽ ٻيا سنجيده ڪالم امر ساهڙ جي فن ۽ فڪر جو سهڻو مثال آهن. هنن ڪالمن ۾ ڪٿيون ڳالهيون به آهن، ته نرالا سوال به آهن. هڪ سٺي ذميواري ذات ڏئيءَ طور امر ساهڙ پنهنجو بهترين ڪردار ادا ڪيو آهي. هن سماج آڏو حقيقتن کي چٽو ڪري سامهون رکڻ وارو رستو ورتو آهي. هن جي اظهار ۾ بي باڪي جي مَهڪ آهي جيڪا ڪيس مُنفرد لڪاري ثابت ڪري ٿي. هُو سچ سان گڏ بيهندڙ ليکڪ آهي، هن جي سٺ سٺ ساهه ڪٽندڙ آهي. مجموعي طور تي هي نهايت ئي زيبائتو ڪتاب آهي، جنهن کي ويساهه آهي ته آجيان ۽ پسنديدگيءَ جا پاڪر ضرور ملندا.

ايوب ڪوسو

جهڏو

22 جنوري 2022 ع

مجموعي طور تي منهنجي هن چوٿين ڪتاب ۽ نشر جي ٻي ڪتاب ۾ اوڻيه سئو نوي واري ڏهاڪي کان وٺي ٻه هزار ايڪويه تائين جي ٽن ڏهاڪن تي ڦهليل طويل عرصي دوران مختلف موقعن تي، مختلف موضوعن تي ۽ مختلف ڪيفيتن ۾ لکيل منهنجون جيڪي به تحريرون شامل آهن، اهي مون نه ڪنهن جي خوشنودي حاصل ڪرڻ لاءِ لکيون آهن، ۽ نه ئي ڪنهن جي فرمائش تي لکيون آهن. بلڪ اهي لکڻيون منهنجي من اندر جو آواز آهن - جن ۾ ڌرتيءَ ۽ دل وارن سان پيار جي اقرار جو اظهار به آهي، ته غاصبن، فطرت دشمن، عوام دشمن ۽ استحصالِي طبقن تي ڦٽڪار ۽ انڪار جو اظهار به آهي.

توڻي جو مون نشر لکڻ جو آغاز ته ٿر ۾ آيل اوڻيه سئو ستيا سي واري ڪاري ڏڪار کان ڪيو. پر ساڳي سال ريڊيي پاڪستان جي نئين طرز نشريات به مون کي خط لکڻ لاءِ اتساهيو ۽ ائين ئي مون رابطن جي انهي ريشمي دؤر ۾ سنڌي ادب جي روشن ستارن سنڌ جي محبوب و مقبول شاعرن / اديبن کي ادبي خط لکڻ شروع ڪيا. خطن جو اهو خوبصورت سلسلو اڄ تائين جاري رهيو جيسيس تائين موبائيل فونز ۽ پوءِ انٽرنيٽ اچي خطن جي جاءِ والاري. مون تمام گهڻا ۽ مسلسل خط پنهنجن همعصر شاعر / اديب دوستن سميت ڪوڙ سارن ذات ڏئين کي خط لکيا - پر افسوس اهو اٿم جو مون پنهنجي لکيل ڪنهن به خط جي ڦوٽو ڪاپي پاڻ وٽ سنڀالي ڪانه رکي. ۽ نه ئي وري انهن دوستن وٽ منهنجا لکيل اهي خط محفوظ آهن -

اهوئي ڪارڻ آهي، جو مون جن به دوستن کان پنهنجن لکيل خطن جون ڦوٽو ڪاپيون گهريون، انهن مان سواءِ رثوف جماليءَ جي، ٻين سڀني چيو ته: "ٻه هزار ڏهه ۽ يارهن وارين ٻوڏن ۾ ڀسي يا لڙهي ويا" - ۽ هي جيڪي چار پنج خط هن ڪتاب ۾ شامل آهن، اهي به مون وٽ اُن ڪري محفوظ آهن، جو اهي خط اُن ئي دؤر ۾ مختلف رسالن ۽ اخبارن ۾ ڇپيل هُئڻ ڪري بچي ويا آهن.

بهر ڪيف، جو ڪجهه به هٿ ۾ هُيو سو حاضر آهي. منهنجي هن ڪتاب "اسان کان پيار لکرايو" ۾ خط به آهن، ته خاڪا به، تاثر به آهن، ته مضمون ۽ اڀياس پڻ، ڪهاڻي به آهي، ته سفرنامو پڻ. منهنجن هنن نشري تحريرن ۾ ڪيترو تخليق پڻو آهي، ۽ ڪيترو آئون اظهار جي هنن گهاٽڙين سان نڀائي سگهيو آهيان، انهي جو فيصلو منهنجا لائق پڙهندڙ ئي ڪري سگهن ٿا. ڇاڪاڻ جو اهي ئي منهنجن تحريرن جا ڪرادار آهن، اهي ئي منهنجن تحريرن جا مالڪ ۽ نقاد پڻ آهن. باقي مون وٽ منهنجو قلم توڻي ضمير ٻئي عوام ۽ ڌرتيءَ جي امانت آهن. ۽ امانت ۾ خيانت ماءُ تي گار برابر سمجهان ٿو - بس دعا ڪجو ته منهنجو پنهنجي ڌرتيءَ ۽ پورهيت عوام سان عشق سلامت رهي، ايمان سلامت رهي ۽ ضمير زندهه رهي -

آئون بيحد ٿورائتو آهيان، سنڌ جي محبوب شاعر ۽ منهنجي همعصر شاعر دوست محترم ايوب ڪوسي، روحل واءِ جي راڻي سنڌ جهڙي سمڻي شاعر محترم حاجي ساند، سنڌي ٻوليءَ جي بهڳڻي شاعر / اديب ۽ اسڪالر سائين نور احمد جنجهيءَ، نفيس مزاج واري ماڻهوءَ ۽ سنڌي ٻوليءَ جي باجماري اديب، پياري دليپ ڪوٺاريءَ ۽ منهنجيءَ دل کي بنهه ويجهو رهندڙ حسين ليکڪ ۽ شاعر دوست محترم امر رائسنگهه راجپوت جن جو. جن پنهنجي قيمتي وقت

مان ڪجهه گهڙيون ڪڍي منهنجي هن ڪتاب تي پنهنجا انمول رايا/ تاثر ۽ تحريرون لکي ڏيڻ جي عنايت ڪئي آهي. ٿورا ته سنڌ جي خوبصورت شاعر، سھڻي آرٽسٽ سائين اي آر آزاد جا به ڳڻڻ کان ڳورا آهن، جنهن پيار ۽ پاڻوھ مان منهنجي هن ڪتاب جي ٽائٽل جو حسيٰ اسڪيچ ٺاهي ڏنو ۽ انيڪ احسان سھڻي آرٽسٽ محبوب رضا راهوءَ جا، جنهن هن ڪتاب جي خوبصورت ڪئليگرافي ڪئي آهي.

مشڪور آهيان محبوب دوست ۽ ڪمپوزر پياري مڪيش هميراڻيءَ جو، جنهن دلي لڳن ۽ جذبي سان هيءُ ڪتاب ڪمپوز ڪري ڏنو۔ مهرباني نورچشم نظير ساھڙ، ۽ سنده صالح ڀاڻيجي آصف عزيز مھراڻويءَ جي، جن جو ڪنهن نه ڪنهن طرح هن ڪتاب کي تڪميل تائين پهچائڻ ۾ سھڪاري هٿ ساڻ رهيو آهي۔ وڏا وڙ ڪنول پبليڪيشن جي روح روان ۽ سنڌ جي دلربا شاعر دوست سعيد سومري جا، جنهن هن ڪتاب کي سنواري، سينگاري اوهان سڄڻن جي حُسنڪ هٿن تائين پهچايو آهي.

امر ساھڙ

(متفرقه تحريرون)

اسان پيار تڏريو

امري ساهت

ڪڏهن	انڪار	لڪرايو،
ڪڏهن	اقرار	لڪرايو.
قسم	سندوءَ	ڪنارن جو،
اسان	ڪان	پيار لڪرايو.

(ايوب ڪوسو)

قادر الکلام سان هم کلامي

ڪاڪا!

ڪهڙا حال آهن؟

اميد ته آسودو هوندين -

پنهنجا اباڻا پڌ وساري وڃي وسائڻي ولات جا وڻ -

ميان! پاڻ لئي اهو ڄام جي شوري وارو شهر به ڪائي ولات آهي پيو! ڇو جو ڪوٽريءَ ۾ اتو وجهي پوءِ ڪوايڏانهن تڪوري ته واه باقي ڏينهن ڪُ ته سوال ئي نٿو پيدا ٿيئي جو ڪو پاڻون پڄي. ۽ اهي شمري ماڙهو وري اهڙا بي مهابا جو مجال آهي ڪٿي ڪنهن مڙمان کي مانيءَ ٽڪيءَ جي صلاح هڻن. رات ٽڪاڻ ته رهي پري، پر جي وائين پنڌين ملندا ته به ايئن منهن سڄائي ملندا ڄڻ ڪو قرض ٿا گهرون. ايئن اڪيون ڦيري هليا ويندا ڄڻ ڄاڻن نڪي سڃاڻن -

بيلي! پاڻ وٽ اڃان ايئن صفا سچ ڪانهي ٿي. ڪاريءَ ڏڏي اڃان اڇو اچي پيو. ڪو مڙمان مهي تڏي تي لنگهي آيو ته جيءَ ۾ جايون ڏييون ۽ مانيءَ ٽڪيءَ کانسواءِ ٿور ڪونه ڇڏيون. پوءِ جهڙي پڄين کاڌي سا حاضر ڪبي پر مڙمان کي لنگهڻ ڪونه ڇڏبو.

بيلي ڪاڪا! آئين ته الائي ڪيئن ٿا اتي پُورت ڪريو باقي اسان کي هتي سچ پڄين ته ڏڪارن اهڙو ڏسيو آهي جو لولي لُٺ ڪونه ٿو لڳي. مڃون ٿا ته قلم اوهاڻ جا به ڪُلها چني ٿو پر خفو ڇڏي اسان جا به ڪنڌا ڪٽيو ٿو. سڄو ڏينهن اُٿي اُپري وچ هٿ پير ٿا هڻون پوءِ به پوري ڪانه ٿي پئي. جي هيٺ ٿا چڪيون ته مٿي ڪانه ٿي پڄي. پر بيلي! اسان جي صبر کي به سلام ڪر جو جنهن تنهن اڳيان هٿ جهلڻ واري چٽڪڻائي کان خدا بچايا آهيون. جهڙي چڊي گهڻا ٿي جڙي اباڻي آجهمي ۾ اڪاري پيا الله الله ڪريون.

پر يار! هنن پٽارين پٽن تي اڏيل پُونگن ۾ الائي ته ڪهڙي ڪشش آهي جو واريءَ جي وهائڻي تي مٿو رکي رڳو اڪيون ٿا پوريون ته ننڊ جون الوليون وٺيو وڃن. سڄي دنيا پيو گهم پر ٿر جي پر سُڪون رات جهڙي ڪا هڪڙي رات هٿ ڪري ڏيکارين ته مڙس ڪري مڃين -

بس رڳو ورهيه ڪنهن وڃان وانگر ڪري گستاخي پيا آهن. ۽ مُنداڻا مينهن به وَڪَ سئون واپس ورڻ جون واٽون وڃائي وينا آهن. ڪنهن ڪڙاني کي مينهن گُٽيون پون ٿيون ته به الاءِ ڪهڙا گهوڙا آهن جو اُن اُپڙي ئي ڪونه ٿو. هيل به وٺي واڻي ڏڪار لڳو پيو آهي. پاڻ واري مُلڪ مَهراڻي کي ڪا راضي شاه بادشاه جي پٽ پڪل آهي جو پلوڙ ڪاٺيون به جهڙيون ڪلرايون زمينون! حرام سُوٿر جو منجهن مٺ ڏيڍ کان مٿي ٿيئي - هيلوڪو مينهن به مهل سر موٽيو. پر بنين اهڙي پيئون ٻڏي آهي جو خلق کُرتي کُرتي ٿڪي آهي پر ورڻ سرڻ لاءِ سو وڃي ٿيا ست خير -

ماڻهن جيڪو بچ واپارين کان وياڄ تي وٺي بنين ۾ وڌو، تنهن مان تير جيتري به اُپت ڪانهي ٿي اُلتو وياڄ تي ڪنيل بچ به ويو ڪٿي جي اُٿائيءَ ۾. واپاري به وڏا حرامي آهن، گوار جو مٺ ڏنائون هڪ هزار ۾ ۽ پاڻون مٺ تي سٿو ۾ به

نٿا رڪن . جن مسڪينن پنج ست مهينا پاڻ هُجُ ڪيو. تن جي ڪي ڪمائي ٻئي مٿا ڪائي ويا ويا ج خور واپاري - پر ڪا چوڻ واري پهر هُجي جو ڪين ڪو ڪيليءَ ڪٽڪو ٿيئي - ماروٿڙا فقير ڪنهن در ڏيندا دانهن ڙي! -

هينئر جڏهن تيل جا اگهه وڃي تري سان لڳا آهن، تڏهن به لاريءَ وارن جا پاڙا آهي ئي اُپ سان ڳالهين ڪندڙ. باقي جيڪڏهن ڪو ڌراڙ وڃاري جي مٺ لاءِ ڪو پهر و پڙيءَ تي ڪاهي ويندو ته جهڙي پٺ تهڙي نور پونهن. اگهه ٻنهي جوا هو ئي اڍائي سئو رپيا - هاڻ ڏي ٺهن! هڙي مهانگائيءَ واري دؤر ۾ اڍائي سئو ۾ اٺ جي گوشت جو ڪلو ملي ٿو؟ جو هي مُوڏي مروان مسڪينن جو مال ايئن لڳا ڪارڻ ٿي رهيا آهن. پر مير جي اُٺ کي ڪير چئي آهي! اوڏائن اُن کان به ڪيئي رتيون گسر هتي ڪامورا گڙا به گُتر پيا ٿين. پر مجال آهي جو ڪو مڙي به ڪٽي - مڙگو پيڙا ٿي پيڙيندا خلق خدا کي، تنهنڪري درياھ جي ڪناري رهي واڳوئن سان وير وجهڻ نٿا چاهن وڃارا پنهور. پوءِ نانيءَ رڌڻ واريءَ ۽ ڏهتيءَ ڪاٺ واريءَ جي مرضي جيئن وڻين تيئن ڪري ڏيکارين -

نانيءَ ۽ ڏهتيءَ هيل هڇي مڇي ڪري ارباب المڇڙي جي ڪندار پُٺ کي ٿر ضلعي جو ناظم چُونڊرايو آهي. اهو ڪا ڪاري وجهي ته واه باقي ٻي ڪا به پوا ڪانهي. ارڏو ضرور آهي، پر اٽڪي مڙس انور! جيڪڏهن سرڪار سڳوريءَ سندس هٿ ڀريا ڇڏي ڏنا ته گهڻن گماشتن جي بولتي بند ڪري ڏيکاريندو. باقي اوهان واري يار بلالائي جا اُتياڳ ته پلا هئا، پر پوءِ الائي ته ڪنهن جي گُرتي اک ڏنائين جو صفا نري ويهي رهيو آهي. اهڙو ڪُچي جهڙي پٽ! ڪم الائي ڪهڙا ڪري باقي آهي بڻادو ٻار سو هر ويرون جي ڪنهن کي ڏي نٿو ته به ڏکوئي ڪونه ٿو اها به چڱي عادت چڻبي -

عادتون ته پاڻ وارن پاڙيسرين به اڃان ڪونه مٽيون آهن، اهي ئي ساڳيان افعال اٿن. ڪو پهر وءِ کي پُنا ڏيو وڃي ته ڪو نري مان پيئون ڪري. مطلب ته ڪنهن نه ڪنهن رينگت ڌاران رهن قطعي ڪونه ٿا. پر بيلي! پُٺ ڏاڍي اٿن جو اڃان سندن وار به ونگو ڪونهي ٿيو. ايئن به ڪونهي ته ڪو سڀئي سرڪا آهن بلڪ هاڻ انهن جي اڪثريت سُڌري ويئي آهي. پاڻ واري پراڻي شهر نئين ڪوٽ جي هوٽلن، مانڊڻين، دڪانن ۽ بسن جي اڏن تي انهن جو ايئن قبضو آهي، جيئن سُمراب ڳوٺ ۾ افغاني مهاجرن جو قبضو آهي. پر يار نئين ڪوٽ جي اها اوج اُچڙي ويئي جيڪا ريل گاڏيءَ جي دؤر ۾ هئي تڏهن ريلوي پليٽ فارم وارو پاسو ڏاڍو وسندڙ هو. لالي گل جي هوٽل جيڪا رات ڏينهن کليل هوندي هئي، جتي آڏيءَ تائين ننگر، چوڙي ۽ آڏيگام کان ماڻهن سان سٿجي لاريون اينديون هيون، ڪي پليٽ فارم تي سمنهندا هئا ته ڪي وري پَسارون پيا ڪندا هئا پر سان سڄڻ اوئي جو مسافر خانو ليلي واري چڪي ۽ هوٽل ڇا ته رونق هوندي هئي. مٺي ضلعو ٺهڻ کانپوءِ نئين ڪوٽ جو ريلوي پليٽ فارم وارو پاسو راجپار جي پڙي جيئن ويران ٿي ويو نه ريل رهي نه هوٽلون نه ڪولاڙيون بلي يار! واه جومنانو هو - پر سڀڪجهه ايئن اک چنپ ۾ اُچڙي ويو - ۽ هاڻ نئين ڪوٽ جو شهر ڪسڪي اچي ڍوري بازار ۾ خواجا ماڙي واري چونڪ تي گڏو ٿيو آهي. جتي هڪڙي پاسي اسان جي اديب دوست اشوڪ شرما جو اوتارو (اشوڪ دڪان کي دڪان ڪري هلائڻ بدران غيبي خان چانڊيي جو اوتارو بڻائي ڇڏيو) آهي ته ٻي پاسي تون واري پراڻي يار ماڻيئي اوئي جي پاءُ منار اوئي جو دڪان آهي، جيڪو هيل مهراڻي جو ناظم ٿيو اٿئي. ابا! اونو ٿي ڪري اهڙو منو ماڻهو مون هن کان اڳ نڪي ٻڌو نڪي ڏٺو. سمجهو اهڙو جو پيلي پيو مٿي تان واتون ڪرينس پر مجال آهي جو ڪڏهن منو پائينتي.

خير خان جي خانائي ته مانيءَ مان معلوم ٿيندي. پر ڏسئون ته هاڻ پاڻ واري پٽ جي چڙواڳ چورن ۽ ڪاٽڪو چورن کي ڪيئن ٿو منهن ڏي - ڪاٽڪو چور ته اسان واري سيم ۾ به ڪيئي ساماڻا آهن، پر انهن جي گهڻائي رڳو پتيلي ۾ پوري آهي. مھراڻي جا ڪي زماني ساز ماڻهو ڪرياتا ٿين ٿي ڪونه جيڪي جڙي اُن کي آئي روزي تري بلا ڪري پائڻن ۽ ڏنوپت چٽي جو جي معرفت به ڪيئي ڪم ڪار ڪرائي ڄاڻن ٿا. بنگليءَ جي رانگڙن لارين مان هٿ ڪڍي وڃي بنن جا بُنياد وڌا تن سندن وارا ٿي نيارا ڪري ڇڏيا آهن. ۽ اُتي ئي وري ڪي خدا جا بندا سدائين نشي ۾ ڏٺ ٿيو اڪيون ڳاڙهيون ڪريو پيا آڻڻ ڪندا، پر مجال آهي جو ڪڪ جمهوري بيٺو ڪن. هوڏانهن نهتي جي نيتائن مان به نڪي سڄڻين آسرو نڪي دشمنين پئو. پر مقيم ڪنڀار جهڙي فقير جا اهڙا تنجڻ تپايائون جو مٺيءَ ۾ وڃي مٿو لڪيائين. جنهاڻ وارا جتي ڇڏي آيو هُڪين اُتي ئي آهن. تڙ جيتري به منجهن ڪا تبديلي اڃان سُودو ته ڪونهي آئي. باقي پرپاسي وارا سنگتي اڃان به ساڳي ڪرت ۾ گرت آهن، نڪو چوري چڪاري کان ٿا مڙن نڪي "اڇنبائين" مان ٿا مڙن. کين ڪير روڪي، ڪير توڪي شايد سندن اڳيان ڪنهن جي به دال ڪانه ٿي ڳري.

دال ته انهن وٽن جي ويري مافيائن جي اڳيان به ڪنهن جي ڪانه ٿي ڳري، جيڪي گڱلڻ جي فقير وٽ پٺيان اصل هٿ ڏوئي پيا آهن. چون ٿا ته انهي مافيا جي مٿي تي هٿان جي ڏاڍن مڙسن جو هٿ آهي، جيڪي ٽپيءَ پتي تي مُلڪ پيلاڙ ڪرائي رهيا آهن. تون واري ڏس ڏانهن ته همراهن پريند سان ٿي پنهنجي سيم ۾ سڄڻ وٽن جي ستياناس ڪري ڇڏي آهي. هاڻ ته اسان واري پاسي به ڪي حرامي هريا آهن تن به هاڃا هڻي ڇڏيا آهن. نڪو ٿا سيم ۾ ڪو ساڻو وٽ ڇڏين نڪو ٿا ڌراڙ بنا ڪو ڌڻ ڇڏين. ڀر! چوريون چڪاريون اڳي به هيون پر پنهنجي اوڙي پاڙي جو تارو ڪندا هئا، ۽ اُتي وڃي مار ڪندا هئا جتي ڪا به ڄاڻ سڃاڻ ڪانه هوندي هئي. معنا ڪا ڪا ڪا ڪندا هئا پر ڏس ڪاڻي ڪانه ڪندا هئا. هاڻ ته ميان! ڪواڪ پور زمانو آهي جو جنهن نڪر ۾ کائن ٿا اُن ۾ ئي گرسيا ڪن ٿا.

ڳالهه وٽن جي پي ڪئي سون سو بيلي! ڦڳڻ ۾ ڦوڳ ڦلارجندي اسان واري نسل ته اڪين ٿي ڪونه ڏنا. پر ٿوهر ٿر جي سڃاڻپ هئا، سي به هاڻ وڃي ڪي ڪانهيا ڪا بچيا آهن. ٻوه، آڪ، ٻانوريون جاريون ۽ گُونپت اسان واري آجور ۾ اڃان به آهن. سڀ ۽ مڙتون به موجود آهن، باقي ڪپ پاڻ واري پاسي اڳ ٿي اٿلپ آهن. ڳانيال، موراڻيون ۽ وينگي جا وٽ به جهڙوڪر مھراڻي مان موڪلائڻ پيا. باقي رهيا روهيڙا سي ماڻهن جي ذاتي قبولين ۾ هٽ ڪري گهاڙين جي ڪميٽن پيچن کان اڃان بچيل آهن. پر بيلي! وٽن جي ويري کي آڏي ڪاڻي ڏيڻ واري ڪا پهر آهي ڪانه تڏهن ٿي ته انهن اڏوٽن تاندا ٻاري ڇڏيا آهن.

تاندا ته قطر ۽ دُبئي جي عربن ۽ شيخن به ٻاري ڇڏيا آهن، جيڪي پاڻ وارن پوتارن ۽ ڍول سپاهين جي گڏيل سهڪار سان سها، تتر، هرڻ ۽ تلور ايئن ماري رهيا آهن، جيئن آمريڪا سرڪار افغانستان ۾ طالبانن جا ٿور ختم ڪري رهي آهي. طالبانن جي هڪڙي اتاڪي ٿور پاڻ واري پٽ ۾ به جنم ورتو هو. پر پوءِ سُتت ٿي سندن ڪنهن نت بولت ڀرا ڪري وڌا جو تتي گماءُ وڃي گمر جمليائون.

باقي يارا توپاري واري آجور ۾ وٽ ڌڻ ۽ تتر توڻي سها سڀ صحي سلامت آهن، ڇو جو اُتي ڪاڪي قائم جوڻيجي جي لٽ پيئي ڦري، تنهنڪري ڪنهن پاڙي پتي کي پاڻي ٿي ڪونه ٿو چڙهي جو دينا داسي اتي اچي وٽ ويڙي يا معصوم پکين ۽ جانورن کي ماري سگهي. تتر ۽ سها ته اسان واريءَ سيم ۾ اڃان بچيل آهن

ڪاڪا! ڌرتيءَ ڏهڻ وارو حراس ئي اڃان ماڻهن جي مٿي مان ڪو نه ڳڻو هو جو هيل وري جنگ جو هٿامتر مٽو آهي. انڊيا ته سدائين اُڪتو وينو آهي، تنهن کي رڳو ڦوڪ ڏيئي آهي، پر ماڻهن جا هيٺان ڪاڏا پيا آهن. سي اهڙي اڇنبائي کان وٺن ٿا وڃن. ڇاڪاڻ جو اڳي رڳو رعيت کي گهر گهاٽ ڇڏي بارڊر کان پري ڪنهن محفوظ جڳهه تي وڃي وانڊيار ٿي ويهڻو پوندو هو. پر هاڻ جي سائنسنگ اٽڪائي وڌا ته ٻنهي ملڪن جي ٻوڙن جا مٿا ميزائيل مڇ ڪري ڇڏيندا. الائي اها حڪمرانن جي حرامپائي آهي يا ڪورب جو ڌم آهي جو ماڻهن تان هيڪي اڏي مصيبت ٿري ئي ڪانه ٿي. ۽ جيڪا ٿي اُتري سا ڏي ڪاٽي جي اک ۾ -

هڪڙي پاسي انڊيا اچي اُرائي ڪنيا آهيون ته ٻي پاسي پروڪي زلزلي جو ڏينهن ٿو ياد اچي ته هاڻ ٿو ڦاٿي - ابا! همڙو هجر اسان جي ابن ڏنن ڪي ڏاڏن ڏنوبلي بلي! گهر، وڻ ۽ پتون سيئي ايئن پئي ڏڪيون ڄڻ سيئو ٽپ چڙهيو هُجڻ - پر يار! پاڻ واري پاسي ماڙهو ڇيڙو، جيب جٿاڻ سيئي سلامت رهيا. توڻي جو پاڻ واري راڻي راجپوت (جيڪو هيل ٿر ضلعي جو نائب ناظم ٿيو آهي) جو جواڻ جَماڻ پُٽ ڪڇ ڀڄ جي بيوفا پُونءِ ڪسي ورتو. اهو ڏهاڳ جهڙو ڏک برابر سڄي ٿر کي ٿيو آهي.

ڪاڪا! تون نه رڳو لڪڻ جا لاکيٽا گُر ڄاڻين ٿو پر ٻولي به اهڙي ٻاجهاري ٿو لکين جيڪا ڌراڙو ڇار ٿي ڳالهائڻ ٿا. ۽ ڏک سُر به خدا جي خلق جا ئي ٿو ڪڍين، تڏهن ئي ته تنهنجيءَ هر لڪڻيءَ جو لکين ماڙهو ايئن اُڀي پير بيهي اوسيئڙو ٿا ڪن، جيئن ڪي جيڄلون جنگ تي ويل جوڌن جو ڪنڊيون آهن. تون ٻئي سالون اڳ آيل سامونڊي طوفان ۽ پروڪي زلزلي بابت به واه جو لکيو هو يار! توکي آفرين آهي جو اسان اڀوجهن جي اُپتار ٿو ڪرين. واقعي تون وڙيتو آهين -

پر الائي ڪهڙي آڀار جمهوريو آهين، جو جيئن هتان ڳڻو آهين اُهي ڏينهن اڇوڻا ڏينهن، وري پاهين پڇڙ به ڪانه ڦيري اٿئي ته مٿا آهيون ڪي جيئرا! الائي ڇو اڇين ۾ اچي ٿڪو آهين هُونئن ته سدائين ٿري ٽٽل هوندي اٿئي جو ڪڏهن ڪٿي ته ڪڏهن ڪٿي هيڪي هنڌ توکي جَپ اچي ٿي ڪانه، ۽ وٽي هاڻ ته ڪا سواري به ٻڌجي پيئي، سو جي رکي ٿو! ڪلهي تي ٽاڪورين ته وڏيءَ ورهاند هتي. ميان! وٺي ٿي ته مال پٽارو به وريو وٺائين اچي تون اُنهي مال کان به وين؟

خير ڇڏ انهي خفي ڪي، تون سُٽاءُ ته "سوڊيس مسافر منهنجو ڙي" ڪڏهن ٿو پڙهائين؟ ٻڌو اٿم ته ان ۾ لوس واريءَ سال جا پيرائتا احوال اوريا اٿئي؟ جي ايئن آهي ته پوءِ ٻيا ڪم اُڪا وڃن اوڙاه جي ٿري ۾، اول تون اهو ڪم اُڪلائي پوءِ تنهنجو ساجن توسان -

دل ۾ سوچيندين ته هن هڇا مان ڪُها اچي قابو ٿيو آهيان؟ آئون اُريا سڃاڻان نه پُريا سڃاڻان پر همراهِ هليو آهي جڇ ۾ ڄاڻي نه سڃاڻي لاڏي ري پُوا ٿيڻ -

ڪاڪا! اُن کان اڳي جو تون مون کي به ڪو ڪلوتي مهمان سمجهي وجهين ويل ۾ هٿ، پاڻ رکون ٿا پيرن تي زور جوڳي رمتا پلا -



ترجي چاندوڪيءَ ۾ لکيل خط

پيارا زيب سنڌي

شال آسودگيون ماڻين.

تون الاءِ ڪهڙيءَ جاءِ تي ۽ الاءِ ڪنهن جي لاءِ هن ويل پنهنجين آجرين اکين ۾ خوشنما خواب اُٿندو هوندين. پر آئون هيئنر جنهن اضطرابي ڪيفيت مان گذري رهيو آهيان، انهيءَ اذيت ناڪ ڪهڙيءَ جو اظهار هن پتر وسيلي تون سان به اورڻ ٿو گهران. الاءِ ڇو؟ تون بنهه ويجهڙو پاسندو آهين، سبب آئون سمجهي ناهيان سگهندو. پر جيڪا واردات وجود سان ٿيندي آهي، ان کي شدت سان محسوس ضرور ڪندو آهيان. جيئن هن ٿاڻي منهنجي چونڊي جي جاري ۾ رکيل بتيءَ جي هلاڪيءَ ڦڪيءَ روشنيءَ سان واهوندي جي چڙواڳ هوائن جي ويڙهه جاري آهي ۽ الاءِ ڪيڏي مهل منهنجي آسپاس جي سموري ماحول کي اک لڳي ويئي آهي ۽ اُپ جي گريءَ جهڙي گج مان ٽڪ جيئن ٽٽل ستارو روشني جي ليڪ ٺاهي، ڏور روشن رات جي رڻ ۾ الائي ڪٿي الوپ ٿي رهيو آهي ۽ آئون بتيءَ جي سوجهري تان اڪيون هٽائي چونڊي جي گڙڪ (چونڊي جي پٽ ۾ ٽڪندو يا گول سوراخ) مان ٻاهر جهاتي ٿو پايان ته سامهون لوڙهي جي پير ۾ بينل بانوريءَ جي لاهن ۾ لڳل ماڇوڙي جي پور مان اُٿندڙ سڱند ۾ مونکي بنگلاديش جي پلوڙ شاعر رابندر نات ٽئگور جي گيتانجلي جي ڪڪريل ڪوتائن جي گناري خوشبو محسوس ٿي رهي آهي ۽ تيهان پراڻن اولهه ۾ ٻانهياريءَ جي پٽ (ٿري لوڪ ڪٿا جي حوالي سان مشهور) تان بهار مند جي سُرمتي سانجهيءَ ويلا جي سيند مان ڇڻندڙ چيٽ جي چاندوڪيءَ جي مڌم رڌم جهڙي روشني رسول همزا توف جي ديس داغستان جي اوچن پهاڙن تان هوريان، هوريان هيٺ لهندڙ جهرڻ جي جهيٽيءَ جهانءَ جيئن سانتيڪين سماعتن ۾ سرگوشيون ڪندي محسوس ٿي رهي آهي.

زيب! تو ڪڏهن ٿر کي چاندنيءَ رات جي پوئين پهر ۾ ڏٺو آهي؟ ٿر جي ٿڌيءَ واريءَ تي ڪير ڌارا جهڙي هرڪ ۽ برف جهڙي آڇي چاندوڪي جڏهن پنهنجا پياسا ڇپ پڌاريندي آهي تڏهن ائين لڳندو آهي، جڻ سموري سنسار جي سونهن کي ان هڪڙي لمحي جي عڪس ۾ پئنت ڪري ڪنهن مضمور فطرت جي ازلي حسن جي شاهڪار منظر ڪشي ڪئي آهي. رڻ ۾ رات ٺرڻ جو لطف ته ڪو اياز کان پڇي، جنهن چيو آهي "نهنا نيٺ پرينءَ جا ائين جيئن رڻ ۾ رات ٺري". واقعي يار چاندوڪي رات مڌ جهڙي ولهه ۾ وهنتل هوائون ۽ هر ڏسا حسن جي هيڃ پري هُٻڪار ائين ٿو پاسي جڻ ڪائنات کي ڪُنوار وانگي ڪنهن سينگاري ستارن جي سيج تي سُمهاري ڇڏيو آهي.

زيب! مونکي ساهه کان اوڏي سُرپرينءَ کانپوءِ جيڪا شيءِ سڀ کان وڌيڪ وڻندي آهي، اها بسنت رُت جي آڏيءَ رات جي اها سندر گهڙي آهي، جنهن ۾ چوڏهينءَ جو چنڊ پنهنجي سموري سُهائي ٽڪ ٻڏي ٿر جي واريءَ مٿان وڪيريندو آهي ۽ منهنجي اوتي جي پير ۾ بينل ڪنڊيءَ جي ڪراڙي وڻ جي تارين ۾ تندرل پکين جا آڪيرا اوچتو آجيان ڪرڻ لاءِ ڪر موڙي اُٿندا آهن. خير آڪيرن کي پنڇين جوئي اوسيئڙو هوندو آهي، پر مونکي الاءِ ڪنهن جي اچڻ جو انتظار آهي اهو ڄاڻندي به ته منهنجي دل - ڏوار تي دستڪ ڏيڻ لاءِ ڪو به اچڻو ڪونهي، پوءِ به مون کي

اوسيئڙو آهي، اُن اجنبِي شخص جو جنهن جي لاءِ مون هيءَ جڳ جهانگيو آهي ۽ منهنجي مڪليءَ جهڙي من اندر ۾ ڌرتي ۽ آڪاش جي وچواري خليج جيڏي ڪوٽ مونکي تڙپائي ٿي ۽ ڳولهاجي پاتال ڏانهن ونيو وڃي ٿي، ڇا پيار جي پورٽن لاءِ مسلسل ڳولها اُتر آهي؟ هائو! چو جو عشق جو امام به ائين ئي ٿو چوي....

ڳولهيان، ڳولهيان مَ لهان، شال مَ ملان هوت،

مند اندر جا لوڇ، متان ملڻ سان ماني ٿئي.

ڳالهه ڪجيءَ نموري جهڙي ڪڙي جڏائي جي، اُن گهڙي جي آهي جنهن ۾ دل چوندي آهي ته ڪاش! وقت کي اتي ئي منڊ لڳي وڃي ۽ اهو من لڳائيندڙ لمحو اکين جي ڪئميرا ۾ هميشه لاءِ قيد ٿي وڃي ۽ مونکي ڪنهنجي اُڻهند جو احساس اڃان به شدت سان ستائڻ لڳي، اڃا ڇو؟ ڪڏهن ڪڏهن اذيت ۾ به لذت پيدا ٿي پوندي آهي ۽ درد به ڏاڍو دلڪش ٿي پوندو آهي.

زيبا! مون جنهن کي به دل جي سمورين سڃاين سان چاهيو آهي، اُن اوترو ئي شدت سان مونکي ٺڪرايو ۽ رد ڪيو آهي. جنهن کي شهر رڳ کان ويجهو پانيم اُن جي دل دروازي تي رڳو مون لاءِ (No Vacancy) جو بورڊ ڏسي منهنجي من جو پنيور لائي ڪيترا ڀيرا اُڇڙيو آهي. بقول ناز ٿريءَ جي "جن لاءِ هٿ وهائڻا ڪياسين انهن جي اکين ۾ ڪنهن ٻي اوڀري شخص جا اولڙا پسي احتجاج ٿا ڪيون ته ڏتاري دٻايو ٿو وڃي". واقعي جن تي پاڻ کان وڌ وڃي ڪجي آهي به اوبساهي ڪن ته پوءِ جيئن لاءِ باقي ڪو به جواز ڪو نه ٿو بچي. ظاهر آهي ته پيار-پڪيئون شخص اُڻپورن ارمانن جي ارئين جي رک اکين ۾ سُرمي جيئن سڃائي بي رُخي جي اذيت (هڪ طرفي پيار جي بي رُخي به ڏاڍي اذيت ناهي هوندي آهي) برداشت ڪرڻ جو ساهس ساري نه سگهي ته پوءِ مانيئي ۽ ساحر پريميءَ جي روايت جو روادار بڻجي آتم هتيا جي تياس تي ئي تنگبو آهي، ڇو ته جنهن شخص جي جنم ۾ سندس مرضي شامل نه هجي ۽ جيڪو جيون هن کي گهارڻو آهي، اهو به من جي منشا موجب نه پر جاگيرداراڻي سماج جي دقيانوسي دستور (دائمي انساني قدرن ۽ اخلاقي ضابطن جي اهميت کان انڪار ناهي) پاران ايجاد ڪيل نام نهاد اصولن جي اشارن تي ليفٽ، رائيت ڪرڻ لاءِ هڪڙو باضمير ۽ بي باڪ اديب ناهي آهنگ معاشري سان ڪئين ٿو ڪامپرومائيز ڪري سگهي؟ نيٺ نتيجو اهو ٿو نڪري جو هُو مصلحت بجاءِ بغاوت جو جهنڊو ٿو ٻڌند ڪري پوءِ اهو انتهائي سنگين قدم آڳاٽا جي ئي روپ ۾ چو نه هجي.

ساحر پريمي تان ياد ٿو اچي ته ڪُجهه وقت اڳ آئون مٺي شهر ۾ نامياري صحافي دوست کاتائو جاني جي "ٿر ڪتاب گهر" تي ويس اُتي ئي ساحر جو ڪتاب "جيون اڏوري ڪهاڻي" خريد ڪيم، ساڳئي ڏڪان تي سُريلو فنڪار صادق فقير ۽ سنڌ جو سرموڙ شاعر سائينداد ساند وينل هئا، سائينداد مون کان ساحر جو ڪتاب ڪٿي اُن تي هڪ نظر وڌي ۽ پوءِ مونکي مخاطب ٿيندي چيائين! "امر! ههڙا ماڻهون خودڪشي ڇو ڪندا آهن؟" (جن کي مرڻ گهرجي آهي جيئن جا جتن پيا ڪن ۽ جن کي جيئن گهرجي آهي مرڻ لاءِ ماندا آهن) پوئين پتراگراف توڻي جو سائينداد ڪونه چئي پر مون ئي سندس ڪيل سوال جي پسمنظر ۾ محسوس ڪئي هئي. گهڙي ڪن گهري سوچ ۾ گم ٿيڻ کان پوءِ ٿڌو ساهه ڀريندي وراڻيو هُئَم "يار! جڏهن جيئن مان ارواح ٿي ڪڇي وڃي ته پوءِ موت سان ملاقات درد کان نجات جو واحد ذريعو آهي".

ساحر خودڪشي ڇو ڪئي؟ ڇا هن اهو درست قدم کنيو؟ اهي سوال جوابن جي جهان ۾ جهاتي پائڻ جي نيند تہ ڏين ٿا، پر منهنجي ناقص راءِ موجب هن جي اهڙي آٽاڪي عمل پٺيان سندس حياتي جي هر جائي حسرتن ۽ پيار جي اڻپور ٿڌا جو وڏو هٿ آهي. ڇو ته بقول ساحر لڌيانوي جي ”وہ افسانہ جسے انجام تک لانہ ممکن نہ ہو، اُسے ايڪ خوبصورت موڙ ديگر چھوڙ ديٺا اچھاءِ“ ظاهر آهي ته جڏهن ڪو شخص اُنس کان نپتي سماج اندر پاڻ کي ائڊجسٽ ڪري نه سگهي ته پوءِ اُن لاءِ سواءِ آپگهات جي ٻيو ڪوبه چارو ڪونهي اُن ڪري به ساحر جو آپگهات ايترو پيچيده ڪونهي جنهن جي تهه تائين پهچڻ تمام ڏکيو هجي. ساحر پنهنجي سمورين ڪهاڻين اندر هن جي بن ۾ ٻريا ٿيل يونچال جي واردات پيرائتي نموني پيش ڪئي آهي. هن پنهنجي ٽرئجيڪل جيون جي هر المناڪ لمحي جو ذڪر ڪهاڻين جي ڪردارن ذريعي نروار ڪيو آهي. ساحر انساني اندر جي اڪيلائي واري احساس (هڪ سماجي سڃاڻي سنڌي سماج جا اهي بدبخت ماڻهو جيڪي نه رڳو پيار جي روحاني تسڪين کان محروم آهن، پر زندگيءَ جي رعنائين ۽ رنگين مان لفظ اندوز ٿيڻ کان به محروم آهن.) جي اهڙي ته پرڀور نموني عڪاسي ڪئي آهي، جو ائين ٿو لڳي ڇڻ ساحر سڄي سنڌي سماج جي نئين نسل جو ترجمان آهي. قطعي نظر، انهي ڳالهه جي ته، آپگهات غلط روين جي نمائندگي ڪري ٿو پر سچ اهو آهي ته اهڙي پهريو دور ۾ ساحر جي خودڪشي سنڌي سماج جي جاگيردار ٿيڻ قدرن ۽ ريڌن روين جي ڳوٺ تي هڪڙي زوردار چمات جئين آهي. هن جو اهو احتجاج انهن روائتن خلاف بغاوت جي ڀونڊي برابر آهي. جيڪي انساني آدرشن ۽ قدرن جي نفي ڪن ٿيون ۽ سڪ جي سٺن کي اُسڙ کان اڳ ئي جڙتو معيان جي گهاٽين (نام نهاد غيرت جو بي غيرت تصور) سان ڪپي ڪاروڪاري جي ڪارنهن ۾ لڪايو ڇڏين.

الاءِ ڇو؟ ڪڏهن، ڪڏهن ائين پاسندو آهي ڇڻ اهو آپگهات ساحر پريمي نه پر مون پاڻ ڪيو آهي ۽ الاءِ ڪهڙي جذبي تحت هو مرڻ پڄاڻان مونکي ويتر ويجهو ٿو پاسي. (حالانڪ منهنجي ساڻس ڪا به شناسائي ڪا نه هئي) ائين تمام گهٽ ماڻهن جي مقدر ۾ هوندو آهي ته اهي جيڪا محبت جيئري حاصل ڪري ناهن سگهندا، اها مٽي پڄاڻان ماڻيندا آهن. شايد ساحر پنهنجي اندر ۾ جيڪا اڻپوري پيار جي ڪوٽ محسوس ڪئي هئي، اُن جو هن اهڙي ريت پنهنجو انت آڻڻ سان ئي پورا ٿو ڪيو آهي (تي سگهي ٿو ته ڪي ٻيا به عوامل ڪار فرما هجن).

زيب! لڳي ايئن ٿو ڇڻ هن هر جائي دنيا ۾ پُر خلوص پيار جي ڪال جهڙي مند ۾ اسين پيار – پڪيٽا ماڻهو پنهنجي پنهنجي واري (آپگهات) جي انتظار ۾ ويٺا آهيون ۽ اهو سڀڪجهه سوچيندي ڪڏهن، ڪڏهن ذهن مان هڪ سوال ٿو اُڀري ته ڇا اسان اڳوڻين صديءَ جي آجيان آپگهات ڪرڻ سان ئي ڪنداسون؟ ڇوڻ وارا چون ٿا ته ويهين صدي کي هٿ لوڏي الوداع ڇوڻ وقت ۽ اڳوڻين صديءَ جي دهليز تي پير ڌرڻ وقت سمورو سنڌي سماج اجتماعي (اجتماعيت مان مراد علمي ادبي ۽ اخلاقي ڏيوالپڻو آهي) خودڪشي ڪري ڇڏيندو. جيڪڏهن واقعي ائين ٿيو ته پوءِ ڪنهن تي ذميواري عائد ڪري اسان پاڻ کي آڄو ڪنداسون؟ پنهنجي پٺ ورائي ڏسون ته اهڙين حالتن جا ذميوار اسان هڙئي آهيون، ڇو ته حاصلاتن جي حمام ۾ اسان سڀئي اُگهاڙا آهيون. اسان جيڪي عقل ڪُل آهيون، ۽ پاڻ کي ڪويسر سمجهي پيا آهيون، سي جيڪڏهن آپشاهي ۽ موقعي پرستيءَ جي ميريءَ ڏنڊ مان نڪري انساني درد جي آگر جهلي اڳواڻي ڪيون ته هوند ڪوبه ماڻهو ڪوبه ساحر ۽ ڪوبه ماڻڪ خودڪشي جا خواب ڏسڻ ڇڏي ڏي. اُن کان اڳي جو تون منهنجي گهڻي گف سبب توائي ٿئين، رهاڻ رس ۾ ئي ڇڏجي ته بهتر آهي.



پتن پر مان لکيل پتر

پيارا نصير مرزا.... شال! امرتا ماڻين

سوجهري جو ڪوئي شمارو هو. مهينو ته ياد ناهي پر ان ۾ شايع ٿيل "امان جي آتم ڪٿا" اڃان تائين مونکي ياد آهي. جيڪا تنهنجي تحرير ڪيل هئي. جنهن ۾ پل پل جي پيڙاءُ لمحي، لمحي جي اذيت ۽ تنهنجي بي چين روح جي معصوميت، جنهن فنڪارائي صلاحيت سان تون ان آتم ڪٿا ۾ اوتي آهي، تنهن اسان جهڙن اڻجهن جا ته ٽاڪ ٿي ڇاڙهي ڇڏيا آهن.

تنبدي ٺوڙهي جي مرزا محلي کان راجپوتانه هاسپيٽل جو سفر ۽ اُتان کان ٻُلد شاهه جي قبرستان تائين ڄڻ اسان پاڻ اُن واردات جا اکين ڏٺا گواهه هُجون ۽ ڄڻ ان اذيتناڪ گهڙيءَ مان اسان پاڻ بذات خود گذري رهيا هُجون. ڄڻ مُحرم جي ڏهي تي ڪنهن ماتمي جلوس سان گڏ اسان پاڻ به سينازن هُجون.

امان شريف النساءِ کي لحد ۾ لاهڻ وقت ائين ٿي لڳو ڄڻ اسان سڀني جون مائرون اُن لحد ۾ لهي رهيون هيون. ڄڻ اها سموري صورتحال اسان سڀني پڙهندڙن سان پيش اچي رهي هئي. ۽ اُها سموري ڪيفيت جيڪا اُن وقت توتي طاري هئي، اسان به ڄڻ اُن ۾ هم شريڪ هئاسين. اها ڪا جادوگري ڪانه هئي، پر اهو سڄو ڪرشمو تنهنجي فني ڪاريگري جو هو. جنهن اسان پڙهندڙن کي چڪي آڻي اُتي بيهاريو هو. جتي تون هئين ۽ اها روڻيداد روان هئي.

درد ته دنيا کي به ملن ٿا پر اُن درد کي بيان ڪرڻ ۽ پُر تاثير بنائڻ جو هنر صرف توکي ئي حاصل آهي ڇا ته نهج البلاغ جهڙو نثر هُيو! اُنهن ستن ۾ اوتيل جيڪي امان شريف النساءِ جي مرتئي تي تون تحرير ڪيون هيون. ماڻهن جي مرضي آهي انهي مضمون متعلق وئين اها راءِ قائم ڪن پر آئون اڃان سوڌو انهن سحر انگيز ستن جي سوز و گداز پري تاثر ڪي واقعي وساري ناهيان سگهيو. بلڪل ائين جيئن بالڪيٽ ۾ پڙهيل قرآن شريف جون سورتون. ائين ئي تنهنجي تحرير نقش ٿي ويئي آهي ذهن جي اسڪرين تي.

"الاس! منهنجي ويڄاري غريب الديار ماءُ" ڪيڏو نه درد آهي هن هڪڙي جملي ۾. ڄڻ هنياءُ ۾ هٿ وجهي ڪنهن نپوڙي وڌو هجي. يا وري هي جملو پڙهندي خدا گواهه آهي ته مون کان بي اختيار اوچينگار نڪري ويئي هئي. "مون امان شريف النساءِ کي لحد ۾ لاهڻ کانپوءِ خدا سان حُجت ڪندي شڪايتي لهجي ۾ چيو. يا خدا! تون پنهنجي ماءُ نه هجڻ واري ڪوٽ ڇا ائين منهنجي ويڄاري غريب الديار ماءُ پاڻ وٽ گهرائي پوري ڪئي آهي؟" وڃ ڙيا نصير ميان! هي هيڏو درد آندو ڪٿان اٿئي؟ ان هڪ جملي اندر ڄڻ هن سڄي صدي جو درد سمائي ڇڏيو اٿئي. ۽ اهو سڄو ڪمال تنهنجي شاندار نثر جو ئي ته آهي جنهن تاندا باري ڇڏيا آهن. تاندا ته تنهنجي تازي آيل ڪتاب "خيمي ۾ شام" پڻ باري ڇڏيا آهن، جيڪو مون 26 آڪٽومبر تي شاهه لطيف ڪتاب گهر حيدرآباد تان اسحاق سميجي جي موجودگي ۾ خريد ڪيو هو. حالانڪ هڪ ڪتاب (خيمي ۾ شام) مون وٽ اڳ ئي موجود هو گهر ۾. پر جئين ته اُن سمئي آئون اُتي حيدرآباد ۾ ئي هئس، ڇاڪاڻ جو ساڳئي ڏينهن مون پنهنجي Wife سول هاسپيٽل حيدرآباد جي گائني وارڊ ۾ ايڊمٽ ڪرائي هئي. تنهنڪري اُتي فرصت جي وقت کي غنيمت سمجهي مون پنهنجي پريشاني کي دُور ڪرڻ لاءِ تنهنجي ڪتاب سان ئي دل وندرائڻ جو ارادو ڪيو هو. پر مون اُتي رڳو سليڪٽڊ موضوع جهڙوڪ سفرنامو وغيره ئي پڙهيا هئا.

ڇاڪاڻ جو اهي ئي منهنجا فيورٽ موضوع آهن. پر جئين ئي 5 نومبر تي هتي ڳوٺ پهتس ته هڪ ڀيرو ٻيهر سنڌ ڪتاب جو اندر جي اکين سان اڀياس شروع ڪيم. جيڪو ارپنا کان بيڪ ٽائيتل تائين پورا ويهارو ڏينهن مسلسل جاري رهيو.

يعني 6 نومبر کان 26 نومبر تائين مذڪوره ڪتاب ئي منهنجي مطالعي هيٺ رهيو. هر روز شام ٽيندي ئي آئون اهو ڪتاب ساڻ ڪري وڃي ويهندو هُئس. پنهنجي ڳوٺ جي اڳيان وڏيءَ پٽ تي ۽ سامهون هوندا هئا ته جا دلفريب ۽ خوبصورت منظر ۽ وڻن تي ويٺل رنگبرنگي پکين جا رسيلا آواز. انهن سڀني موهيندڙ منظرن جي وچ ۾ آئون محو هوندو هُئس تنهنجي ڪتاب جي مطالعي ۾. تان جو روزرات جي اونداهه ٿي واهيري ڏي ورڻ جو احساس ڏياريندي هُئي.

ذهني توڻي روحاني طرح ايترو ڌيان ۽ دلچسپي سان يا ايڏي اشتياق سان شايد ئي اڳي ڪو ڪتاب مون ائين پڙهيو هجي اهو ئي سبب آهي جو "خيمي ۾ شام" جا سمورا سفرناما، خاڪا، مُهاڳ ۽ مضمون مون کي بلڪل ذهن نشين ٿي ويا آهن ۽ شايد ڪنهن يوناني ڏند ڪٿا جئين سدا ياد رکڻ جهڙو اهو ڪتاب آئون سڄي ڄمار وساري نه سگهان. اها ڪا اجائي لڀاڙ ڪونه پيو هُٿان، اعتبار نه اچي ته ڀلي آزمودي خاطر ڪڏهن روبرو ٿيون. تڏهن مذڪوره ڪتاب جي ڪنهن به موضوع متعلق مون کان پڇي ڏسجان ته ڪيتري پاڻي ۾ آهيان.

انهي دلچسپي جو ڪارڻ صرف اهو آهي جو تنهنجو نثر ئي نرالو منفرد، پُر تاثير ۽ دلپزير آهي. اهڙو عاليشان نثر هن کان اڳ ۾ صرف امر جليل، قادر جوڻيجي، نوري الهدا شاهه ۽ عبدالواحد آريسر ئي لکيو آهي. پر تنهنجو ته انداز توڻي اسلوب ئي الڳ آهي. نه ڪنهن جا چارا چُونڊيا اٿئي ۽ نه ئي وري لکير جو فقير ٿيو آهيان. سوين سنڌي محاورا نج ۽ نڪور تشبيهون مزيدار مزاحيا چرڪائيندڙ جملا، پکين، گلن ۽ سونهن جو بار بار ۽ بي تحاشه ذڪر موضوع جي فراواني ۽ اُن ۾ وري رواني اهڙي جو واه! اها ئي ته ورائتي آهي تنهنجي انتهائي عُمدي نثر ۾. ڄڻ ڪنهن ڪامڻيءَ ڪنجريءَ تي ڪارڪ ڇڏي ڇڏي آهي، ڄڻ ڪنهن ڪُونج - ڳچيءَ ۾ ڪنڀال پارائي ڇڏي آهي. ڇا ته نثر آهي تنهنجو چورا! نڪ ۾ پيل نٿ جهڙو ۽ اڪ جي ڦلڙين جهڙو جيڪو دل ۽ دماغ مان چتر ڪڍيو ڇڏي اسي واري ڏهاڪي کان وٺي ٻه هزار سال تائين جا سمورا ليک ميچوئر (هيڏي وڏي پورهئي جي خالق کي ٻولي يا گرامر جي شعوري يا لا شعوري ڪن غلطي تي لوڻ قطعي مناسب ڪونهي) مجال! آهي جو ڪو منجهس جهول نظر اچي. ڄڻ مُنڊيءَ تي ٽڪ، ايڏو پاورفل نثر هن ڀڳ ۾ اهو ئي نصيب ٿيو آهي سنڌي ادب کي. سچ پڇين ته تنهنجو ڪتاب پڙهي اڪيون ائين ٿري پون ٿيون، جيئن ڪا سُھڻي صورت پسڻ سان نيٺ ٿري پوندا آهن ۽ چري دل تنهنجا حُسن ڪ هٿ (خُدا تنهنجي هٿن کي بُري نظر کان بچائي) چُمڻ جي ڪامنا ڪري ٿي. هندي، سنڌي، انگريزي، فارسي ۽ اردو ٻولين جي حسين امتزاج (مڪسچر) تنهنجي نثر کي اهڙو ته مزيدار ۽ لذت ڀريو بڻايو آهي، جو ڇا چئجي! جيئن مور جي ٽنڊيلي تور ڏسي اُپ ۾ انڊلٺ جا سمورا رنگ فضا ۾ تحليل ٿي ويندا آهن، تنهن تون به گهڻن نالي چڙهيل نثر نويسن کي في الحال ته پڙين تي پڙ ميدان ماري ويو آهيان، پوءِ جي خبر خُدا کي.

سنڌي نثر ۾ هڪ شاهڪار ڪتاب ڏيئي تون واقعي! هڪ لاڏلو ليکڪ بڻجي ڏيکاريو آهي. ان ۾ ڪو به وڏاءُ ڪونهي بلڪ سَورج جهڙو سچ آهي. تنهن تي جي ڪو توائي ٿئي ته ڀلي ٿئي، پاڻ کي ڪنهن جي پرواهه ڪونهي. هونئن مون جهڙي مسڪين جي ڪين جهڙي راءِ ڪا به اهميت ته ڪونه ٿي رهي پر جي اها ڪٿي اگهامي سگهي ته

شال! سدائين تون سنڌي ادب جي جهول ۾ مهڙا شاندار ڪتاب وجهندو رهين ۽ جڳن تائين جيئندو رهين. (آمين) وڌ
شانتيون



ٿري سماج جو تبديل ٿيندڙ مزاج

هي اهوئي ٿر آهي، جنهن جي مزاج ۾ مائي پاڳيءَ جي ڳل تي هٿ رکي ڳايل لوڪ گيتن جهڙو ميناس هوندو هو. جنهن جي محبتن جون ڪٿائون موهن ڀڳت جي واين وانگر سدا بهار هونديون هيون، جتي ڪافي سالون اڳ ۾ ماڻهو لڪڙ تار ذريعي ڪا خبر چار يا ڪي سماچار هڪ ٻئي تائين رات جي پيٽ ۾ پهچائيندا هئا ۽ جڏهن سمورا سفر پيادل پنڌ يا اُٺن جي وسيلي ڪيا ويندا هئا تڏهوڪي ٿر ۽ هاڻوڪي ٿر جي نقشي ۾ ڏينهن رات جو فرق آهي. ڀلي ته هن جوءَ جي جاگرافي اڃا ساڳي هجي پر ٻيو گهڻو ڪجهه زماني سان گڏ بدلجي چڪو آهي. (اها ٻي ڳالهه آهي ته اها تبديلي ٿر جي سياسي، سماجي ۽ ثقافتي جاگرافيءَ جا بحر وزن ٿي بدلائي چڪي آهي). اُن زماني ۾ جڏهن ماڻهو واسطن جون واڙيون پيلاڙ ڪرڻ بجاءِ دل کولي ڌرميلا رکندا هئا، تڏهن اُن برابر گهٽ هو پر ايمان هو. اڳي عمارتون ڪونه هيون پر جيءَ ۾ جايون ضرور هيون، اڳي ماڻهن وٽ ملڪيت ڪانه هئي پر بي لوٺ محبت هئي اڳي روزگار جا وسيلو گهٽ هئا، پر ماڻهو هڏ حرام ڪونه هئا، اهوئي سبب آهي جو اڳي "بيڪار" کان "بيگار" ڀلي سمجهي ويندي هئي. اڳي هڪ ٻئي جو حيا هوندو هو. آئي ويئي جي عزت هوندي هئي، اوڙي پاڙي جي اميد هوندي هئي، سکر - مٺي جي سٺندا هئا، اڳي ڀلي ٻُڪ ڀرم جي شل نه وڃي شان جي ريت پاري ويندي هئي. اڳي پريت ته هئي پر ڪُريت ڪانه هئي، اڳي تڏي تي لڙي آيل جو وڏو مان هوندو هو خاص طور تي نياڻي، سياڻي کي ته ست قرآن سمجهي خون به بخش ڪري ڇڏبا هئا، اڳي وچن تي ويساهه هوندو هو هڪ ٻئي تي اعتماد ۽ اعتبار هوندو هو. اڳي مرد جي ڪيل زبان لوهه تي ليڪ وانگر هوندي هئي ته عورت جي ڏنل سيند به سون تي سُهاڳي وانگر هوندي هئي، اڳي ڪنهن کي ڏاڙهي ڏيبي هئي ته هر حال ۾ انهن "اچن" جي پٽ رکبي هئي، اڳ ننڍ وڏائي جو احترام هوندو هو ڪري، کوٽي جي پرڪ هوندي هئي، پنهنجي پرائي جي سڃاڻپ هوندي هئي، اڳي رت دانگيءَ تي ورنڊو هو ته لٺ پاءُ بدران ڪٽبي هئي پر سچ سڀني کي چئبو هو. اڳي چوري چڪاري ٿيندي هئي ته بنا ڪريءَ يا ڀنگ ڀرڻ جي واپس ورائي ڏيبي هئي. اڳ ڪو اڻ سُهائيندڙ واقعو يا لقاءُ ٿيندو هو ته رات جي پيٽ ۾ چوريءَ جي پيرن وانگي اُن جا نشان ٿي مٽائي ڇڏبا هئا، اڳي ڪنهن چوري چڪر کان ڪا چوڪرائي ٿيندي هئي ته ڌوڏيڪي ڪئي ويندي هئي، پر هڪ ٻئي تان پلاند ڪونه کٽبو هو. اڳي لوڙهي جي تاريءَ تان، يا پيل پراڙ تان هڪ ٻئي جا مٿا مڃ ڪونه ڪبا هئا، بلڪ ڪنهن سان اوچو ڳالهائڻ تي به بندش هوندي هئي. اڃا تائين جو ڪا ڳالهه ڪبي هئي ته به مذهب طريقي اختيار ڪيو ويندو هو. چاڪاڻ جو اُنهي دؤر ۾ ڪنهن جي دل آڙاري ڪرڻ يا ڪنهن کي رنجائڻ مها پاپ سمجهيو ويندو هو. اُن ڪري هر ڪنهن اڳيان هٿ جوڙ ڪري جان ڇڏائي هئي، ابا پاپا ڪري جهيڙي جهتي کي تاري ڇڏبو هو ۽ خاص طور تي گُفتگوءَ ۾ اهڙا لفظ استعمال ڪبا هئا، جيئن اڳئين کي ناگوار نه لڳن.

مثال طور اڳي ڪنهن کي نانگ ڏنگي وجهندو هو ته چوندا هئا ته ابا! فلاڻو "گڪيو" آهي، جيڪڏهن ڪنهن جو مٿل ٻار چمندو هو ته چئبو هو ته فلاڻي جو "تڏو" ٻار ڄائو آهي. جيڪڏهن ڪنهن جا گهر ٻرندا هئا ته چوندا هئا فلاڻي جو گهر "ٿريو" آهي. جيڪڏهن ڪو ماڻهو وفات ڪري ويو ته چوندا هئا ته ادا! فلاڻو لاڏاڻو ڪري ويو آهي يا "وري"

ويو آهي. ڪنهن وٽ عُذر خواهي ڪرڻي هوندي هئي ته چوندا هئا ته فلاڻي جي گهران "بيھڪ" ڏيئي ٿا اچون يا فلاڻي جي "گگين" ٿا وڃون. ڪو جيڪڏهن ڏيءَ جي شادي ڪندو هو ته چوندا هو ته ادا ڏيءَ "اُٿيارڻي" اٿم. ڪنهن عورت کي مرد سان اعتراض جوڳي حالت ۾ ڏسندا هئا ته چوندا هئا "پير ڏنا" آهن. ڪنهن وٽ ڪنهن شيءِ شغل لاءِ وڃبو هو ته جيڪڏهن وٽس هڪي نه هوندي هئي ته به ناشڪري ڪرڻ بجاءِ چوندا هو ته "ججهو" آهي.

مطلب ته انهي دؤر ۾ ماڻهو گهٽ پڙهيل هئڻ جي باوجود لفظن جو ۽ رشتن جو تقدس ڄاڻندا هئا، لفظن جي صحيح ۽ مناسب استعمال کان واقف هئا. اهو ئي ڪارڻ هو جو اُهي گُسنجا، گُٿا ۽ اڻ وڻندڙ لفظ چئي ڪنهن جي عزت نفس مجروح ڪرڻ بجاءِ لفظن کي رومال ۾ ويڙهي اهڙي ته شائستگيءَ سان ادا ڪندا هئا جو ٻڌڻ وارو انهن لفظن جي ايڏائيندڙ ڪيفيت يا تلخيءَ کي محسوس ئي نه ڪري سگهندو هو. اهو ڏانءُ، اهو هنر ۽ اهو فن، هنن پنهنجي تهذيب ۽ تمدن مان سکيو هو. اهي پنهنجي وڏڙن جي شاندار روايتن جا رکوالا هئا، اهي انهن انسان دوست عادتن جا امين هئا. اهي پنهنجي سماجي ۽ ثقافتي ريتن، رسمن جا پاسدار هئا. اڳي هڪٻئي جي هڪل تي حاضر ٿبو هو. ڳالهه ڪانڌي ٿبو هو. ڏک، سک ۾ شريڪ ٿيڻ، اوکيءَ ويل آڀري، سپري جي سار لهڻ، چڻ ته انهن ماڻهن لاءِ عبادت هئي، پر اڄوڪي ٿر جي نقشي تي هڪ نظر ڏريو هڪ نگاهه وجهو. حيرت سان گڏ افسوس به ٿيندو ته موجوده ٿر جو نئون تعارف نهايت ئي مايوس ڪندڙ آهي.

هاڻوڪي ٿر جي نئين نقشي کي ڏسي، ٻڌي هر اهل دل انسان درد محسوس ڪري ٿو. توڻي جو ٿر تمام گهڻي مادي ترقي ڪئي آهي ۽ تمام گهڻي تبديلي به آئي آهي، بي شمار وسيلا به پيدا ٿي رهيا آهن ۽ ڪميونيڪيشن انقلاب ذريعي موجوده ٿر سڄي دنيا سان ڳنڍجي چڪو آهي. پر منجهس ڪوٽ آهي ته اڳوڻي انسان دوستيءَ جي، مذهب پٽي ۽ ماڻهپي جي. ٿر جي نئين نقشي، جتي سندس فطري سونهن ۽ حسناڪين کي متاثر ڪيو آهي، اُتي سماجي جوڙجڪ، سماجي رشتن ۽ رابطن جي لازوال قدرن کي به ڪافي ڏڪيو آهي. ڇاڪاڻ جو موجوده ٿر زور جي دولت جي چمڪ ڏمڪ پويان پنهنجن سمورن شاندار ثقافتي روين تان پاڻي ڦيري رهيو آهي. ذاتي مفادن ۽ آنائن خاطر عالیشان انساني آدرشن کي ڀڻي ڏيئي رهيو آهي. مهمان نوازي محبت ۽ محب وطني جي ڳڻن بجاءِ منجهنس مختلف "مافياڻون" جنم وٺي رهيون آهن. اهو ئي سبب آهي جو هيڏيون ساريون سهولتون هوندي به موجوده ٿر جو نقشو مير انجهڙو نظر اچي ٿو. ان جا رنگ ٻوڏار ۽ اوڀرا لڳن ٿا ۽ مٿس اوڀر ٿي ڪونه ٿا ۽ اهي ٿر جي ماحول ۽ مزاج سان مڇ ڪونه ٿا ڪن ٿر جي سڃاڻپ ۾ ڪو نڪار پيدا ڪونه ٿا ڪن. ائين چو آهي؟ اهو سوال ٿر جي سمورن سنجيده حلقن، باشعور ۽ باضمير ماڻهن اڳيان رکون ٿا ته اهي ٻڌائين ته هن تبديلي پٺيان واقعي دؤر جديد جي ڪا تقاضا آهي يا اُن ڪانگ وارو قصو ته ڪونهي جنهن هنج پڪيءَ جي هلڻي سڪڻ جي شوق ۾ پنهنجي چال به وساري ڇڏي.



تنهنجي آشا جيئن خاطر

هيءَ حياتي الائي اڃان ڪيترو،
ڪيستائين هلي ساهه جو سلسلو،
بي قراري سمندر جيان ٿي لڄي،
ڪهڙي ننگري وٽان تو مٽي قافلو،
هيل ڳالهيون به ورهين جيان هن وڌيون،
ڪير ٻڌندو ڀلا هي پُراڻو قصو.

(بخشڻ)

بخشڻ مهراڻوي سنڌ جي چيڪي مٽيءَ مان ڳوهي گهڙيل ڪنهن چٽاليءَ گاهگر جهڙو خوبصورت شاعر آهي. جنهن جي شاعريءَ جي ٻانڌڻيءَ ۾ ٻت تي رنگين لفظن جا ٽنٽور ٽانڪيل آهن. جن ۾ ٻانورين جي تارين تي ٽنڊريل پينگارين جهڙا رنگين خيال اُڌرندا ٿا رهن.

بخشڻ مهراڻويءَ جي شاعريءَ ۾ هن ڪائنات جون هڙتي رعنايون موجود آهن، جيڪي سندس شاعراڻيءَ اک ۾ ڪئميرا ذريعي فطرت جا سمورا عڪس ۽ منظر اُڻنديون رهن ٿيون.

بخشڻ مهراڻوي سياسي، سماجي ۽ تاريخي شعور رکندڙ هڪڙو وطن دوست صوفي شاعر آهي، جنهن جون شاعراڻيون اڪيون، جڏهن مُرده مزاج سنڌي سماج جي بيهودين ريتن رسمن جي نام نهاد ڀرم تان نقاب ڦاڙي ڦٽو ڪن ٿيون، تڏهن "گهران پڇي نڪتل ڇوڪريءَ" جهڙا عظيم نظم تخليق ڪن ٿيون، ۽ جڏهن اُهي مذهبي ڪٽر پٽي جي غلاف ۾ ڍڪيل اسان جي انڌي عقيدتي پرستيءَ ۽ اسان جي رهزنن جهڙن روحاني پيشوائن کي بي حياتي، بزدلي ۽ موقعي پرستيءَ جي گئرن ۾ غوطا کائيندي ڏسن ٿيون، تڏهن "هڙتالي ڪئمپ مان" جهڙا جيءَ جنجهوڙيندڙ نظم لکي، اسان جي سُتل ضمير کي سجاڳ ڪن ٿيون، ۽ جي تڏهن به اسان جاڳي ڪو جتن ڪرڻ بجاءِ رڳو خيالن جا ڪاڪ محل اڏيندا ٿا رهون ته اُهي اسان جي اندر ۾ لويي ۽ نڪمي شخص کي "اسان گُجه ڪرڻ لاءِ فقط سوچي سگهيا آهيون" جهڙا ڦٽڪاري نظم لکي اگهاڙو ڪن ٿيون. يا جڏهن اسان جي لُفنگن ۽ لٻاڙي ليڊرن کي گذر جي ڪل ۾ لڪندي ڏسن ٿيون، تڏهن "انساني حق" جهڙا تجريدي نظم تحرير ڪري، سچ ته هن بديءَ جي بنياد تي اڏيل سماج جي موجوده حالتن جي هُوڀو عڪاسي ڪن ٿيون. ۽ سنڌ جي سدائين سنگين حالتن هئڻ جي باوجود، اسان جي انتهائي بيحسيءَ جي ڪري قومي غلامي جي ڪوڙهه ۾ ورتل، سنڌي سماج جي هر لحاظ کان نڪتل ڏيوالپڻي وارو آئينو ڏيکارڻ لاءِ "تاريخ هارايل لشڪر جيان" جهڙا انقلابي نظم لکن ٿيون.

بخشڻ مهراڻوي جون شاعراڻيون اڪيون، زندگيءَ کي جن مختلف زواين کان ڏسن ٿيون، انهيءَ جي اُڀتار سندس شاهڪار نظم "سوال" جي "هي ماڻهو جو جيون ڇا آهي" ۾ ڀرپور نموني ٿيل آهي - ۽ زندگي بابت ئي سندس هڪ شعر آهي ته:

حياتي ننگر جو سفر ٿي لڳي،
رڳي رڳ، صحرا، اڃايل اڪيون.

يا:

توکان هوندي ڌار جيئون ٿا،
جيون ڪجي گار جيئون ٿا!

بخش مهر اٿوي سماج ۽ تاريخ ڏانهن هڪ ڏميواري ۽ باشعور شاعر هئڻ جي تصديق هيٺين نظمن ذريعي به ڪرائي ٿو جن ۾ ”اڃايل پنڌ جو پيچرو“، ”ڪير آهي، ڪو به نه آهي“، ”هڪ ڊگهي ننڊ سُمهڻ جي ريه رسل“ ۽ ”درد جي ڦاسي گهاٽ تي“ بخش مهر اٿوي جي ڌرتيءَ ۽ سماجي تاريخ سان ڪميٽمينٽ جا واضع ثبوت آهن.

بخش مهر اٿوي فطرت جو نيچرل شاعر هئڻ ڪري رومينٽڪ خيالن جو ڪوي پڻ آهي، جنهن جي شاعريءَ ۾ پيار جي عالمي قدرن جي ڀرپور عڪاسي ملي ٿي. هو پيار جي پويتر احساسن جو ترجمان پڻ آهي ۽ پاڻ به پيار جي صحرا ۾ ڪنهن اڃايل مسافر جيان پتڪندو رهي ٿو. سندس دل جي درد نگر ۾ ڪيترائي احساس، ڪوماڻيل يادن جا ٿوهر بڻجي کيس زخمي ڪندا رهن ٿا. هن جون داخلي پيڙڙيون سندس تنهائين، مايوسين، اڏاسين ۽ بي وفارين جا بند ڪتاب آهن. جن کي وڇوڙن جي دز لٽي ڇڏيو آهي. سندس اندر جي اونجهائين مان نڪتل سموري پوڳنا جي روگ ۾ رچيل داخلي ۽ خارجي وارتائن جو ذڪر هنن نظمن ۾ به پسي سگهجي ٿو. ”لا حاصل جو حاصل ڇا هي“، ”ها مگر ڇا ڪجي ها مگر.....!!“ ۽ ٻين انيڪ غزلن ۽ نظمن ۾ نمايان آهن.

بخش مهر اٿوي داخلي وارتائن ۽ خارجي لقائن کي، پنهنجي ذات ۽ ڏانءَ جي چڪ تي ڇاڙهي، سماجي شعور جي نيهائين مان رچي راس ڪري، ڪنهن ڪوري گهڙي جهڙا گيت اسان کي اڀرپندو رهي ٿو. بخش مهر اٿوي نه رڳو شاعريءَ جي اُجرن رستن جو سيلاني آهي، پر هو هڪ بيحد پيار ڪندڙ انسان پڻ آهي. بخش مهر اٿوي ملوڪ ڪمپيئر ۽ سٺو ڳائيندڙ به آهي، هو جڏهن به ڪنهن اسٽيج تي اچي ڪمپيئرنگ ڪري ٿو ته سندس سحر انگيز لهجي جي لڙيءَ مان ٿڌڻ ٿانڊاڻن جهڙا تهڪ، الائي ڪيترن بد نظم بزمون جون ننڊا ڪڙيون نگاهون پاڻ ڏي متوجهه ڪري، سندن دليون گرميو ڇڏي ۽ جڏهن ريڊيو اسٽيشن جي مائيڪ تي ويهي جذبن جي جلت رنگن ذريعي لفظن جي لڙين ۾ احساس پوئي، آواز جي ادائينگي ذريعي آڌيگام جي آجهور ۾ مينهونگي جي مُند ساري ٿيو ڪندڙ مور جي ٿهوڪن جهڙو مدر آواز سنڌ جي فضا ۾ ڦهلائي ٿو تڏهن ريڊيو ٻڌندڙ هر ڪا دل، مٿس اڻ ڏٺي ئي عاشق ٿيو پوي.

بخش مهر اٿوي جي گوناگون شخصيت جا تمام گهڻا پهلو آهن. جن ۾ هزارين رنگين مڃڻا موجود آهن، جن جي هر پهلوءَ جي مُنفرد ورائتي منجهن تخليق پٽي جو ڪارڻ آهي. سندس هڪ رُخ مون سان نينهن جون ناتوبه آهي اسان جي وچ ۾ دوستي جا مضبوط رشتا جڙيل آهن، جيڪي پتر وهنوار کان وٺي مُکا-ميلي ۽ ڳل ڳرائيءَ تائين پکڙيل آهن.

بخش مهر اٿوي جي پُر خلوص پنهنجائپ ۽ سڃيلي ساٿ تي مون کي نه رڳو ناز ۽ فخر آهي، پر آئون سندس دوستيءَ کي پنهنجي لاءِ هڪ وڏو اعزاز ۽ اَمَلهه سرمايو سمجهان ٿو. اسان جي هن روحاني رشتي جا پنڌ ائين ٻڌجي چُڪا آهن، جو اُنهن جي ڏورين تي يادگيريون فاصلن جا سفر طئي ڪري سار ڪيئي ڪنڊيءَ کان مُهرائي تائين هڪ وجود ٿي، اکين جي جارجن ۾ پيار جي سڀن جا ڏيئا ڀارينديون رهن ٿيون. بڙ جي گهاٽي چانو جهڙي بخش

مهر اٿوي جي دوستي، منهنجي لاءِ جيئن جو جواز پُٽ آهي - ۽ منهنجي انهن احساسن جي ڀرپور ترجماني، سندس ئي
هي هڪ غزل ڪري ٿو ته:

آڌي رات جو ويٺو آهي،
مون جيئن چنڊ اڪيلو آهي،
تنهنجي آشا جيئن خاطر،
هڪڙوئي ته وسيلو آهي.



تون منهنجو صنم آهين، مان تنهنجو صنم آهيان.

جيتوڻيڪ چنيءَ جي رات هُن تي نالو مائتن غلام قاسم رکيو هو. پر هُن کي سندس گهر جا ڀاتي ۽ ڳوٺ جا جي ٻُڙڙي جا ماڻهو "ڳاڙهي" جي نالي سان ئي سڃاڻيندا هيا.

هُو جيڪو ماءُ جي گود مان نڪري پرائمري اسڪول ۾ ڪاٺ جي بئچن تي پنهنجي ڪلاس فيلو ڪتابين سان گڏ پڙهڻ توڻي ڳوٺ جي ڳلين ۾ ٻلهڙو، ونجهوڻي ۽ بلور راند ۾ پڙ هوندو هو، تنهن کي سبق ياد ڪري اچڻ جي ڪري ڪلاس جي جڏن شاگردن کي چماتون هڻڻ لاءِ اُستاد چوندا هئا، ته هُو قد ۾ چوٽو هڻڻ ڪري بئچ تي چڙهي سندس ساٿين کي لپاتون هڻڻ تي بيحد خوشي محسوس ڪندو هو ۽ متاثر ٿيندڙ شاگرد هُن جي اهڙي عمل تي ارها هوندا هئا. هُو جيڪو ننڍپڻ ۾ بيل گاڏيءَ کي وڏي "عياشي" سمجهي اُن تي سفر ڪندو هو، سو اڪثر ڪري پنهنجي پيءُ، چاچي نبي بخش سان گڏجي ڀر واري ڳوٺ مان اتو پيهائڻ ۽ پتن تان ڪاٺيون جهوري اچڻ لاءِ جيڪڏهن کيس بيل گاڏيءَ تي ساه وٺي نه ويندا هئا ته پنهنجي سئوٽ کي چوري اُن کان اهو ضد ڪرائيندو هو ته "جيڪڏهن "ڳاڙهو" گڏ نه هليو ته آئون به ڪونه هلندس" ۽ هُن جا مائٽ سندس سئوٽ جي دل اُن ڪري به رڪندا هئا جو هُو مائتن جو اڪيلو ۽ دادلو پُٽ هوندو هو ۽ اُن طرح هُو پنهنجي ئي ستيل منصوبي تحت بيل گاڏيءَ جي سواري ڪرڻ ۾ ڪامياب ويندو هو. هُو جيڪو اسڪول مان موٽڻ کان پوءِ شام جو ٻنيءَ ۾ چهار به هڪليندو هو ته ڊيگيون به چاريندو هو. تنهن کي اگر اسڪول مان موٽندي رستي ۾ راند روند ڪندي ڪڏهن ڪا دير ٿي ويندي هُئي ته سندس پيءُ کيس "رسن" سان سڙهي رکندو هو. پرائمري اسڪول ۾ پڙهڻ دوران هُن کي صرف ٻه ڀيرا مار ملي هُئي، اها به ائين جو هڪ ڀيري هُن هڪ استاد کي رستي ويندي سلام ڪو نه ڪيو ۽ ٻي ڀيري ڪنهن نينگريءَ سان ڪنهن ٻي چوڪريءَ جي چيٽڇاڙ تي "مفت" ۾ مار هڻ کي ئي نصيب ٿي هُئي ۽ هن وري ان اسڪول جو منهن به ڪونه ڏٺو هو.

خيرپور شهر ۾ هاءِ اسڪول ۾ پڙهڻ دوران شهر جي ڪنهن به سڻيما ۾ لڳل نئين فلم هُن کان مس قطعي ڪانه ٿي هوندي ۽ اُن لاءِ هو گهران "اُن" چورائي به پئسا حاصل ڪندو هو.

هُو جيڪو شرارتي نه هُئڻ جي باوجود به پوڳ چرچي ۾ پڙ هوندو هو. پر سندس طبيعت فطرتن سنجيده هوندي هُئي ۽ هُن ۾ انهيءَ ڳنڍپيرتا کيس سوچڻ، سمجهڻ ۽ ڪائنات جي اسرارن کي پروڙڻ ۽ پرڪڻ جي صلاحيت اُجاگر ڪئي، جنهن ڪري جوانيءَ ۾ پُختگيءَ سان گڏ هُن ۾ ادب ڏانهن لاڙو پيدا ٿيو هو. اهو ئي سبب آهي جو هُن ڪلاڪيتر جي ڪتابيت ڊاڪٽر الهداد ٻوهي جي قبولي، ڪانئس ادبي اصول ڍنگ ۽ گر سڪيا هئا، ۽ اُن ئي سمي هُو غلام قاسم مان ٿري "ڪوثر ٻُڙو" ٿي پيو هو. جيڪو شاعريءَ جي صحرا جو مسافر بڻجي ادبي قافلي ۾ وڃي مليو هو.

ڪاليج جي چٽواڳ دنيا ۾ داخل ٿيندي ئي هُو سياست جي سترنگي دُنيا جي سنڌ دوست رنگ ۾ رچي ڪجهه وقت سرگرم عمل به رهيو هو. جيتوڻيڪ سياست کان فراريت واري هُن دؤر ۾ هُو به سياسي ڪردار کان پاسيرو آهي، پر اڄ به سنڌ ۽ انساني آدرشن ۽ قومي مُفڪر هُئڻ جي ناتن ساٿين جي ايمر سید کي هُو عزت ۽ احترام جي نگاه سان ڏسي ٿو.

ڪاليج ۾ سندس سياسي عمل جي ڪري کيس مارشل لا وارا روز گهراڻي ڪانٽونس آڏيون پڇاڻيون به ڪندا هئا، پر هن ڪنهن به جنرل کي سنڌ جي سياسي ست ۽ سيل جوائنٽ قطعي ڪونه ڏنو هو.

هو جيڪو هن وقت هڪ ترقي پسند ذهن رکندڙ انسان آهي، اهو ڪاليج ۾ پڙهڻ وقت جڏهن "وڏي" بخار ۾ قابو ٿيو هو تڏهن سندس مائٽ کيس درگاه آدم سلطان تي چڙهي آيا هئا، جتي هن هفتو کن مڃاڻ ۽ زائرن جي پوائنٽن وجود جي وچ ۾ ڊپ گاڏڙ خوشيءَ واري ڪيفيت ۾ قرآن پاڪ جو ورد ڪري پنهنجي جيءَ مان "وڏي" بخار کي پڇائي ڪڍيو هو. هو جنهن جو مذهبي گهراڻي سان واسطو آهي، ان جو والد نبي بخش ڳوٺ جو پيش امام پڻ آهي، تنهن کيس به قرآن پاڪ پڙهايو ۽ دعائون لکڻ سيکاريون اهو ئي سبب آهي جو هو اڄ تائين به ڪيترين ئي اڄوڃن، اڳئين عورتن کي دعائون ۽ وظيفا لکي ڏيندو آهي. بقول سندس ته منهنجون لکيل دعائون ماڻهن تي اثر ڪن ٿيون، تڏهن ئي ته اهي اڄ جي جديد دؤر ۾ به مون کان دعائون لکرائيندا آهن.

هن جي پيءُ جي دلي تمنا هئي ته هو سي ايس ايس ڪري ڪو وڏو "صاحب" ٿئي، پر هو دل جي چوٽ تي پري ميڊيڪل ۾ انٽر پاس ڪري شاهه لطيف يونيورسٽيءَ خيرپور ۾ انٽرنيشنل رليشن جو شاگرد بڻيو هو.

يونيورسٽي جنهن جي دنيا ئي عجيب هوندي آهي، اتي اچي هو يونيورسٽيءَ جي رعاين ۾ پاڻ وڃائي ويٺو هو ۽ هن جي شاعراڻي مزاج تي سياست ۽ ادب کان پوءِ "عشق" به جلوا فروز ٿيو هو. جنهن جي اثر هيٺ هن هڪ اجنبي نينگريءَ سان نينهن جو ناتو ڳنڍيو هو. اها چوڪري جا هن جي دل جي دنيا ۾ داخل ٿي هئي، تنهن سان هو لطيف يونيورسٽيءَ جي ڪينٽين ۾ پهريون ڀيرو ڪنهن پريمي جوڙيءَ جي صورت ۾ وڃي ويٺو هو. اها چوڪري جنهن جي جهڙالين اکين ۾ هن پنهنجا ٻئي جهان پسيا هئا، سا نه رڳو هن جي راتين کي رنگين ڪندي هئي پر هن لاءِ سڀيترا به اُٿندي هئي، ته کيس ڪيسي خرچي به ڏيندي هئي، اهي جيڪي، يونيورسٽيءَ جي ڪارڊبور کان ڪينٽين تائين روڊن تي گڏ رهندا هيا، سي اڌ رات جو اڪثر خوابن ۾ به هڪٻئي سان رهاڻيون رچائيندا هيا.

باوجود ڳچ عرصو هو هڪٻئي جا هوندي به شاديءَ جي پنڌن ۾ ٻڌجي نه سگهيا، ڇاڪاڻ جو "ڪوثر" پنهنجي "سڳيءَ" سٽو سان مائٽن جي مرضيءَ سان شادي ڪئي هئي، توڻي جو هو اڄ به ٻئي سٽن دوستن وانگر ملندا آهن.

هن يونيورسٽي مان ايم اي فرسٽ ڪلاس فرسٽ پوزيشن ۾ پاس ڪرڻ کانپوءِ هڪ ئي وقت ريڊيو ۽ ٽي وي تي پروڊيوسر لاءِ اپلائي ڪيو هو جيتوڻيڪ ٻنهي جاين تي هن جي چونڊ ته ٿئي ويئي هئي، پر هن دل جي چوٽ تي ريڊيو کي ئي ترجيح ڏني هئي، ريڊيو اسلام آباد ۾ ٽريننگ دوران ساڻس گڏ شوڪت خاصخيلي کيس مينهن وسندي ڪري مان ٻاهر زبردستي گهيري رستن تي ان ڪري وٺي ويندو هو. جو هو ڪنوڻ جي شعلن ۽ گوڙ جي ٺڪاڻن کان وٺون ويندڙ شخص آهي، ڪراچي ريڊيو تي ايام ڪاريءَ دوران هڪ دفعي ريڊيو جي ڪينٽين تي جهانگير قريشي کيس ماني ڪارائي پنهنجو بل به هن جي ئي ڳچيءَ ۾ وجهي ويو هو. ڪراچي جي ڊرگ ڪالوني ۾ هن جي راتين جي هيڪلائن ۾ ڀاڱي ڀاڱو غلام نبي پيرزادو ۽ ڏينهن جي تنهين ۾ زين الملوڪ پند حصيدار هوندا هئا، ڪراچيءَ ۾ ئي هڪ پنجابڻ چوڪريءَ هن تي فدا ٿي پيئي هئي، جنهن هن کي بي انتها چاهيو ته سهي، پر پايو ان ڪري به ڪونه جو هڪ ته هن جو پيار هڪ طرف هو ۽ ٻيو اهو ته ڪوثر هن سان شادي جو سوچي به نٿي سگهيو.

حيدرآباد ۾ هُنَ جي آجيان ناز سهتي ڪئي هئي، توڻي جو هُنَ جي رهائش لاءِ الاهي بخش ٻاڻيٺ جي گهر جا دروازا به کليل هوندا هئا، پر هُنَ حيدرآباد جي حُسين آباد علائقي ۾ عارب ملاح ۽ ساحر ٻرڙي جن جا گهر پنهنجا اباڻا اڄها سمجهي اتي ڪيئي شب و روز سُڪون سان گهاري هئا، ڇاڪاڻ جو انهن گهرن جا سمورا فرد هُنَ کي پنهنجي گهر جي ڀاتيءَ جيترو ئي پائيندا هئا.

هُو جنهن کي حيدرآباد شهر "شهرِ جانان" تي محسوس ٿيندو آهي ۽ هُو اُنَ کي ياد ڪري ٿڌڙا ساهر ڀريندو آهي، ڇاڪاڻ ته حيدرآباد شهر سان هُنَ جون سوين يادون وابسته آهن. حيدرآباد شهر، جنهن ۾ هُنَ ڪيئي اوجاڳا ڏٺا، ڪيتريون ئي تلخيون پلڻ پايون، اُنَ شهر جي کليل رستن تي هُنَ جي پيرن جا نشان اڃا به يادن جي روپ ۾ موجود آهن، اها حيدرآباد جتي جي مڌ ڀريل هوائن ۾ هُنَ جيئڻ کي خوب انجواءِ ڪيو هو. اتي هُنَ لائِي ڪيترا دوست حاصل ڪيا ته ڪجهه دشمن به پيدا ڪيا هئا، حيدرآباد شهر ۾ هُنَ جي هيڪلاين کي شينئر ڪرڻ لاءِ هڪڙو هوا کان به هڪو سنهڙو سبيڪڙو شخص هُنَ جي دنيا ۾ داخل ٿيو هو جنهن کي عام ماڻهو "امين ارباب" جي نالي سان سڃاڻن ٿا. هُنَ جون اڪثر راتيون حيدرآباد ۾ امين جي سڃيلي ساٿ ۾ ئي گذرنديون هيون.

جيتوڻيڪ حيدرآباد ۾ هُنَ کي علي احمد جمالي، ظهير مرزا، رياض عمراڻي، زيب سنڌي، غفور ڪوسي ۽ ٻين به بي انتها پيار ڏنو هو. پر حيدرآباد جي رستن تي آڏيءَ رات جو ڪتن جي گهيرن ۾ هُنَ سان سنگ امين ئي هوندو هو. هُو جيڪو حيدرآباد ۾ مقرري واري پنهنجي دؤر کي سنهري دؤر سڏي ٿو، اُتي نه رڳو هُنَ کي حيدرآباد شهر ئي سڃاتو ٿي پر اُتي رهڻ ڪري هُنَ جي سڄي سنڌ سان به شناسائي ٿي هئي. اهو ئي سبب آهي جو هُو سنڌ جي هر سماجي ادبي محفل جو مَور هوندو هو ۽ هُو سنڌ جي ڪنڊ ڪڙڇ مان آيل هر نيند کي اکين تي رکي اُنهي ۾ اوس شرڪت ڪندو هو. اهو ئي ڪارڻ هو جو هُنَ پنهنجي علمي، فني ۽ ادبي خدمتن جي عيوض پنجويهن کان مٿي ايوارڊ، شيلڊون ۽ ايترائي تعريفِي سرٽيفڪيٽ پڻ حاصل ڪيا هئا.

هُو جنهن کي پنهنجو پروفيسر وارو روپ سڀ کان وڌيڪَ بهترين روپ لڳي ٿو. سو چوي ٿو ته "آئون، پروفيسر جي حيثيت ۾ پنهنجي صلاحيتن کي بهتر نموني استعمال ڪري پنهنجو ضمير مطمئن ڪري سگهان ٿو ۽ ان ئي شعبي ۾ مون کي ڀرپور اظهار جو موقعو ملي سگهي ٿو"

جيتوڻيڪ هُو هاءِ اسڪول جي زماني ۾ ئي شاعريءَ جي رنگرن پيچرن جو پانڌي بڻيو هو ۽ اُنَ کان وٺي اڄ تائين مسلسل بنا ڪنهن وقفي جي لکندو اچي ٿو. اهو ئي سبب آهي جو هُنَ هيل تائين ڇهه سئو کان مٿي شعر لکيا آهن ۽ سئو کان مٿي نثر ۾ مختلف صنفون به لکيون آهن، جيڪي گهڻو ڪري سنڌ جي مختلف رسالن ۽ اخبارن ۾ شايع ٿي چڪا آهن ۽ ٿيندا رهن ٿا. هُو جيڪو هڪ خوبصورت اديب ۽ شاعر پڻ آهي. اُنَ وٽ پنهنجي ٻولي، پنهنجو لهجو ۽ پنهنجو الڳ اسلوب به آهي ۽ ان حيثيت سان هو پنهنجي منفرد سڃاڻپ به رکي ٿو، پر هو پاڻ کي "شاعر" نٿو سڏائي، توڻي جو سندس شاعريءَ جا ڪيترائي ڪتاب ڇپجي چڪا آهن.

هُنَ حيدرآباد ريڊيو تي پنهنجي ايام ڪاريءَ دوران پنهنجي وس ۽ وٽ آهر سنڌي ادب ۽ موسيقي واسطي جيڪا جاکوڙ ڪئي آهي، اُنَ جي شاهدي سندس رڪارڊ به ڏيندو. هن نه رڳو "رنگِ نو" ذريعي سنڌ جي ڪنڊ ڪڙڇ مان نوان راڳيندڙ ريڊيو تان عوام سان متعارف ڪرايا. جن مان بادل راهي، الهڏنو جوڻيجو، روشن ملاح ۽ ڪيترائي ٻيا

اڄڪله ريڊيو حيدرآباد جا مقبول فنڪار به آهن. پر ان سان گڏ سنڌ جي جديد ٿي جا ڪيترائي شاعر جهڙوڪ آڪاش انصاري، مظهر لغاري، اياز لطيف پليجو، وسيم سومرو، احمد سولنگي، عبدالمجيد آس پير، راقم الحروف، امين ارباب ۽ ڪوڙپيا ريڊيو تان سنڌ جي عوام سان متعارف ڪرايا آهن.

توڻي جو هن تي زماني ساز اهو الزام عائد ڪن ٿا ته "هن حيدرآباد ريڊيو تي بازاری شاعرن جي ڌڻ ڪي ڌاريو هو" پر هو موت ۾ رڳو مَرڪي اهو ٿو چوي ته "مون سنڌ جي ماڻهن جي عام فهم ۽ مزاج کي آڏور کڻي اهڙي شاعريءَ ڏني آهي، جيڪا اُهي ٻڌڻ گهرن ٿا، ان لاءِ مون کي ڪنهن جي تنقيد جو ڪو ڊپ ڪونهي، ڇو ته آئون سچ ٻڌڻ جي سگهه رکان ٿو".

هو جيڪو جُرتن جو مالڪ آهي، تنهن حيدرآباد ريڊيو تي پنهنجي ايام ڪاريءَ دوران ڪيئي جُرت مند ڪم به ڪيا، جن جي موت ۾ هو سرڪاري جاسوسن ۽ چغلخور چمچن جي اکين جو ڪتر به رهيو آهي. پر هن ڌرتيءَ ۽ بوليءَ جي دشمن قوتن سان بنا ڪنهن مصلحت جي جيءَ جان سان جهيڙيو آهي. هو جيڪو حيدرآباد ريڊيو اسٽيشن تي مون پاران اڀرڻ لاءِ اجهو ۽ اولو ٻڌيل هوندو هو، اُتي سندس اوطاق نما آفيس ۾ ماڻهن جا ميڙا هوندا هئا ۽ بقول نصير مرزا جي ته "اسان جي پگهار جو اڌ حصو دوستن کي چانهه پيارڻ ۾ پورو ٿيو وڃي" سچ ته سرڪاري ميڊيا تي اسان فقراءِ ادبي لڏي لاءِ ڪوثر ٻُڙي ۽ نصير مرزا جن جا وجود ڪنهن گهاتي ٻڙ جي ٿڌڙي چانو جيان آهن، جتي گهٽ ۾ گهٽ اسان جي عزت نفس ته مجروح ڪونه ٿي ٿئي....

هو جنهن کي مون پهريون خط 1988ع ۾ لکيو هو، حيدرآباد ريڊيو تي ۽ اهو ئي اسان جي وچ ۾ رابطي جي پل بڻيو هو. پر هو مون کي روبرو پهريون ڀيرو ملڪاڻي ۾ فوزيه سومرو سان شام ۾ مليو هو. هن جي پهرين مَرڪ مون کي پرينءَ جي پهرين چميءَ جيان اڃان ياد آهي. هن جي چپن تي تري آيل آگم جهڙي مَرڪ ۾ مون جيڪا پنهنجائپ محسوس ڪئي هئي اُن مون کي هن جو پنهنجو هُئڻ جي تصديق ڪرائي ڇڏي هئي.

هو جيڪو دنيا لاءِ ڪيئن به هُجي پر مون لاءِ هن وٽ نج خلوص موجود ڏسي هو مون کي سدائين منهنجو "پنهنجو" لڳندو آهي. اهو ئي ڪارڻ آهي جو اسان جي وچ ۾ پنهنجائپ پريو "رشتو" اڄ به قائم ۽ دائم آهي. هو جيڪو انتهائي مصروف هُئڻ جي ڪري منهنجي خطن جا اڪثر جواب گهٽ ڏيندو آهي، پر هن جي دل جي هڪڙي ڪنڊ ۾ منهنجي يادن جا آڪيرا ضرور موجود آهن، هو جنهن کي ٿر جو ماڳ پنهنجي محبوبا جي جهڙالن نيٽن جيئن وٺندو آهي، اُن کي ڏسڻ لاءِ هو جڏهن امين سان گڏجي منهنجي ڳوٺ (ٿاڌات مَهاڻو ٿر) آيو هو ته هن چاندوڪيءَ رات ۾ واريءَ تي ويهي مون سان جيڪا رهاڻ رچائي هئي، اُن جون يادون ٿر جي ولهه هاڻين راتين ۾ اڃا به ماڪ پنل رابيل بڻجي ٿڙنديون رهن ٿيون، جن جو سڳند اسان جي دوستيءَ کي تازگيءَ جو واس ڏيندو رهي ٿو.

هو جيڪو حيدرآباد ريڊيو تي ڪيترائي سال صُبح مهراڻ ۾ وگرام ڪندو رهيو تنهن وسيلي هن نه رڳو پنهنجي ٻُڌندڙن کي معلوماتي ۽ تفريحي سلسلا ڏنا پر ڪيترائي خوبصورت آواز به ڏنا، جن ۾ جيڪي زرينه بلوچ، اياز لطيف پليجو، زيب سنڌي، سلمه ملاح، نغمه ملاح ۽ امين ارباب، جيتوڻيڪ جيڪي ۽ اياز پليجو هن وقت ريڊيو تي ڪونه آهن، پر باقي سمورا سُندر آواز اڄ به ريڊيو ٻُڌندڙن جي سماعتن کي محفوظ ڪري رهيا آهن.

هُوَ هن وقت خيرپور ريڊيو تي پروڊيوسر آهي. جيتوڻيڪ خيرپور هن جي ڳوٺ کي ويجهي به آهي، پر بقول سندس جي ته "خيرپور ريڊيو لاءِ يا ته آئون فت نه آهيان، يا وري مون لاءِ هيءَ ريڊيو اسٽيشن مناسب جڳهه ڪونه آهي".

هُوَ جيڪو چئن پائرن ۽ ڇهن پينرن جو پائر آهي، تنهن کي ٽي پنهنجا به گلن جهڙا پيارا ٻارڙا آهن. جن مان ڪائنات کيس سڀ کان وڌيڪ پياري لڳندي آهي.

هُوَ جنهن جي لوتڻي ۾ مون ڪڏهن به ڪو تسور ڪونه ڏٺو آهي. تنهن جو بي رُخيءَ سان پيش اچڻ سندس وڙڻي ڪونه آهي. هُو جنهن جي اکين ۾ سدائين پيار جا پرتا جرڪندي نظر ايندا آهن، سو مون اُداس ٿيندي ڪڏهن به ڪونه ڏٺو آهي.

هُوَ جيڪو پاڻ به شاعر آهي، تنهن کي ڪو وقت هو جو حليم باغي ۽ هاڻ اياز گل شاعريءَ ۾ ۽ عبدالواحد آريسر نشر ۾ بي انتها وڻندا آهن.

هُوَ جيڪو پٽائيءَ جي ڪنهن امر ڪردار جهڙو سڀا جهڙو آهي سو پي جي ڏک کي ڏسي ڏاڍو ڏکي ٿيندو آهي ۽ هن جون همدرديون سدائين هيئن سان هونديون آهن. هُو جيڪو گهڻو حساس هئڻ ڪري ٻنهي ڊڄڻو به آهي ۽ هُو هر فيصلو دماغ بجاءِ دل سان ڪندو آهي ۽ هُو به گهڻن جيئن دوستن سان اجايون اميدون وابسته ڪري پوءِ ڏاڍو پڇتائيندو آهي. هُو جيڪو ذاتيات بجاءِ اهميت صلاحيتن کي ڏيندو آهي، تنهن کي اگر ڪو عمل نه وڻندو آهي، ته اُن کي جذباتي حد تائين React ڪندو آهي، هُو جيڪو ڏاڍي ڌيمي لهجي ۾ ڳالهائيندو آهي. سو چاهيندو آهي ته اڳيون به ساڻس اهڙي ئي انداز سان گفتگو ڪري ۽ ساڻس گڏ سفر ڪندڙ جو بيجا ڳالهائڻ هن کي اصل ڪونه وڻي، هُو جيڪو خلوص ڏيندڙ جو دوست ۽ نفرت ڪندڙ جو دشمن هوندو آهي. تنهن کي شرابي ۽ ڪوڙا ماڻهو زهر لڳندا آهن.

هُوَ جنهن جي چپن تي ترندڙ مُرڪ نج گيهه جهڙي پُر خلوص هوندي آهي، تنهن ۾ ڪوڙ خوبيون هوندي به ڪيئي خاميون ٿي سگهن ٿيون، اهوئي سبب آهي جو هن جو هر روپ مون کي وڻڻ جي باوجود جڏهن به هُو مون سان ڪنهن ڪاموري، وزير يا ميمبر جي پاڻ سان تعلق بابت ڪو ذڪر چيڙيندو آهي ته مون کي صفا ڪونه وڻندو آهي ۽ جڏهن هُو ڪنهن به عام "ماڻهو" کي ڪيڪارڻ مهل پاڪرن ۾ پري سيني سان لڳائيندو آهي تڏهن سچ ته هُو مون کي رابندر نات ٽئگور جي "گيتانجلي" جهڙو لڳندو آهي.

هُوَ جنهن کي سنڌ جو هر شخص "ڪوثر ٻرڙي" جي نالي سان سڃاڻي ٿو، سو باوجود اُن جي ته مون کي پنهنجو "دوست" سمجهي به ٿو الائي نه؟ پر منهنجي اکين جي تارن ۾ هن جي پيار جي سڀن جا ڏيڻا اها گواهي ڏين ٿا، ته هن سان منهنجو ڪو ته رشتو آهي، جيڪو مهراڻي جي مٽيءَ ۽ خيرپور جي خمير مان جڙيل آهي. هُو جيڪو مون کي خامين خوين سميت قبول آهي، ان جا خط منهنجي اُداس جيون ۾ سدائين ڪا آڻت بڻجي ايندا آهن ۽ اهي ئي ته اسان جي وچ ۾ رابطي جو واحد ذريعو آهن. ڪوثر ٻرڙي ترقي ڪري پروڊيوسر مان پروگرام مئنيجر، اسٽيشن ڊائريڪٽر ۽ ڊي-جي پروگرام اسلام آباد جي عهدن تي فائز رهڻ کانپوءِ تازو رٽائرمينٽ ورتي آهي ۽ هُو هن وقت پنهنجي ڳوٺ ڄاڻي ٻرڙي ۾ رهائش پذير آهي، جتي خوبصورت ڪجين جي باغن ۾ ڪتابن جي لائبريريءَ ۾ ويهي

لکڻ پڙهڻ کي ئي گهڻو وقت ڏي ٿو. هيل تائين ڪوثر ڀرڙي جا ڪيئي ڪتاب شاعريءَ ۽ نثر جا شايع ٿي چڪا آهن ۽ اڃان به هُن جي قلم جي مَس سڪي ڪانهي ۽ نه ئي سندس ذات تي ڪوڏ ڪار آيو آهي.



طالب جي تنوار ئي نيارِي هُئي...!!

اُهي ماڻهو جيڪي ڪو زمانو اڳي جڏهن ٿر ۾ اڃا لاريون گهٽ هلنديون هيون، تڏهن ٿر جي وٽ ۽ گڻني وارن ڳوٺن مان لڏن سان يا مال سانگي لاڙ ڏانهن ويندا هئا ته گهڙسيئر ۽ روهيڙي وٽان ٿيندا ڊگهيءَ ڪنڊيءَ واري ڳوٺ سيڏيي وٽان اڳتي وڃي گس ڪي لهندا هئا، انهن مان جيڪي به اڃا جيئرا آهن تن روهيڙي ۽ سيڏيي واريءَ وٽ تي، جيڪڏهن ڪن ٻٽن ٿڙن تي ڊاٻو ڪيو هوندو، ڏينهن لٿي جو ٿوري پل ٽاڪيلو ڀڳو هوندو يا رات جا چار پهر ڪٿيا هوندا، انهن کي ڳوٺ تل ساهڙ جو اهو ڀريو مڙس اوس ياد هوندو، جيڪو کين يا ته وٽ ويندي ڪٿي يا پنهنجي ڪڪائين اوتاري تي آئي وئي جي آجيان ڪندي مليو هوندو. جنهن جو سنڌڙي انب جي ڦار جهڙو بلڪ چتونءَ جي چُهنب جهڙو گُندڙو نڪ، پهرينءَ تاريخ جي چند جهڙا چپ ڪنهن گُونج جهڙي ڊگهي ڳچي، گُنپاري نانگ جي اکين جهڙا ڪارا نيٺ، چانپونئي ڏاڙهي، چانديءَ جي تارن جهڙا سفيد مگر ڊگها سنڌي ڪٽائيءَ وارا وار جيڪي ڪاٺ جي ڪنگيءَ سان پوئتي واري ويڙهي ڳنڍ ڏيئي ٻڌل، قد بُت ۾ صفا سنهو سمارت مگر ست واتيءَ بلا جيڏوڏڱ مڙس رنگ ڪُڪڪائون يا هاف وائيت ڪلر جهڙو بنا ڪالر جي قميص جنهن کي پهرائڻ به چئي سگهجي ٿو اهو پاٽل هيٺ خاڪي کاڌيءَ جي گنديءَ جي گوڏ ۽ مٽي تي اجرڪ، ٿُوال يا بوسڪيءَ جو پتڪو ٻڌل، شخص ڪنهن وانهڙو ڪنهن اوڀلي مسافر جي سڌ ورائي ۾ "آيو ادا! آيو" چوي يا ڄاڻوڻ سڃاڻو سان ملڻ مهل کيس پاڪڙن ۾ ڀري "ست بسم لايون" چئي ته پڪ پائنجهو اهو ئي پنهنجي دؤر جو ارڏو شخص طالب ساهڙ آهي. جيڪو ڪڏهن پنهنجي ٻنيءَ ڪنڊاري تي اڪيلي سر وانڍ اڏي ويٺل هو ته ڪڏهن وري پنهنجي اباڻي ڳوٺ تل ساهڙ ۾ پنهنجي اڱڻ تي بيٺل نم جي جهوني وٺ سان ساٿ نڀائيندو رهيو. هن جو ڪوبه سوشل اسٽيٽس ڪونه هو. سندس ڪوبه اثر رسوخ ڪونه هو. جنهن آڌار هُوبه ٻڌرائي يا چوڙائي سگهي ها، هُن وٽ جيڪڏهن ڪا دولت هُئي ته اُهو هو سندس مُرڪي ملڻ ۽ موڪلائڻ جو دلربا انداز ۽ ڏانءُ سندس جُڳ جا ساٿاري سندس اُنهي مُرڪي ملڻ واريءَ سدا ملوڪ عادت کي ساري اڃ به ٿڌا ساهه ڀريندا رهن ٿا. هُو مسڪين ماڻهو ضرور هو پر تڏي جو خان هو اُن ڪري آئي جي آڌر پاءُ ڪرڻ ۽ اڱڻ يا اوطاق تي ڪو مهمان ڏسي سندس نيٺ ٿري پوندا هئا، هو هٿين خالي هوندي به خلق خدا جي خدمت عبادت سمجھي ادا ڪندو هو. مهمان نوازي سڀني ٿرواسين جي مُک گُڻ هُئي، (آئون هڪ دفعو ٻيهر هن جملي تي زور ڏيئي وري ورجايان ٿو ته هُئي) (ڇاڪاڻ ته هاڻ اهو گُڻ ٿر مان ٿوهرن جيئن ختم ٿي رهيو آهي. پر هُو شخص هر لحاظ کان مُنفرد هو. مُنفرد اُن ڪري هو جو جنهن ماڻهو کي لولي لُوڻ نه ملي ۽ جنهن جي در تي ڪا، ڪاري پڪري به موجود نه هُجي اُن ماڻهو وٽ آڌيءَ مانجهيءَ ڪو اچي چوي ته "طالب! ماني ڳپو ته ڪاراءُ" ۽ هُو لوڪ لڪا ڏيڻ بجاءِ اُڌاري سڌاري به مهمانن کي ماني ڪارائي خوشي محسوس ڪري اُها به انهيءَ دؤر ۾ جڏهن نه رڳو ڌڪار ئي ڌڪار هئا پر اُن ڪُٺ تي به بئراج مان ٿر ڏانهن بندش پيل هئي، تڏهن به هُن کي ڪنهن پريشان ڪونه ڏٺو بلڪ ڪو مهمان ڏسي سندس جيءَ جهومي پوندو هو ۽ هو انهن آيلن تان ٻلهار پيو ويندو هو. اها هن شخص جي فطرت هئي ۽ دلچسپ ڳالهه هيءَ به هُئي ته اُن پيهي ماني پچائي ڏيڻ لاءِ وٽس گهر ۾ ڪائي عورت به ڪانه هُئي، ڇاڪاڻ جو سندس زال جوانيءَ ۾ ئي کيس جڏائيءَ جو ڏهاڳ ڏيئي هلي ويئي هُن پار جتان ڪوبه وري واپس ناهي وريو باقي به ابهر نڀاڻيون هيون جيڪي

ٻارڙيون هٽڻ ڪري نه ته اُن ٻيهي ٿي سگهيون ۽ نه ئي وري ماني پچائي ٿي سگهيون. پر پوءِ به هُو شخص اوڙي پاڙي مان اُن اڌاري اُتان ئي سوال تي اُن ٻيهائي ماني پچرائي مهمانن کي ڪارائي خوشي محسوس ڪندو هو ته پوءِ لاجواب ماڻهو ته ٿي سگهيو ٿي نه! هُو جيڪو نه رڳو ڪارائڻ جو خان هو پر دل جو درياھ ڪِلڻ ۽ ملڻ جو به ٻنھ سخي مرد هو. بلڪ ائين چئجي ته به ڪو وڏاءُ ڪو نه ٿيندو ته هُو هڪ اهڙو زنده دل انسان هو. جيڪو مري به جيئن جو هُنر ڄاڻندو هو. هُو جنهن هن جهان پناهه ۾ مري جي به ڏٺو هو. سو پنهنجي اندر ۾ درد جي هڪ دنيا ڌاريو پيو هلندو هو. پر هن زماني جا ڪيئي ستايل ماڻهو ڪهي اچي وٽس ڪا گهڙي گذاريندا هئا ۽ سندس قرب ڪچهريءَ مان قرار پائي ويندا هئا، هُو جيڪو عاشق مزاج انسان هو سو نه رڳو ڪچهريءَ جو ڪوڏيو هو پر تمام گهڻو ڳالهيون جو ڳهيڙ مٽس پڻ هو. هُو جنهن وٽ وڃي ويهڻ سان ڏڪندو ڏور ٿيندو هو تنهن وٽ ڪيئي دنيا جا ڌڪاريل دردوندي دل رڪندڙ ماڻهو اچي، اچو سون واريون ڪريون سور پچار ڪرڻ ايندا هئا، توڙي جو هُو هوڏي ۽ هنيلو شخص ضرور هو. پر مجال آهي جو اڱڻ تي اچڻ کانپوءِ ڪنهن دشمن سان به ٻاڙو ٻولي يا لوڻي ۾ تسور وجهي سندس سهڻي سلوڪ، سپاءُ ۽ نرم رويي کي ڏسي ڪيئي حاسد به حيران ٿي ويندا هئا. اها ئي هُن جي انوکي ادا هئي، جيڪا سڄي جڳ کان جدا هئي ۽ هڪ خوبي چئوس يا خامي پر هُن ۾ اها به هئي جو هُو ذاتي طور ڪنهن کان ڪا زيادتي پلٽ پئي ته مرڻ مري ويو پر اُن جي اڱڻ تي وري ڪڏهن به ڪو نه ويو. هُو هڪڙو جيئرو جاڳندو انسان هو. ڪو ديوتا يا فرشتو ڪو نه هو جنهن کي غلطيون نه ڪيون هُجن، منجهس ڪوڙ ساريون خوبيون به هيون ته خاميون به هيون. اهي سڀئي ڳالهيون پنهنجي جڳهه تي پر هُن جو مزاحيا مزاج مٿل من کي جيئن جو حوصلو ڏيندو هو. اُداس ماحول ۾ مُرڪون وڪيرڻ جو فن، ڳالهه کي ڳڻڻ مان جهلي اُن کي ڪٽڻ، بيان ڪرڻ ۽ هر ڳالهه ۾ مزاحيا رنگ اوتڻ جو ڍنگ ۽ عجيب انداز کيس حاصل هو. بظاهر ته هُو هڪڙو مسڪين ماڻهو هو. پر وٽس نه رڳو هنرمند هٿ هئا جن سان هُو ڪاٺ جا جنڊا ۽ ڪتون گهڙيندو هو. پر خاص طور تي پڪرين جي ڏاس مان اهڙو ته سنهو سٺ ڪٽيندو هو. جنهن کي ڏسڻ کانپوءِ دنيا ڍنگ رهجي ويندي هئي، اُن کان علاوه چڙن ۽ مٿرن کي ڌڪڙي انهن کي سرنهون بنائڻ جو گر به کيس ايندو هو. هُو هڪڙو سِرلو ۽ سِريلو ڪلاڪار هو. اهو ئي ڪارڻ آهي جو هُو نه رڳو نڙ ۽ ڪاٺي وڄائڻ ۾ پڙ هوندو هو پر هن جي رنگين مزاج ۽ ارڙي طبيعت کان اوسي پاسي جا ماڻهو توڙي لاڙ ۽ ٿر جي ڪوڙ سارن ڀاڱن جا ماڻهو چڱي ريت واقف آهن. هُو جيڪو هڪ مهمان نواز سگهڙ، وڃت ڪار. واڍو. هٿ جي هُنر ۽ وڄا جو وڏو آڙي ڪاپ انسان هو. سو 16 هين جولاءِ 2003 تي 80 ورهين جي ڄمار ۾ پنهنجي پويان هڪ جُهوني نم جو وڻ، پير جي ڪاٺين مان اڌ گهڙيل ڪجهه جنڊا، منجيون، سنهي ڪٽيل سٺ جا سوين ڏير يا جيڪي هاڻ هڙتي اڏوهي جو ڪاڇ ٿي چڪا آهن. به پُٽ، پوتا، ڏوهڻا، به ڏيئرون ۽ هڪ اهڙو پُٽ ڇڏي ويو آهي جيڪو نه رڳو سندس فنڪاراڻيون سڪون لاهي ٿو. بلڪ ڪائونس ڪيئي رتيون گسر آهي جنهن کي تر جا ماڻهو محبت ۽ چاڳ وچان "خُدن ڪاهوڙي" جي نالي سان ئي سڏيندا آهن. اهو ئي خدا بخش ساهڙ پنهنجي پيءُ وانگر نه رڳو زنده دل انسان آهي پر راجن، ڀاڳن جي رنجور دليين جا درد ڏور ڪرڻ جي دوا به آهي. اهو ئي سبب آهي جو خُندو جنهن جي محفل ۾ پُڄي اُتي تهڪن جا تاڙيا هوندا آهن کيس نه رڳو پوري هڪ صديءَ جا واقعا ۽ لقاءَ بر زبان ياد آهن پر انهن کي ڪنهن ڪلاڪار جيئن آواز ۽ انداز جي ادائينگي سان بيان ڪرڻ جو ڏانءُ به واهه جو اٿس، تي وي چينلن کان پري پنهنجي درد پري دنيا ۾ جيئندڙ خدا بخش جيڪڏهن اڄ به ڪنهن تي وي چينل

تان ڀر فارم ڪري ته دنيا ۾ ڏوم مچائي سگهي ٿو. قدرت کيس هڪ حسين فنڪار جون سموريون خوبيون عطا ڪيون آهن. پر هو به پنهنجي پيءُ وانگر غربت ۽ مسڪيني کي پنهنجي وڏڙن جي ميراث سمجهي انهن سان نڀائي رهيو آهي. توڻي جو ڪوڙ سارين بيمارين کيس نجهرائي وڌو اهي پر پوءِ به زندگي جا هزارين غم سڀني ۾ سانڍي پاڻ ٻري ٻين کي سهائي ڏيندڙ ۽ اندر اڌ هوندي به ٻين جي مُڪن تي مُڪون پڪيڙيندڙ خدا بخش ساهڙ عرف "خُدن ڪاهوڙي" سان جيڪو به هڪ ڀيرو مليو هوندو اهو کيس وساري ڪڏهن به ڪونه سگهندو. پٽائي سرڪار شايد اهڙن ئي ماڻهن لاءِ فرمايو آهي ته:

جا ڪي آهن اوطاقن ۾ تان ڪي ساڻن اور،
 ڏهه ڏهه پيرا ڏينهن ۾ پاڻ مٿان گهور،
 ويا جي هنگلور، ته ڪرم ملندئي ڪاڀڙي.



گلن سان پونر جي ڪينچل

انگلستان جي سدا بهار شاعر شيليءَ جي جيون پتر جو ترجمو ڪندي سنڌ جي نامياري دانشور ۽ اديب انعام شيخ، شاعر ۽ شاعريءَ بابت پنهنجي پياري راءِ ڏيندي لکيو آهي ته: "شاعريءَ انساني روح منجهه رچيل، پر اڻڄاتل نغمي کي هڪ چتو احساس بخشي، مڪمل اظهار بنائڻ جو نالو آهي. ڪوتا، وجود ۽ عدم وجود جي سنجوڳ مان ڦٽي نڪتل انتهائي ڳجهين ۽ اجهل احساساتي ڪيفيتن کي هڪ پائيدار خيال جو روپ عطا ڪرڻ وارو فن آهي.

شاعر ڦهليل ڪائنات ۾ انساني روح جي ويا گُلن کي ختم ڪندي ماڻهو جي موجزن ۽ ڪششن کي تخليقي عمل ۾ تبديل ڪري ٿو ۽ گونگن جذبن کي زبان مهيا ڪري ٿو. شاعري، لاشعور ۽ تحت الشعور جو شعور ڏانهن هڪ تخيل ڀريو عظيم سفر آهي. جنهن ۾ فرد جي ڪرب، محرومين، اڻپورين حسرتن ۽ پوڳنائن جو ازالو ٿيل آهي. شاعري فطري ۽ فني جماليت جي مڃتا ۾ چيل هڪ سندر ساراهه آهي ۽ شاعري فرد ۽ اجتماع جي وچ ۾ خيالن جي رسد عظيم جذبن جي مناسب ورهاست ۽ انساني زندگيءَ جي فطري رُخ ۾ ترقي ڪرڻ جو پيونالي آهي."

انعام شيخ جي خيالن سان سئو فيصد سهمت ٿيندي، آئون به اهوئي چونڊس ته واقعي! شاعري اها آهي جيڪا دل جي ڌرتيءَ کي ڌوڏي ۽ اندر جي اونهي سمنڊ مان ڪائي لهر اُٿاري، ۽ جيڪا شاعري تاريخي شعور سان سلهاڙيل ناهي، ۽ جنهن شاعريءَ جو ڪوبه سماجي ڪارج ڪونهي، يا جيڪا شاعري جياپي جو نياپو نٿي ڏي، اها شاعري اُن حرامي بار وانگي آهي، جنهن کي ڪائي ڪناري شهر جي سنسان روڊ جي ڪنهن گنڊ ۾ رات جي تاريخي ۾ رکي ويندي آهي. پنهنجي ڌرتيءَ ۽ سماج کان ڪٽيل شاعري ذهني عياشي ته ٿي سگهي ٿي پر انساني آجپي جي راهن ۾ ڪوروشني جو ڪرڻو نٿي ٿي سگهي. هڪڙي وطن دوست شاعر جي شاعريءَ جا بنيادي محرڪ ڌرتي، عالمي انساني آدرش ۽ قدر ٿي هوندا آهن. بيشڪ پيار ٿي شاعريءَ جو عالمي ۽ آفاقي قدر آهي پر قومي ۽ طبقاتي غلامي جي گهٽ بوسٽ ۾، پساھ ڪٽندڙ سنڌي سماج جي شاعر جي ذميوارين ۾ اهو به اچي ٿو ته هو پيار جي پوئتر احساسن سان گڏ سياسي ۽ سماجي شعور جي اظهار ذريعي ماڻهن ۾ جستجو ۽ جاڳرتا جي جذبن کي اُڀاري پر افسوسناڪ پهلو اهو آهي، جو اهڙي سوچ کي ڦهلجڻ کان روڪڻ لاءِ اجاين نظرين جي ديوار برلن اڏڻ لاءِ ڪجهه عرصي کان سنڌ ۾ مفاد پرستن جو هڪڙو مخصوص ٽولو سرگرم عمل آهي. جيڪو وطن دوست شاعريءَ کي نعرپيازيءَ جي نالي ۾ ۽ مزاحمتي شاعريءَ کي فن کان خالي، ڪوڪلي بڪواس چئي رد ڪري رهيو آهي.

سياسي تاريخ جي شعور جو ادراڪ رکندڙ هر ذي هوش فرد اهو پيليءَ پٽ ڄاڻي ٿو ته بارود جي ڏير تي ويهي، ائٽمي چاڪليت چٻاڙيندڙ ايشيا ڪنڊ جي هن سازشن جي چار ۾ قاتل خطي، سنڌ جي رعايت يافتہ طبقي جي اهڙي غير منطقي راءِ رڳو اُنهي ڪري آهي ته جيئن ماڻهو ماءُ تي گار جهڙي غلامي کي محسوس ٿي نه ڪن ۽ نه ئي سامراجي شون خلاف ڪڏهن سوچين يا سنڊين ته جيئن عالمي بدمعاشن جا آڏيارا دانشور استحصالِي قوتن جي ڪمداريءَ عيوض، سنڌ جي قومي غلامي ڪٽش ڪرائيندا رهن.

زندگيءَ جي زاوين ۽ پراسرار پهلوئن جي ترجماني ڪندڙ ۽ انساني جذبن ۽ احساسن جي عڪاسي ڪندڙ شاعري اها آهي جنهن ۾ فن توڻي فڪر ٻئي هڪيا هجن. فن کان خالي شاعري به ايئن آهي جيئن روهڙي جا رتا گل.

خوشبو کان خالي هوندا آهن. هڪڙي حسناڪ ڪويءَ جي ڪويتائن ۾ فني پختگيءَ سان گڏ، فڪري جماليات جا جلو، پيار جي ڪومل جذبن جا جلتڙنگ ۽ سياسي سماجي شعور جو ڀرپور اظهار هوندو آهي ۽ شاعريءَ ۾ شاعري موجود هوندي آهي پر انتهائي خبرداري سان خاص طور تي مڏي خارج ۽ مُردار جاگيرداراڻي سنڌي سماج جي سياسي نيڪيدارن وٽ گروي ٿيل يا زبردستي يرغمال بڻايل شاعرن کي ڪنهن هڪ اڌ پارٽيءَ جو پيڊ ورڪر بڻجي پنهنجي پيپهي جهڙي نفيس ۽ نازڪ شاعريءَ کي سياسي پمفلٽ بڻائڻ کان پرهيز ڪرڻ گهرجي. ائين نه ٿئي جو سڀا ڪاله سنڌ جو ڪوئي "ڪويسر" انهي سونهن پرست شاعر کي آثار قديمه جو اهڃاڻ سمجهي دريافت ڪرڻ جي دعويٰ ڪري.

علمي، اخلاقي ۽ عملي طرح ڏيڍالو نڪتل سنڌي سماج جو مُرده مزاج ڪاپي ۽ ڪليشنڪوف ڪلچر جي ڪوڙهه ۾ وڪوڙيل وجود اندر رڳو شاعريءَ جي سرمائي ۾ ئي خودڪفيليءَ جي هام هڻي سگهي ٿو بنا ساهيءَ ان شاعراڻي سِراري جي سفر جا ڪي جوڳا جواز ته اوس هوندا. پر پوءِ به جيڪڏهن سنڌي سماج اندر ڪاڻي سياسي توڻي سماجي جاڳرتا محسوس نه ٿئي ۽ ڪاڻي مثبت تبديلي نظر نه اچي ته اها انتهائي افسوسناڪ صورتحال هڪڙي سوچڻ جهڙي صورتحال آهي جنهن جو تجزيو ڪندڙ ڪويسرن جوئي ڪم آهي.

سنڌي شاعريءَ جي کُڙڪيٽن جهڙي هاڻوڪي ڪيپ ۾ هڪڙو نڪور نالو دوست محمد علي جروار جو به آهي، جنهن تمام ٿوري عرصي اندر پاڻ کي پُختن شاعرن جي ست ۾ شريڪ ڪرائڻ جي ڪوشش ڪئي آهي. سندس شاعراڻي وجود جو ويساهه هي غزل به ڏيندو جنهن ۾ ڪنهن نوخير نينگريءَ جي حيات بخش حُسن ۽ حياءَ کي نقابن جي اوٽ ۾ ڀڄندو ڏيکاري ٿو ۽ زندگيءَ جي ڪشالن کي ڪنهن جي تڙپ ۾ ڪاٽيندي ڏيکاري ٿو ته فطرت جي هڪڙي حسناڪ جهلڪ ڪنهن جي قرب ۾ به ڏيکارڻ جو ڏانءُ رکي ٿو يا وري نهايت ئي شاندار نموني مٽي جي ڪرب کي پيالي ۾ لڇندي ڏسي ٿو.

هُون نقابن جي سنڀالي ۾ هئي،
سونهن لائڻاني دُشالي ۾ هئي،
گُجهه اڳي مون اڻ سڌ اهڙي لڌي،
جهلڪ فطرت جي حوالي ۾ هئي،
شائنتي لاءِ مٽڪدي ويس پر اُتي،
مٽي به لڇندڙ هر پيالي ۾ هئي.

ڄامشورو جيڪو سموريءَ سنڌ جي سونهن جي پناهه گاهه آهي ۽ سنڌوندي جيڪا سنڌ جي جياپي جي ضامن آهي، اُنهن ٻنهي جي باجهارين ٻانهن جي هندوري ۾ رات رهي پوڻ ۽ هير ٿڌڙيءَ جي جهوٽي تي ننڊ اچڻ جو خوبصورت خيال چُنيءَ جي چئن جئين چٽيوائس.

رات ڪنڌيءَ تي ننڊ اچي وئي،
سنڌ نديءَ تي ننڊ اچي وئي،
ڄامشورو آ ڇڻ تـ هـنـدـوـرو،

هیر ٿڌي ٿي نند اچي وئي.

جڏهن به ماڻهوءَ تي ڪائي مايوسيءَ جي موسم حملي آور ٿيندي آهي ۽ جڏهن به ڪائي تمنا گنگا جمن جيئن وجود کان وٺيڪي ٿي ويندي آهي، تڏهن زندگيءَ جو ڪنن ٿيڻ هڪڙو فطري عمل آهي، پر ڪنهن سانوريءَ جي چانوري جهڙي سونهن تي سوچڻ سان دل جو مڱن ٿيڻ يا ڪنهن جي ريشمي ۽ خوشنما ياد جو ڪنوارو بدن آخري آسري جيئن محسوس ڪرائڻ جو ڏانءُ ڏسو.

هر تمناءَ دل شڪن ٿيندي وڃي،
زندگي منهنجي ڪنن ٿيندي وڃي،
سانوريءَ جي سونهن تي سوچيان پيو،
دل چري ڇا لاءِ مڱن ٿيندي وڃي،
ياد ڪنهن جي ريشمي ۽ خوشنما،
ڪنهن ڪناريءَ جو بدن ٿيندي وڃي.

جڏهن ڪوئي ماڻهو پنهنجي وجود کي ڪنهن ٻيءَ هستيءَ جي وجود سان واڳي ڇڏي ٿو تڏهن سندس هڙني حواسن تي اها ئي حسناڪ هستي ڇانيل هوندي آهي ۽ سندس سمورين سوچن، سڀن ۽ گل ڪائنات تي اُن پريمڪا جوئي واسو هوندو آهي، جيئن هنن ستن ۾ ڏسو.

کوٽا - ڪاڳر تي تنهنجو واسو آ،
هن من اڳر تي تنهنجو واسو آ،
راز الستي ڪو آتو هستيءَ ۾،
۽ من ڪافر تي تنهنجو واسو آ.

واءَ جي وڻن جي واکاڻ واري سُهڻي سوچ ننڍپڻ جي يادن جي ٿڌڙي هير جهڙي ڪونري خوشبو چاندنيءَ ۾ چنڊ جي بادامي بدن کي چُمڻ وارو چڪور جو چريائپ سان پريور خام - خيال ۽ ڪنهن گراڙي فلسفي جو خيالن ۾ خدا جي خدائيءَ کي ماپڻ وارو خواب جهڙو خيال سندس غزل ۾ فلسفي فڪر جي نمائندگي ڪري ٿو.

واءَ ٿو واکاڻ وڻ وڻ جي ڪري،
پاڻ سان گڏ ٿو اُڌارڻ جي ڪري،
هير آندي ڪناري خوشبو وري،
ياد تازي پئي ننڍپڻ جي ڪري،
چاندني ۾ آچري ٿي پئي چڪور،
چنڊ وٽ ٿي جلد پهچڻ جي ڪري،
خيال ماڀي سان ڪراڙو فلسفي،

ڏس خدائي ڪي ٿو ماڻڻ جي ڪري.

آرهڙ جيون جي جوانيءَ مان رنگن جو اُڌرڻ نفيس نقشن جو ڊهڻ ۽ ڪن قرباتن قافلن جي ڪوهين ڏور ڪهي
وڃڻ پڄاڻان واري بيڪس ۽ بيوس ڪيفيت جو اظهار هنن ستن مان به ملي ٿو:
رنگ جيون جا لهي ويا ڇا ڪجي،
نقش سارا ڊهي ويا ڇا ڪجي،
مان تيار يون ڪندو رهجي ويس،
قافلا سارا ڪهي ويا ڇا ڪجي.

پنهنجي ڪڪريل جوڀن جون ماتمي شامون ڪنهن ڪجھيءَ جي نانءُ ڪرڻ کان پوءِ پنهنجن تلخ تجربن
آڌار پيئن ڪي سندس پيليءَ سان سُرمني شام گهارڻ تي تماشي بڻجڻ جي انديشن کان آگاهه ڪرڻ ۽ حسناڪ
حياتيءَ کي يرغمالي بنائيندڙ ائتمئي قوتن پاران امن جو اُگهاڙو لاش لتڪائي وڃڻ واري نظريي کي نندڻ جهڙا
جرئت مند خيال سندس هنن سرڪشي ستن ۾ به سمايل آهن.

اوهان جي ٿا ڪيون نالي، سموريون ماتمي شامون،
اٿو جي ابتدا پيلي ته پيليو آخري شامون،
تماشوي ٻڻي ويندو اسان جي چاهنا وانگيان،
گذاريندو اگر ڪوئي اوهان سان آدمي شامون،
امن جو لاش لتڪائي شڪاري واڇ ٿيڙي ٿو،
حياتي يرغمالي آچون ٿيون ائتمئي شامون.

هڪڙي غزل ۾ اُفق جي رنگن کي تلاءُ ۾ ترندي ڏيکاري ٿو ۽ سنجها ٽاڻي ٻُڪين ٻارن جي سڌڪڻ ۾ ڪنهن ناريءَ
طرفا گڏا وائرڻ واري منظر ڪشي ۽ ڪنهن ڪوجهيءَ ڪناريءَ جي اندر ۾ پچرڻ واري سوچ يا خيالن جي دنيا
ذريعي ڇاچري ۾ هڪيو هوندي به ڪراچي گهمڻ واري سوچ هنن ستن ۾ هڙمچي جي ڀرت جئين پري اٿائين.

اُفق جي رنگيني تلاءُ ۾ تري ٿي،
انهي ويل موڪي پيال پري ٿي،
ٻُڪيا ٻار سڌڪا سنڌو جي سنجها ۾،
ڏسونارڪائي گڏا وائر ٿي،
ڏسي ڏيک درپن جو ڪوجهي ڪنوارپ،
اندر ئي اندر ۾ سڙي ۽ ٻري ٿي،
اها پي حياتي، حياتي آ ڪهڙي،
نه جا محبتن جي پوي ماري ٿي،

اجائي رُلي ٿي چري سوچ مُهنجي،
گهمي ٿي ڪراچي هُجي چاچري ٿي.

عليءَ جو هڪڙو غزل فني پُختگي، فڪري اُڏام ۽ خيالن جي خوبصورت اُت سبب انتهائي سُهڻو آهي، جنهن ۾
بڊي جي ڪڪر جهڙي بيوفا جوانيءَ جي وچڙي وڃڻ وارو واقعو وقت جي آرسِي وارن جي اڇاڻ ۾ ڏسي ٿي. خوبصورت
خيال، تشبيهن ۽ لفظن جي مناسب چونڊ ۽ پياري پيشڪش هن غزل کي نه رڳو نواڻ جي نئين ۾ وهنجاريو آهي پر
جديد فڪر جي ڦولن جا هار به پارايا آهن.

وقت جي درسنيءَ وار چاندي ڏسيا،
حالتن جي ڦڙيءَ وار چاندي ڏسيا،
ڪنهن پُڇيو پيار مان حال ڪهڙا اٿئي؟
ڪنهن اڏورو ڪلي وار چاندي ڏسيا،
ڪنهن پڇيو ڇو ڪوي پيو قصيدا لکين؟
تہ ڪُراڙي ڪويءَ وار چاندي ڏسيا،
هي حويلي به لُڙڪن ۾ ويندي لڙهي،
جي سڪيءَ کي سڪيءَ وار چاندي ڏسيا.

۽ هڪڙو ٻيو غزل جنهن ۾ نه رڳو تغزل ۽ توازن آهي پر سوچن جي سُرهاڻ، فڪر جي نواڻ، رڌم توڻي فنڪارائي
جوهر جا جوان جلوه ۽ جذبن جا جُهڙالا ويس واه جا آهن، سندس انهيءَ غزل جا ڪي بند ته بنهه پلوڙ آهن.

وڃڻ جي ويل توڇنري الائي چو اُچالي هئي،
سڪي! يانئيم وري ايندئين تڏهن مون آس پالي هئي،
لڳي ٿو ديب ڏيمي تي نه جاتي تڙپ تو مُهنجي،
سندم بيچين خاموشي، سراپا ئي سوالي هئي،
لڄارا ٿيا لقاء سارا، ٻڌي فطرت حجابن ۾،
سُڪايا وار ٿي توڇا ٻڻي موسم جهڙالي هئي،
ويو حُسنڪ منڊليءَ ۾، تنها جيون پناه خاطر،
فريبي ڪاڪ جي ليڪن حقيقت ئي نرالي هئي.

اسان جيڪڏهن ايمانداريءَ سان جديد شاعريءَ جي اڀياس جو چيد ڪيون ته هي غزل ڪنهن به ريت گهٽ
ڪونهي، پر مُصِيبَت اها آهي جو اسان جا نقاد ۽ ڪوبس هر شيءِ کي پنهنجي نظريي جي نگاه سان ڏسڻ جا عادي
آهن ۽ ائين اُهي ڪنهن به ڪويءَ يا اديب سان انصاف ناهن ڪري سگهندا. نتيجي طور جيڪي واقعي شاعر آهن
اُهي گُمناميءَ جي رڻ جا راهي ٿي ويندا آهن ۽ اشاعر ادبي مسند تي براجمان ٿي ويهندا آهن. نوجوان شاعر دوست
محمد علي جروار جا جهڙا خوبصورت غزل آهن، اُنهي کان به انتهائي سُهڻا سندس نظم آهن، جيڪي سچ پچ سندس

شاندار فني مستقبل جي اڳڪٿي ڪندي ذور به ڪيائين ڪونه ٿا ۽ شاعر جي پورهِي جو اُجوورو ڏيارڻ لاءِ آتا آهن، اهڙو ئي سندس هڪڙو نظم سگهاريءَ سوچ خيالن جي نواڻ، ترنم جي تسلسل، لفظن جي من لڀائيندڙ چونڊ انوکي اسلوب ۽ انداز سبب نهايت ئي شاندار نظم آهي، جيڪو سندس بهترين فني مستقبل جي گواهي ڏي ٿو.

اسين اڻڄاڻ ڇا ڄاڻون،
 هتي حُسنَڪ بستيءَ ۾،
 وهي ۽ واپري ڇا ٿو،
 هتي آنڇل اُڏن چوٿا؟
 هتي ڇاتيون ڇلن چوٿيون،
 هتان جا پريمي پاڳل،
 انڌيرن ۾ ملن چوٿا،
 اسان کي ڪو پتو ناهي،
 گلن سان پونر جي ڪينڇل،
 ڏسي اُهيڄاڻ ڪهڙا ٿي،
 پتنگ ۽ ديپ جو رشتو،
 ڪري اظهار ڪهڙو ٿو،
 وڻن جي وچ مان وهندڙ،
 ندي گنگنائِي چوٿي،
 ۽ ڇا لئه ڇڳيريون چوليون،
 نڇن ۽ چال پائن ٿيون،
 اڃاتن ديوتائن لئه،
 پرستش جي سزا پوڳي،
 صليب تي سجيا آهيون،
 نعين نرواڻ پائڻ لئه،
 چڪيائن تي چڙهيا آهيون،
 عدم جي اند ڪان اڳتي،
 فنا چاهي، بقا چاهي،
 اسان کي ڪا خبر ناهي.



اڃان زندگي مان ٽڪا ڪونه ٺهيون...!!

سنڌي شاعريءَ جي بازار ۾ جتي هزارين شاعر هٿن ۾ ديوان کڻيو هو ڪا ڏيندا ٿا وٽن، پر سندن ڏڪوبه داخل ٿيڻ لاءِ وَرَهه لڳي ٿا وڃن، اُتي سنڌ جي هن سياڳي ۽ سدا ملوڪ شاعر سائينداد ساند جيڪي ڪُجهه به ڪَٿيو سوا ٿوريو اڳهجي ويو. اها سندس خوش نصيبي آهي جو جديد سنڌي شاعريءَ جن غزل گو شاعرن کي جيءَ ۾ جايون ڏنيون آهن. انهن ۾ هن اسان جي سانوري شاعر جو نالو به سرفهرست آهي. بنهه ٿورڙي عرصي ۾ ۽ ٿوري لکڻ جي باوجود، جن جديد سنڌي شاعرن کي وڏي پئماني تي پذيرائي ملي. انهن ۾ سائينداد ساند پنهنجي سادي سٺوڻي لهجي باجهاريءَ ٻوليءَ ۽ خاص اندازِ فڪر جي ڪري شهرت جي ٻلندين کي ڇهي ڏيکاريو آهي. نت نيون تشبيهن، نوان استعارا، اڇوتا ۽ انوکا خيال سندس شاعريءَ جو حسن آهن. مختصر وزن ۾ مفرد اسلوب وارن سندس غزلن جي ڪُوزي ۾ جن ته عشق، حسن، درد ۽ ڳوڙهن جو عربي سمنڊ سمايل آهي. سندس شاعرانه ٻول هڪ پيرو جيڪڏهن ڪنهن گائڪ جي گلي مان ڳونجي نڪتا آهن ته سموري سنڌ انهن ٻولن کي پنهنجي اندر جو آواز سمجهي اٿي. ڪُجهه ماڻهن جو خيال آهي ته سائينداد ساند ڳوڙهن، وڇوڙن ۽ دردن جو شاعر آهي. آئون به انهي خيال سان سٽو فيصد سهمت آهيان، ڇاڪاڻ جو جنهن سماج ۾ پاڻ ماڻهورهون ٿا، اُتي اهي ئي شيون وافر مقدار ۾ موجود آهن. جيڪڏهن ڳوڙهن، وڇوڙن ۽ دردن تي به پاڻ ماڻهن کي اختيار حاصل نه هجي ته هوند ولها ٿي وڃون ها! هونئن به آرٽسٽ ته هوندا ئي پنهنجي سماج جا عڪاس آهن. سو سائينداد ساند بيشڪ سنڌي سماج جو ترجمان شاعر آهي. جنهن وڇوڙن، وصالن، دردن ۽ ڳوڙهن جون ڳالهيون ڳڻيون تڏهن "ڳوڙهن ڳالهايو" جهڙو شاندر شعري مجموعو سنڌي شاعريءَ جي ڪيتر ۾ ڪڙي پيو. جيڪو ڪُجهه ئي عرصي اندر مارڪيٽ مان اٽلپ ٿي ويو. پر نهايت ئي خوشي جهڙي ڳالهه آهي جو سندس شاعريءَ جا فن انهي ڪتاب جي فوٽي ڪاپي خريد ڪري به کيس پڙهڻ چاهين ٿا، منهنجي خيال ۾ سنڌ ۾ ائين تمام گهٽ ماڻهن کي محبتون مليون آهن، پر هيڏانهن وري اسان جو هيءُ سڄاهو شاعر پنهنجي وجود کان به بي نیاز نه کيس پنهنجي شاعريءَ وڪرڻ يا وڃائجي وڃڻ جي ڪا اٺي يا اٺڪو ۽ نه ئي ان کي سهيڙي ڇپرائڻ جو ڪو شوق! اهو ئي سبب آهي جو سندس ڪافي شاعريءَ چوري ٿي ويئي ۽ ڪُجهه شاعريءَ هن پاڻ حاتم طائي بڻجي پنهنجي هٿن سان وڻدي ۽ ورهائي ڇڏي. بهر حال دير آيد ڏرسٽ آيد وانگر هاڻ کيس اهو خيال جاڳيو آهي ته پنهنجو مواد ڪتابن جي ورقن ۾ محفوظ ڪجي ورنه گهڻو ڪُجهه ضايع ٿي سگهي ٿو. ڪُجهه عرصو اڳ ۾ سندس هڪ ڪويتا ڪتاب "سنڌ ڪرو ڪيتر جيان" ڇپيو هو. جيڪو سنڌ جي شهيد راڻي "محترمہ بينظير ڀٽو" جي شهادت ٿاڻي سرڇيو هُئائين. مون کي ياد آهي ته ستاوهين ڊسمبر 2007 تي سنڌ جي شهيد راڻي جي صدمي جتي اسان سڀني اهل دل ماڻهن کي ڪيو هو اُتي منهنجي هن محبوب دوست شاعر سائينداد ساند جي "مينهين - وساڻن" جهڙيءَ معصوم دل تي جيڪا قيامت گذري هئي، سندس انهي اضطرابي ڪيفيت جو آئون پاڻ اکين ڏٺو گواهه آهيان. جڏهن سنڌ سان هيءُ هاڃو ۽ بغداد ٿيو هو تڏهن اسان پاڻ ۾ ويهي "اڇو سورن واريون ڪريون سور پچار" ته ڪئي هئي پر ان وقت اسان ٻنهي مان جيڪو ڪوبه ڪو نه هو ۽ مٿان وري مصيبت اها جو مرضيءَ سان مرڻ جو حق به اسان کي حاصل

ڪونه هو يعني مرڻ ۽ جيئڻ جي ٻن ڀڙن ۾ پيسجي رهيا هئاسين ۽ اُن اذيتناڪ عذاب کي پوڳڻ کانپوءِ سنڌ جي هن سڀيتي شاعر گربلا جي نئين ڪيڌاري کي جنم ڏيئي اهو ثابت ڪري ڏيکاريو ته سائينداد ساند نه رڳو درد محبت جو شاعر آهي پر ساڳئي وقت هو ڌرتيءَ جي درد جي دانهن به آهي ته خلق خدا جي اندر جو آواز پڻ آهي ۽ هُو نه رڳو پنهنجي ديس جي دلريا ڪردارن جو قدر شناس شاعر آهي. بلڪه عالمي امن ۽ اعليٰ انساني قدرن جو وڏو علمبردار پڻ آهي.

سائينداد ساند فطرت شناس، حساس ترين ۽ هڪ خوددار شاعر آهي، جيڪو ذاتي مفادن بجاءِ پنهنجي عزت نفس ۽ احترام جي تقدس جو قائل آهي. ذاتي زندگيءَ ۾ ڏاڍو سادو، سڄاهو ۽ مانيطيءَ طبيعت وارو ماڻهو آهي. پر پنهنجيءَ تي اچي ته "پري" کي لت هڻندي به دير ئي ناهي ڪندو. اهو ئي سبب آهي جو هو سياسي، سماجي ۽ ڪامورڪي گلشن جي ڪاروبار ۾ سدائين اُن فِٽ سمجهي اڳنور ڪيو ويو آهي. پوءِ به هن جي "دل اندر" ۾ دوستن ۽ ۽ درد وندن لاءِ سدائين اوتارا آڏيل هوندا آهن. جتي مون سميت سندس گجھ ذاتي دوست ڪڏهن، ڪڏهن اچي ڊاٻو ڪندا آهن جيڪي آڱرين تي ڳڻڻ جيترا به مَس هوندا، جن جي گلهي تي هُو ڪنڌ لاڙي روئي سگهي ۽ دل جا درد ڏوئي سگهي. ڇاڪاڻ جو هن جي دل جي ڏنڀا ئي ڌار آهي جيئن ڏنڀا چئي ٿي ائين هي ڪري نٿو سگهي:

هَلجي دل يا دُنيا پويان،
هيءَ لڙائي تنگ ڪري ٿي.

۽ جڏهن اها کيس تنگ ڪري ٿي تڏهن هو دنيا پويان هلڻ بجاءِ دل جي چوٽ تي هلي ٿو ۽ دل جي چوٽ تي هلڻ ڪري هو "پريءَ بزم ۾ اڪيلو گذاري ٿو" اهو ئي ڪارڻ آهي جو مون هن کي ماڻهن جي ميلي ۾ به اڪيلائپ جو عذاب پوڳندي ڏٺو آهي ۽ هو پنهنجي اُن ڪيفيت جو اظهار ڪجھ هن طرح ڪري ٿو:

مونکي ماريو منيءَ، مان وڃان ٿو نٿي!

بهر حال سائينداد ساند سنڌي ٻوليءَ جي انهن چند شاعرن مان هڪ منفرد شاعر آهي، جنهن وٽ لفظ به پنهنجا ته خيال به پنهنجا، ردم به پنهنجو ته رواني به پنهنجي، جذبا به پنهنجا ته جواني به پنهنجي، رنگ به پنهنجو ته رياض به پنهنجو عشق به پنهنجو ته انداز به پنهنجو. مطلب ته هن ڪنهن جا به چارا چوندڻ بجاءِ اپڻي گهوتي آهي ۽ ڏاڍي سُني گهوتي آهي، هڪ دفعو اُن مان پيالو پيئڻ کانپوءِ ماڻهو تي ڪيئي خيالن جا خمار چڙهي ٿا وڃن ۽ ماڻهو پل ۾ هزارين حُسناڪين جا جوهر ۽ جلوه پسي ٿو ۽ الائي ڪيترين ۽ ڪهڙين نئين ڏنڀائن جا ديدار ڪري ٿو. هُو جيڪو سوچن ۽ سپنن جي سنسار جو هڪ ارب پتي آدمي آهي، سو هن مصروف زماني جي زَر واري زبان ته سمجهڻ کان قاصر آهي، پر هن جو منهنوڙي جهڙو من اُنهن سورن جي ضرور آجيان ڪري ٿو جيڪي مٿس سدائين سير ڪرڻ ايندا آهن. هُو جيڪو سَتو سيڪڙو محبت جو شاعر آهي، سو محبت ۾ ماڻا ۽ ميارون سهڻ جي سگهه ته رکي ٿو پر ڏيڻ ڄاڻي ئي ڪو نه تڏهن ته چوي ٿو ته:

اڃان زندگيءَ مان ٿڪا ڪونه آهيون،
اڃان ياد آهن گهڻيون تنهنجون ڳالهيون،

جئيٽ لاءِ جانان! خوشيون پي ڪين،
غم ۾ گذاريون ته جي ڇا ڪريون!

هيءُ حوصلو هيءُ همت، هيءُ جرئت، هيءُ آس، هيءُ اميد، هيءُ ويساه، هيءُ اُتساه پڙهي، ٻڌي ڪير ٿو چئي ته سائينداد ساند رڳو اداسين ۽ مايوسين جو شاعر آهي؟ هن جي شاعريءَ ۾ حياتي آهي، هڙني حُلين سان گڏ، هن جي شاعريءَ ۾ زندگي آهي پنهنجي سموري سڃاڻپ سان گڏ، پنهنجن سڀني رنگن ۽ روپن سان گڏ، هي جيڪي ڪُجهه شعر مون ڪوٽيد ڪيا آهن ۽ ٻيا آهي جيڪي اوهان سندس هن نئين شعري مجموعي "دل جي تايخ" ۾ پڙهندا سي واقعي هن جي دل جي تاريخ آهن.

سائينداد ساند جي شاعريءَ ۾ اوهان جي وچان ڪا ديوار بڻجڻ بدران آئون رڳو ايترو چوندس ته سائينداد ساند جي هن نئين شعري مجموعي ۾ ڪوڙ سارا اهڙا شعر آهن، جيڪي فني توڻي فڪري پختگيءَ جي لحاظ کان يا شاعراڻي حُسن ۽ موسيقيت سان انتهائي ڀرپور آهن ۽ ايئن چوڻ ۾ ڪو وڌاءُ ڪونهي ته سندس هيءُ نئين ڪور شاعريءَ جديد سنڌي شاعريءَ جي اڳ ۾ ڪنهن وڏي ڀاڱي ۽ وينگس وانگر پوري تاب ۽ تجلي سان ٻانهن لوڏي هلي سگهي ٿي. منهنجي ان دعويٰ جي دليل طور سندس هي چنڊ چوند شعر پڙهي ڏسو!

هُن جي هڪڙي ئي جُملي ۾ سَو سَوَ رليون،

هر رلي ڄام شوري جيان ٿي لڳي.

نوجوانيءَ ۾ پوڙها ٿا ٿيندا وڃون،

درد ٿو روز پيري پياري وڃي.

اوهان ڪي ڏسي ڇئي دل ڏنو،

اسان عمر ڪٿ گذاري ڇڏي؟

ناحق ڪنهن سان پيار ڪيوسين،

سَوَ لا گهر ۾ ويٺا هئاسين.

جـاـنـيـءَ بـنـا جـيـون،

دو زخ جـيـ دَري آهـي.

جهموري رَويـا ڪـو ورتـو تـنـا هـن،

اوهان جو پيار انـاـئون بـه جـائـز.

هُـجـن مـن ڪـنـهن ۾ اوهان جو آڏون،

نه هر ڪو نـهـاريون تـه جي ڇا ڪريون!

ڪاڏيءَ هيٺيان هٿ ڏيئي،
 ويندڙ ڪوئي ورائي ٿو،
 ڪائي به زار هٿاسين،
 هاڻي خلاص آهيون.
 دوستن لاءِ بس ايترو چئبو،
 ڄڻ ته ٻارن ۾ عمر گذري ويئي.
 روزنقطا نوان، خيال نوان،
 سونهن تنهنجي شعور ڏيندي آ.
 مرڪ هڪ پي نه ٿا خرچ ڪن،
 ماڻهو ڪيڏا پڪا ٿي ويا.
 تنهنجي آئي ٿي ويندو مڪمل،
 هڪ اوڏورو غزل دل ۾ آهي.
 مٿان ڪو اسان کي چريو چوي،
 اسان درد جا ڌڻي ٿا گهمون.
 پل ۾ پي ويندا آهيون،
 ڌڪ جا ڪيئي ڏول اسان.
 انهيءَ کي ڇڏيان ته چومان ڇڏيان؟
 جيئن لاءِ جو سبب ٿو لڳي!
 جيستائين مان جيئس،
 زندگي سٺي هئي.



سانگھا ڍنڍ ۽ ساگر جو سنجوگ.....!!

نامياري ليکڪ حسين ڪپريءَ پنهنجي هڪ اخباري ڪالم ۾ سنڌي ادب تي ڳالهائيندي لکيو آهي ته، جنهن کي اسين جديد سنڌي شاعري سڏيون ٿا، سا هاڻي اڪ جي ماڪي بڻجي ويئي آهي. ايتري سولي ۽ آسان ٿي پئي آهي، جيڪا جنهن جي دل چاهي جهٽ ۾ لاهي سگهي ٿو. هو اڳتي چوي ٿو ته هاڻوڪن شاعرن ۾ ڪي آڱرين تي ڳڻڻ جيترا شاعر ڇڏي، باقي وڃي ڪاريگر لڏو بڻجيو آهي. سو پنهنجي پَر ۾ پاڻ کي ئي سڀڪجهه سمجهي ٿو. پر ڪن سڀني هڪٻئي جو نقل ٿا. هي اڻڄاڻ ڄاڻو ۽ بي سمجهه سمجهو جو دؤر آهي. جنهن ۾ ڪاپي پيسٽ ۽ ري سائيڪلنگ جهڙين اٽڪل بازين سان ماڻهو آسانيءَ سان اديب بنجي وڃن ٿا. اعتبار نه اچي ته اڄوڪي دؤر جا نظم، غزل ۽ گيت پڙهي ڏسو. انهن ۾ لفظ، خيال، گهاٽتيا ۽ انداز سڀني ۾ اهڙي يڪسانيت هوندي آهي، جهڙي فارسي ڪوڙن ۾، جنهن جي وزن، سائيز، رنگ ۽ گدلاڻ ۾ هڪجهڙائي هوندي آهي.

تازو اقبال رند به موجوده دؤر جي شاعريءَ بابت هيئن فرمايو آهي ته "اڄوڪي شاعريءَ جي گهڻائي فضول آهي. سنڌ جو سُهڻو شاعر مظهر لغاري چوندو آهي ته ماڻهو جنهن پد جي شاعريءَ ڪري ٿو، ڪوشش ڪري اُن کان بهتر لکي، نه ته به ساڳي پد تي ئي ٽڪي بيهي ته سندس لاءِ سُٺو آهي. ورنه! اجايو گند ڪرڻ کان بهتر آهي ته شاعريءَ مان ئي هٿ ڪڍي وڃي ته جيئن سندس اڳوڻو اميج برقرار رهي سگهي."

هنن تنهي دوستن جي بي ربا رايُن جي روشنيءَ ۾ اوهان پاڻ ڏٺا ڏيو ته اڄڪلهه سنڌي شاعريءَ سان ڪهڙي ويڌن جاري آهي؟ ۽ هيءُ رات جي پيٽ ۾ شاعر ٿيڻ جو ناياب سُخو ڪٿان هٿ چڙهيو آهي. هنن همراهن کي؟ ڇوڻ ٿا ته اها سڀ بچي شال پٽاري فيس بُڪ جي ڀلائي آهي. جنهن تي اچي جيڪو ڪجهه اوڳاچيو يا اُلتِي ڪريو بنا پوءِ ۽ بانس جي سڀڪجهه اگهجي ويندو. ڪنهن جي ڦٽي آهي جو اُن تي ڪير آڱر ڪٽي يا اُن مان ڪو عيب ڪڍي! هونئن به فيس بڪ طارق اشرف جي سهڻي، تاج بلوچ جو سوجهرويا شمشير جي دؤر جو مھراڻ رسالو ته آهي ڪونه، جو انهن جا آڙيڪاپ ايڊيٽر غير معياري مواد مان مڪڻ مان نڪتل وار وانگر عيب ڪڍي. ايڊيٽنگ ڪري ڇنڊ ڇاڻ کان پوءِ ڇاپيندا يا معيار جي پٽڙي تان لٽل مواد کي لفافي ۾ بند ڪري شاعر يا ليکڪ کي اهو چئي واپس ڪندا هئا ته، "اوهان کي اڃان محنت جي ضرورت آهي، ڪنهن سُٺي شاعر/اديب کان سکيا وٺي مواد اصلاح ڪرائي پوءِ موڪليو." پر هيءُ جديد ترين جهان ئي اُور آهي. جتي ڪنهن کي به ڪا جهل پل ڪانهي. سڀڪا پرينءَ کي پسي سگهي ٿي. ڪا روڪ، ڪا توڪ ڪانهي. جنهن کي وٺي جتان ۽ جنهن جي به شاعريءَ جون ٻانهون ٻڌيون ڪري، ڪالر ڪئن جئين ڪُٽري پانچا ۽ ڪيسا خالي ڪري، اُڏاڻ مان اڳ ڪڍي، پنهنجي شاعريءَ جي سُٽڻ ۽ قميص تيار ڪري سگهي ٿو. ۽ پوءِ اُن کي ڪنهن نظم جي نالي ۾ فيس بُڪ تي رکي پنهنجن پاساڪوڙن کان واهه واهه جا وڙم وٺي همراهِ ڌرتيءَ کان سَو فوٽ مٿي اُڏامڻ جي ريه رسل ڪري سگهي ٿو. ڪو به انڪم ٽيڪس آفيسر ڀڄا ڪا نه ڪندو. اڃان به جيڪڏهن ڪنهن کي "عظيم" "مهان" ۽ الائي ڇا مان ڇا ٿيڻ جو جُئون آهي ته ڪنهن صحافيءَ کي منت ميٽر وارو ميسيج ڪري، ڪنهن فيس بُڪيءَ فرينڊ اديب يا اديبا کي پتڪو پلانڊ وجهي پنهنجي سداهار شاعر هئڻ جون سنڌون حاصل ڪري سگهجن ٿيون. اڃان به جي ڪنهن کي سستي شهرت جو سرگهيز ستائي ته ڪنهن

ادبي ڪنهن سماجي، تنظيم جي اڳواڻ جي آءِ پڳت ڪري ساڻس ڪا "شام" يا سندس ڪتاب جي مهورت جو پروگرام رڪرائي ملڪان ملڪ مشهور ٿي سگهجي ٿو. اها به فیس بُڪ جي ئي پلائي آهي جو ان تي جيڪي به سنڌي سباجها براجمان آهن، انهن مان 80 سيڪڙو اهڙا شاعر سڳورا آهن، جيڪي آڙڪ غوار وانگر اڀڙيا آهن ۽ سڀئي وري سڌرائين پاڻ کي سنڌ جا سُرِ ملا ۽ سگههرا شاعر. اها ٻي ڳالهه آهي جو کين اها خبر ڪانهي ته "سبب" گهڻن حرفي لفظن کي ٿو چٽجي يا "سبب خفيف" ۽ "سبب ثقيل" ۾ ڪهڙا اکر متحرڪ ۽ ڪهڙا اکر ساڪن آهن؟ وڌ ڇا آهي؟ وڌ مجموع ۽ وڌ مفروق ڇا آهن؟ پر پوءِ به ڏيکائي اهڙي ڏيندا جڻ همراه بحر وزن جي موجد خليل بن احمد بحري جا بابا ۽ سنڌي عروض جي مخدوم عبدالرؤف پتي جا به اُستاد آهن. پاڻ وٽ ٿر ۾ ڪُجهه مهينا اڳ ۾ ثقافت کاتي پاران رڪرايل هڪڙي مشاعريءَ ۾ تقريبن 200 شاعرن جي لسٽ لڳي هئي. هاڻ اها ڳجهارت ميلي جي منتظمينن کان ڪير پڇائي ته واقعي ٿر ۾ ٿوري عرصي اندر ايترا شاعر اُڀري آيا آهن؟ يا ميلي جي مهابي سڀني کي شاعرن جو نالو ڏيئي کين "سياسي سوس" ڇٽائي باقي "مال" لالي خلاص ڪيو آهي. هتي پاڻ وٽ اظهار جي آزادي هجي نه هجي پر دنيا ۾ ڪنهن کي لکڻ، ڳالهائڻ ۽ پنهنجي راءِ جو اظهار ڪرڻ جو حق حاصل آهي. کين ان حق کان اسان مان ڪو به محروم ڪري نٿو سگهي. سو ڀلي سڀئي لکن جيڪي وڻين سولڪن پاڻ کي ڪو اعتراض ڪونهي. پر پاڻ چوڻ اهو ٿا چاهيون ته هر شيءِ جو هڪڙو ماڻ، ماڻ ۽ ڪو معيار ضرور مقرر هوندو آهي. هر صنف جي هڪڙي ڪرائيت ايريا ٿيندي آهي، ڪي اصول ڪي لوازمات به لاڳو ٿين ٿا. جن کي فالو ڪرڻ فرض آهي. هن دؤر ۾ جڏهن نئين ڪويتا به لکي پيئي وڃي تڏهن به فن ۽ فڪر ٻئي ڪنهن ڪويتا ڪنهن رچنا کي سگهارو بنائڻ جو واحد وسيلو آهي. بلڪل ائين جئين ذات ڏانءِ بنا اڏوري آهي ۽ ڏان ذات بنا اڏورو آهي. موجوده دؤر جي مايوس ڪُن صورتحال باوجود، آئون اهو اعتراف ڪرڻ ۾ ڪا به هڪ محسوس ڪو نه ٿو ڪريان ته، جديد سنڌي شاعريءَ ۾ نئين ٿهي جا ڪافي شاعر انتهائي لازوال لکن ٿا، جئين روجل ڪالرو، منور هاليپوٽو، عزيز گل، اياز رضوي، اشرف پلي، حاجي ساند، ديدار شاه، فراق هاليپوٽو ۽ ڪوڙ سارا ٻيا. جن کان آئون پاڻ انسپائريشن وٺندو آهيان. مون کي اهو لکندي يا چوندي فخر محسوس ٿو ٿئي ته ٿوري عرصي ۾ ٿر ۾ ڪجهه نوجوان ڌيان ڇڪائيندڙ ۽ ڏاڍي پختي شاعريءَ پيا ڪن. جئين بنهه تازو نثار بلوچ، مشتاق جنجهي يا معصوم سوندرائي جن جا نڪور نظم سندن شاندار شاعراڻي آڻندي جي گواهي ڏيئي سگهن ٿا. سو اسان جيڪا شيءِ دل کي وڻي ٿي ان بابت پنهنجي پرپور راءِ ڏيڻ ۾ ڪڏهن ڪنجوسائي ناهيون ڪندا. بلڪ اهڙن شاعر دوستن جي دل سان همت افزائي ڪندا آهيون ۽ اهو اسان پنهنجو اخلاقي فرض ٿا سمجهون. توڻي جو فیس بُڪ تي ڪيترائي حقيقي تخليقي شاعر به پڙهڻ لاءِ ملن ٿا، جن جي شاعريءَ مان حظ حاصل ٿئي ٿو. پر هتي مسئلو ان گهڻائي جو آهي، جيڪا نئي ڪتاب پڙهي ۽ نه ئي شاعريءَ جي فن ۽ فڪر کي سمجهي ٿي. بس ڪٿي ڪا چڱير ٿي شيءِ پڙهي ناهي ان جو التوتو ٿيو ناهي. پوءِ فیس بُڪ تي رکي چوندا ته سينيئر جو نيئر کي پڙهن نٿا، بابا! دانهون ڪري ته ڪنهنجو ڌيان ڪو نه ڇڪرائبو. جيڪڏهن شاعريءَ ۾ دم هوندو ته ماڻهو پاڻهي موت ڏيندا. اسان ۽ اوهان جو ڪم آهي پڙهڻ، پڙهڻ ۽ لکڻ باقي نبيرا پاڻهي پيا نسل ڪندا. سو محنت ته پاڻ کان پڇي ڪا نه ٿي باقي ڪانگهارا ڏک ڪرڻ مان ڪهڙو فائدو. خير ڪو زمانو هوجو ادبي سنگت جي گڏجاڻين ۾ شاعريءَ پڙهبي هئي. اُتي ويٺل اُستاد شاعر ۽ نقاد کلي ۽ چٽي تنقيد ڪري ان شاعريءَ جي اسم کي يا خود انهي شاعر کي گهڙي رچي راس

ڪري ڇڏيندا هئا. اُهي ئي شاعر جن رت ولوڙي پٽ ڪيو سي تاريخ ۾ پنهنجا اڻ مٽ اهڃاڻ ڇڏي ويا ۽ اُهي هر دؤر جا شاعر هئا، آهن ۽ آئيندو به انهن کي عزت ۽ اهميت ڏيندو رهندو. ڪوماڻهو ڪمال جي درجي تي تڏهن ئي پڄي ٿو جڏهن هُو رياضت ڪري ريتو ٿئي ٿو. پوءِ ڪو به زمانو انهيءَ آرٽسٽ کي ڀني ڏيئي يا اڪيون پوري اڱنور ڪري نٿو سگهي. پري ڪونه ٿا وڃون رڳو ٿر ۾ ئي ٿا نظر گهمايون. سائينداد ساندو ويٺو آهي، جنهن کي ٿر جو جُون ايليا چئي سگهجي ٿو. چو ته هُن جي حسين شاعريءَ ۾ جيڪا سادگيءَ جي سُونهن ۽ درد جي دلڪشي آهي، اها ئي کيس ٻين کان منفرد ۽ ممتاز بڻائي ٿي. اهو ان ڪري جو هيءُ تنقيد جي بنيءَ مان پڄي نڪتل شاعر آهي.

اڄوڪي دؤر جي فيس بُڪي شاعرن تي جائز ٿيڪا ٽپي ڪري ڏسو ڄڻ ڪنهن ڪڪر جي ماناري ۾ ڪڙو لڳو. ادبي ۽ اصلاحي تنقيد کي ذاتي حملو سمجهي اوهان جا آندا ۽ اوجھريون ڪڍي ڪُتن کي ڪارائي ڇڏيندا. هيءُ سموري صورتحال سنڌي سماج جي سهل پسنديءَ ۽ شارٽ ڪٽ وارن مجموعي روين جي عڪاسي ڪري ٿي. اڳي ائين هو ته اسان ڪنهن رسالي جي ايڊيٽر کي ڪا شيءِ رواني ڪري پوءِ ويهي انتظار ڪندا هئاسون. پوءِ جيڪڏهن اها لکڻي ڇپجي ويئي ته پلا پاڳ پائيندا هئاسين. پر جي ايڊيٽر جي اختلافي نوٽ سان گڏ واپس آئي ته مچر ڄڻ بدران ٻيهر اُنهي کي سنواري سڌاري پوءِ موڪليندا هئاسين. اصل ۾ شاعري عُمر ۾ جي رياضت جو ئي نالو آهي. شاعريءَ ڪا واندن جي وندر ڪونهي. هيءُ هڪڙو سنجيده ۽ پاڻ اڀرڻ وارو علمي عمل آهي. جنهن تاريخ جي تبديلين ۾ اهم ڪردار ادا ڪيو آهي. دنيا جي سنجيده سماجن ۾ شاعريءَ کي ٻين علمن جيتري ئي اهميت مليل آهي. بلڪ ڪٿي، ڪٿي ته شاعريءَ کي اعليٰ رُتبو مليل آهي ۽ اها دنيا جي ڪيترن ئي علمي ادبي تحريڪن جي اڳواڻي وارو رول به ادا ڪندي رهي آهي. پر اسان هن اهم تخليقي ڪم کي تاش جي پتن جئين رڳو ذهني عياشيءَ خاطر ئي ڪيون ٿا. اهو هن دؤر جو شاعريءَ سان وڏو الميو آهي. پر پوءِ به نااميدي ناهي، چو ته جنهن مٽيءَ جي خمير مان ساگر خاصخيلي جنم وٺي سگهي ٿو اها مٽي ڪڏهن به سُندي ٿي نٿي سگهي. اصل ۾ مونکي ڳالهائڻو ساگر خاصخيلي جي ئي شاعريءَ تي هو. پر جڏهن به شاعريءَ جو ذڪر ٿو ڇڙي ته پوءِ هن دؤر جي فيس بُڪي شاعريءَ جنهن تنجڻ ٽپائي ڏنا آهن. اُن خلاف اُٻڙاس ڪڍڻ بنا ماڻهو رهي نٿو سگهي. فيس بُڪ ڪا پليڊ جڳهه ناهي. بلڪ هيءَ هڪ اهڙو سگهاڙو پليٽ فارم آهي جتان ماڻهو گهڻو ڪجهه حاصل به ڪري سگهي ٿو ته گهڻو ڪجهه وڃائي وٺي به ٿي سگهي ٿو. فيس بُڪ جي ئي معرفت اسان پنهنجي پسنديدو شاعر سان سَنَمُڪ ٿيون ٿا. پر اسان وٽ اُن جو استعمال بنهه بُرو ٿي رهيو آهي. هڪ ٻي جا پتڪا لاهڻ، پنهنجي اوگهڙ ڏيهه کي ڏيکارڻ جهڙا عمل اسان فيس بُڪ تي ئي ڪري رهيا آهيون. ابراهيم جويو چوي ٿو ته "پنهنجا ميرا ڪپڙا روڊ تي ڏوٽڻ بدران گهر ۾ ئي ڏوٽجن ته بهتر آهي". سو اسان پنهنجا پاروڻا ۽ پگهريل مَهاندا به وڃي فيس بُڪ تي ڏوٽينداسين ته جڳ ته ڪلندو نه! پر خير هر ڪنهن جي مرضي جيڪو وڻي، جتي وڻي وڃي ڪري، پاڻ کي وڻي ٿي اها ڳالهه ته ساگر خاصخيلي انهن خوش نصيب شاعرن مان آهي، جن شاعريءَ کي واقعي سنجيدگي سان ورتو آهي ۽ شاعريءَ جي علم جو اندر جي اڪين سان اڀياس ڪيو آهي. رياض ڪيو آهي، مسلسل محنت ۽ مشق ڪرڻ کانپوءِ ئي سندس شاعريءَ ۾ فني توڻي فڪري پختگي آئي آهي. هيءُ لَين مان لٽ جهوري شاعر ناهي ٿيو. بلڪ محنت ۽ مُحبت جي آميزش ئي هن جي ڪلا کي جلا بخشي آهي. سندس شاعراڻي قد ڪاٺ بابت آئون ڪا به ڦٽوا نه ڏيندس. هن جي شاعريءَ خود پنهنجو پد پاڻ

ڏيکاريندي. سندس شاعريءَ جو ڪنٺواس سانگها ڍنڍ جي ڍيگهه ۽ ويڪر وانگي وسيع آهي. سندس شاعريءَ جي ڦڳڻ ڦولار ۾ روهيڙن جا رنگ به آهن، ته چارين جي تارين ۾ ٽنڊريل رتڙا ۽ سيڙهڪا پيرون به آهن. ڪارونجهر جي ڪور تي نچندڙ نيلا، ناسي موريا به آهن، ته ننگر ۾ سوڍن جي ترارن جا تجلا ۽ روپلي جي سرفروشيءَ جا فسانا به آهن. سانگها ڍنڍ جي سرير ۽ پارِي ننگر جي پڊن جو جڏهن پاڻ ۾ سنجوگ ٿئي ٿو تڏهن ساگر خاصخيليءَ جهڙو سُريلو شاعر سنڌي شاعريءَ جي سرزمين تي ڦلاريل ڦوڳ جئين ڦٽي پئي ٿو. ننگر جي ناسي ڏونگر جا نظارا، مورن جي ڪيڙوئن جا منظر، هتي جا تاريخي حوالا، پٽياڻي ۽ ساردڙي جي ندين جي جوانيءَ جهڙي رواني ۽ هتان جون هڙئي حسناڪيون ساگر جي شاعريءَ جو سرمايو ۽ زندگي آهن. اسان جو هي اربيلو شاعر مون وانگر منن پيشابن جو مريض ضرور آهي، پر ڪلرائيل ذهنن وانگر حرص ۽ حسد جي بيماري کان بچيل آهي. وڏي ڳالهه اها به آهي ته هن قحط الرجال دؤر ۾ به هي دوست پنهنجو ايمان ۽ ضمير ائين سلامت رکيو اچي جيئن هن مٽيءَ جي مارئي پنهنجو سيل ۽ ست سلامت رکيو هو. اها ڪا معمولي ڳالهه ڪونهي، ڇو ته اڄوڪي دؤر ۾ اڪثر ماڻهو پنهنجو قلم ائين ڪيش ڪرائيندا آهن، جيئن اين-جي-اوزوارا ڏڪاريل ترين جي غربت ڪيش ڪرائيندا آهن.

گُجهه سالون اڳ مون ڪنهن ادبي مئگزين ۾ ساگر جون ڪي سندر ڪوٺائون پڙهيون هيون. سٺي شاعر جي اها ئي خوبي آهي ته هن جي لکڻي پاڻهي ڏيان چڪائيندي آهي ۽ ائين ئي ٿيو ساگر جي تخليق کي پڙهڻ کانپوءِ لڳو هيءَ دوست ايترو سوڀر ۽ پختو شاعر ٿر جو ته ٿي نٿو سگهي، ڇاڪاڻ جو ان وقت تائين ٿر ۾ جيڪي به ٿي شاعر هئا، انهن کي مون پڙهيو به هو ۽ سُڃاتو به ٿي. پر ساگر سان نه ڪڏهن مڪا ميلو ٿيو هو نه ئي مون کيس ڪٿي پڙهيو هو. ان ڪري آئون سمجهندو هئس ته هيءَ شاعر دوست شايد سنڌجي ڪنهن ٻي خطي جو رهاڪو آهي. پر هڪ ڏينهن اوچتو مٺيءَ ريڊيو تان سندس انٽرويو ٻڌم ته منهنجي حيرت جي حد نه رهي ته مارا هيءَ ته منهنجي ئي مٽيءَ جو محبوب شاعر آهي ۽ پوءِ هڪ دفعي مٺيءَ ۾ کيس روبرو ڏٺم. هڏن، مٺ هائي، شوگر سندس جسم تان ماس ائين روڙي ڇڏيو هو، جيئن ٿر واري سياري ۾ ڪنڊين مان پڻ روڙي رڳو ڪاٺيون ڇڏيندا آهن. منهنجو خيال هو ته اڄڪلهه جي شاعرن وانگر هن جي ڪنڌ ۾ به مڱيءَ جي ڪلي کٽل هوندي ۽ هو ڪنهن ڪاٺن جي وڳي ۾ ڪاري عينڪ اکين تي پائي ڪو ڪتاب هٿ ۾ کڻي هلندڙ هوندو. پر اسان جو هي صفا سادو ۽ سباجهو شاعر دوست انهي تصوراتي اميج جي بلڪل ابتڙ نڪتو. نه منجهس اجائي شاعراڻي آڪڙ نه ئي ڪپڙي لٽي ۾ ڪا نمائش جي جهلڪ، ويڙاواهه جي پُراڻن پڊن وانگر اداس ۽ معصوم چهرو، مگر نهائي ۽ نوڙت جو مجسمو لڳو. ٿر ۽ ننگر جي مٽيءَ جهڙو مزاج، ٿور ڳالهائو، وضعدار شخصيت ۾ ايترو پُر وقار ۽ پُر اعتماد لڳو جو پهرين نظر ۾ ئي مٿس بيحد پيار اچي ويو. اهي ڏينهن اڄوڻا ڏينهن، ان گهڙيءَ پل جي مختصر ملاقات کانپوءِ اسان هڪٻئي سان وري اڄ سنمڪ ٿيا آهيون. رهي ڳالهه سندس شاعريءَ جي ته، منهنجي نظرن مان ساگر جي هيستائين جيڪا به شاعريءَ گذري آهي، ان آڌار آئون ايئن ته ڪو نه چوندس ته هيءُ ڪو ٿر جو امداد حسيني آهي. پير ائين ضرور چوندس ته ساگر ٿر جو اهو شاعر آهي جنهن ذاتي واسطن کي ڏاڪڻ طور استعمال ڪري يا ٽوننيون هڻي پنهنجو شاعر اٿو قد ڪاٺ ناهي وڌايو پر مسلسل محنت سان ئي مڃتا ماڻي آهي. ڇا اها ڳالهه ڪنهن اعتراف کان گهٽ آهي ته اسان جي هن سباجهي شاعر بنا ڪنهن دعويٰ ۽ ڏهل وڃائڻ جي ٿوري وقت ۾ تمام گهڻي محبت ۽ عزت ماڻي آهي، جنهن لاءِ مون پورا سڌڙيا شاعر صديون سڪندا

آهن. منهنجي انهيءَ ڳالهه جي تصديق، مارئيءَ جي هن ماڳ تي ساڻس ملهائڻ جندڙ اڄوڪي هيءَ شام آهي. جديد سنڌي شاعريءَ خاص ڪري ٿر ۾ خليل ڪنڀار، چمن آر ٿري، امر رائسنگهه راجپوت ۽ پاڙو مل سميت جيڪي به چند نظم جا شاعر سگهاري سڃاڻپ رکن ٿا، انهن ۾ ساگر جو پنهنجو لهجو ۽ انداز آهي. اهو ئي سبب آهي جو هيءُ سانورو شاعر ٿوري وقت ۾ چڱي خاصي مڃتا ماڻي چڪو آهي. منهنجي گواهي جيڪڏهن قابل قبول هجي ته آئون دعويٰ سان چوان ٿو ته ساگر جيڪڏهن ڪنهن خوش فهمي ۾ مبتلا ٿيڻ بدران ائين ئي سونهن، سادگي ۽ سچائيءَ جي چيچ جهلي قلم جي قار سان ڪاغذ جي پٺيءَ ۾ شاعريءَ جا چرمڪي وڻ پوکيندو رهيو ته هڪ ڏينهن سڌونت ۽ سارنگا جو هيءُ پاڙيسري شاعر ائين ئي امر ٿي ويندو جئين مائي پاڳيءَ جي معرفت چرمڪي لوڪ گيت لائون ٿي ويو آهي.

ڪي ڪي علائقا ماڻهن کي سڃاڻپ ڏيندا آهن ته ڪي وري خود ماڻهو علائقن جي سڃاڻپ بڻجي ويندا آهن. هن کان اڳي ويراواهه يا پارِي ننگر سانگها ڍنڍ ۽ سڌونت سارنگا جي نالي ۽ حوالي سان جاتا سڃاتا ويا ٿي. پر هاڻ هن علائقي جي سڃاڻپ جو هڪڙو حسين حوالو ساگر خاصخيلي به آهي. اهو ئي ڪارڻ آهي جو ننگر گهمڻ وارن مان اڪثر ادبي، سياسي ۽ سماجي لڏي جا ماڻهو هن جي اڱڻ تان پيروهر گز ناهن پيچندا. ساگر هڪ بهترين شاعر هئڻ سان گڏ هڪڙو مخلص مهمان نواز ۽ تڏي جو خان انسان آهي. آئون اها به دعويٰ ڪريان ٿو ته ساگر جي شاعريءَ ۾ نه رڳو دم آهي پر اها سنڌي شاعريءَ جي گڏيءَ پٽ تي پنهنجو جوڳو پلاٽ والارڻ جي سگهه به رکي ٿي. مون کي اُميد آهي ته اسان جو هيءُ سانورو شاعر دوست نه رڳو قلم جي حرمت کي برقرار رکندو، پر پنهنجيءَ شاعريءَ وسيلي هن ڌرتيءَ جي حقن جي وڪالت به ڪندو رهندو.



جي جيون تون ۾ سنڌ نه آ.....

امراڻي گيد کان اتر طرف سنڌ پندڙ تي، سنڌ جي هڪڙي صوفي فقير شاعر جو تڪيو آهي. پدمات جي انهي پد تي هڪڙو ڳوٺ آهي. جنهن کي سموري سنڌ "روحل واءِ" جي نالي سان ڄاڻي، سڃاڻي ٿي. سنڌ جي انهي ڪلاسيڪل شاعر روحل فقير جي نالي سان ٻڌل ڳوٺ ۾ هڪڙو گهر آهي، چاچي سومار جو ۽ سومار ساند جي انهي گهر ۾ چاليهه، پنجيتاليهه سال اڳ هڪڙي نمائي نينگر اکيون کوليون هيون، چاچي سومار چنيءَ جي رات پنهنجي پٽ جو نالو رکيو "عبدالحميد" ۽ ٻهراڙي جو اهو ٻالڪ جيڪو ايترو ته سادو، سڀاڄهو ۽ حليم هو جو ڪنهن کي به اهو گمان ڪونه هو ته هن حليم جي اندر ۾ ڪو "باغي" به پلجي رهيو آهي جيڪو پنهنجي ذات جا ڌار ڦلاري هن ڏيهه ۾ هڪ ڏينهن حليم باغي بڻجي سموريءَ سنڌ جي دليين جا ديبل بندر فتح ڪندو.

پرائمري جا پنج درجا پنهنجي ڳوٺ مان پاس ڪري هو انگريزي پڙهڻ لاءِ عمرڪوٽ ۾ آيو. جتي اچي هن پنهنجي حياتيءَ جو پهريون شعر پڙهيو روحاني پيشوائن جي راجوائن ۽ پيرائين گادين جي پيڙوڪارن جي هجومن مان هن سانوري شاعر تي آريس جي اک ڪڏهن پئي، اهو الڳ قصو آهي، توڻي جو حليم غريب گهراڻي جو هڪ يتيم فرد آهي، پر سندس مامي جمن دربدر جي اوطاق تي ايندڙ سياسي، سماجي، علمي ۽ ادبي سنڌ ڪيس سوچڻ، سمجھڻ، پڙهڻ ۽ پوءِ لکڻ لاءِ اُتساهيو. هن لکيو ته ڏيهه کي ڏندين آڱريون اچي ويون! هن سن جي سرزمين تان عاشق سنڌ وٽان آشيرواد ورتو ته سندس شاعراڻي وجود کي ائين وسعت ملي، جو هيءَ سموري ڪائنات سندس شاعريءَ ۾ پلٽجي پئي. هن نه رڳو پيار جي ڪوئل جذبن کي جيون بخشيو آهي پر پنهنجيءَ ڌرتي جا درد، عوام جا اهنج ۽ عذاب به پنهنجي شاعريءَ جا موضوع بڻايا آهن. هن جي ڪلا جا ڪردار اهي ئي ماڙو ماڻهو اهي ئي سورهيه سرويچ، اهي ئي لوڻيءَ جي لڄ جا رکپال، اهي ئي ساهه ڏيئي ويساهه ڏياريندڙ سنڌ جا سورما، پنهنجي محبوب مٽيءَ جا ماڳ، مڪان تڙ، ترايون، وڻ وليون، گهر گهاٽ، رند رستا، ڳوٺ شهر، وانديون، لانديون، ڏاڻيون، لاڻيون، نديون ڪنڌيون، درياھ، جبل، پڪي پڪڙ ۽ پنهنجي ديس جا سڀئي دلربا ڪردار سندس شاعريءَ جا بنيادي محرڪ آهن. حليم پنهنجي ديس جي چڙهي چڙهي کي ۽ سنڌ وطن جي هر شيءِ کي پنهنجي سدا ملوڪ شاعريءَ جي ٻانڌڻيءَ ۾ ٻٽ تي ايئن اُٿيو آهي. جئين ٿري عورتون لاڏاڻين پوتي کي ٽوٽر بنديون آهن يا جيئن اجرڪ تي ڪيل پرينديون آهن. حليم باغيءَ ٿر ۽ بئراج جي سنگم تي جنم ورتو آهي، انڪري سندس شاعريءَ ۾ حياتيءَ جا هڙئي حسناڪ رنگ، ڍنگ ۽ جياپي جا نياپا موجود آهن. ٿري ماڻهن جي مزاج ۽ سنڌي سماج جي سڀني ساڙو پن هن جي شاعريءَ کي حسن ۽ جوانيءَ جا هڙئي جلوا ۽ جوهر عطا ڪيا آهن. هن پنهنجي شاعريءَ ۾ بي پناهه ٿري لفظ محاورا ترڪيون ۽ تشبيهون استعمال ڪيون آهن. سندس شاندار شاعريءَ جي ڪهڪشان ڏي رڳو هڪ نيٺ-نهار ڌري ته به منجهس ٿري لهجي، محاورن ۽ استعارن جا انيڪ نوان روشن ستارا جهرمر ڪندي ۽ جرڪندي نظر ايندا. ڪڏهن "گولاڙي جو چار سان پڪڙجڻ" ڪڏهن "هڙلي جا رينگت"، "ڪجل جي ريهه"، "آواڙي جي اوت"، "سائيڪي تي سنجيدي"، "ڪوئيٽ لاسون ڪاريون"، "پورا بادل"، "واهوندي جي رُت"، "زنيون چاريون"، "ڏجهندڙ ڏوٽي"، "گهانگهيٽيءَ ۾ گل نه آچائين"، "موراڙيون ماناريون"، "چور واهه جون چوليون"، "سورن جو سانڪورجڻ"، "چتون پنڪي چنري ۾" ۽ ٻيا اڻ ڳڻيا اچوتا خيال ۽ خواب هن جي

شاعريءَ جا جاندار ۽ شاندار نمونا آهن. سندس شاعريءَ ۾ رڳو انقلابي نظريي جا عقاب نٿا اڏرن پر عشق جا اڇا ڪبوتر به نينهن جا نيرا لفافا کڻي ڪنهن "شفيد ڪپڙن" واريءَ چوڪريءَ ڏي ويندي نظر اچن ٿا. سندس شاعريءَ ۾ ٿر جا ڪيئي ساوا، پيلا، مور نچندي نظر اچن ٿا. ڳيرن جي ڳت ڳت، هرئين جي چال هلندڙ گهڙا پريندڙ تاريلين جا مرگهه، اڃارا نيٺ، ڪجلاس جي پاڻيءَ ۾ سُر مٽي ۽ سانورا رنگ هاريندڙ ڪاسبي جي ڪامڻين جا ڪاڇي ڪتورا نيٺ، پوڏيسر تي باڪ ڦٽيءَ جو ايندڙ پائيارين جا پهر، ڪارونجهر جي ڪور، ڪينجهر جا ڪنارا، مڪليءَ جي ماڻ، شاهه عنايت شهيد، دودي سومري، روپلي ڪولهيءَ ۽ مخدوم بلاول جا گهاٽي ۾ پيڙهيل هڏ، توڻي سن جي سائين جا سڌ سڻڻ ۾ اچن ٿا، مرڪان شيخڻ کان وٺي، ٻاگهل تائين، بختاور کان وٺي، "ڏيءَ نماڻيءَ ڌرتي جي" تائين سنڌ جي هر صدا، سنڌ جو هر سڌ، سنڌ جو هر سڌڪو ۽ وطن جو هر واکو سندس شاعريءَ ۾ سراپا احتجاج بڻجي سڄي دنيا اڳيان ڏانهيندو رهيو آهي. حليم جو هر نظم ۾ سنڌ سان ٿيل بغداد تي لکيل ڪوئي مرثيو آهي. جنهن ۾ رڳو روج راڙو ڪونهي پر سندس هر نظم ۾ سجاڳي جو سڌ آهي، ڪو فڪر آهي ڪو فن آهي، جيڪو "پير پَساري" ويهڻ کان روڪي ٿو، جيڪو اُٿي راتوري لڻ لاءِ اُتساهي ٿو، جيڪو منهن ويڙهي مٿن جيئن سمهڻ نٿو ڏي، جيڪو هلڻ ۽ هڪلڻ جو ڄڻ ته هوڪو آهي. ان واکي جي وراڻيءَ لاءِ جڏهن به هن ديس ڪنڌ مٿي کڻي ڏنو آهي، تڏهن سندس ڳات اُچو ٿي ويو آهي، ڇو جو حليم جي هر نظم ۾ اها شڪتي ۽ اها سگهه آهي جو "سراڻها ڪي چلو" جو جذبو جاڳي ٿو پوي، انساني عظمتن جا علم اُچا ٿي ٿا وڃن ۽ جتان سندس شاعريءَ جي سُهائين جا سرگس مٿين ٿا اُتي چُنڊن جو مچر ڄڻ به معنيٰ خيز هوندو آهي ۽ حليم جي شاعريءَ سَوءِ يارمان نڪري ڪو ڌار ڌي هلڻ جو حوصلو بخشي ٿي، ۽ "اين دستور کو صُح بي نور کو ميں نهیں مانتا" جهڙي جرئت پيدا ڪري ٿي

رڳو سندس ڪجهه نظمن جا عنوان پڙهو حيرت ٿيندي، ته هيڏو غضب جو شاعر سنڌي نقادن، سنڌ جي اڪابرن کي رڳو سندن نظرين واريءَ ناسي عينڪ جي ڪري نظر نٿو اچي جو مٿس ٻه ٽي ستون لکي سندس شاعريءَ جو چيڏ ڪن ۽ ساڻس ڪو انصاف ڪن. "توڙي وارن جي دم سان وارا نيارا ٿي ويا" او شوخ هوا! مخدوم بلاول کي چئجان تلتيءَ جا ڏٽي ڪا واهر ڪر، يا "هائِ هنيلا هوڏي پريتم! منڍ ملهاري تون ريسارو"، "انسان اُٿيو"، "وقت بدلجي پيو"، "انقلاب زنده باد" ۽ "پريمڪا ڏي پتر" جهڙا نظم چڙو سندس شاعري ڪونه آهن، پر انهن نظمن ۾ سنڌ جي ثقافت، تاريخ، سياست ۽ تهذيب جون ريهون آهن، ڪيهون آهن، سنڌ سان ٿيل ويدن جون وارداتون آهن، موري ۽ لاکاٽ ۾ ڪريل بمن جون باهيون به آهن ته گولين سان پڙورڻ ٿيل هن ڌرتيءَ جي ڏٽين جون دليون به آهن. لانگ ٻوٽن جي ٽڏن سان ٽڏيل سنڌ جو تقدس به آهي ته بندوقن جي نوڪن سان سنڌ جي ليڙون، ليڙون ٿيل لوثيءَ جي لڇ جو ذڪر به آهي. جتي سنڌ جو هر ڦٽ، سنڌ جو هر زخم هن جي شاعريءَ ۾ چڪي ٿو. اُتي سنڌ جي حُسن، سنڌ جي عظمت ۽ عشق جو ذڪر به سندس شاعريءَ ۾ ڪنهن وڏي-پاڳيءَ وينگس وانگر مُرڪي ٿو. هن سنڌ جا موڙ مُرجهائڻ کان اڳي ڪنهن مَلوڪ مَهاڻدي/ماڻي تي سڃاڻڻ جا سڀنا ڏنا آهن. هن جي شاعري سنڌ جي سيل ۽ ست کي ماءُ وانگر مقدس سمجهي اُن جي پرستش ڪرڻ گهري ٿي. اگر بيتيون ٻاري اُن جي پوڄا ڪرڻ گهري ٿي ۽ سنڌ جي عظمتن جي محرابن ۾ سِر نوا سجدو ڪرڻ جو سڌ ڏي ٿي ۽ سنڌ موت ۾ کيس مُحبتن جا پاڪر آڇي ٿي، حليم عُمَرڪوٽ کان هوائن جي شهر حيدرآباد جي ڀرسان سنڌو درياھ جي هُن پار شورن واي شهر ۾ پهتو ته سندس شاعريءَ کي ڄڻ ڪي ڀر لڳي ويا ۽

حليم جيڪو مزاج ۾ ته واقعي "حليم" آهي پر سماج جي بي واجبيءَ کان بغاوت واري سندس شاعريءَ جڏهن سنڌ جي مادر علمي سنڌ يونيورسٽي جي اسٽيڄن تي گونجڻ لڳي تڏهن ايئن ٿي لڳو ڄڻ سموري سنڌ جا ڏک، درد ۽ سنڌ جي چوٽڪاري جا هڙتي گس ۽ گهيڙ هن جي شاعريءَ جي سرواڻيءَ ۾ سنڌ جي ساٿ جو سفر سجايو ڪرڻ لاءِ وڃي رهيا آهن. سنڌ جي جهر جهنگ ۾ سندس شاعري پهرين سرمد سنڌيءَ جي معرفت پهتي، اُن کانپوءِ شفيع فقير سندس پيغام سنڌ جي ماڻهن تائين پهچايو. ڪو وقت هو جو سنڌ جي ڪا به تحريڪ ڪا به هلچل، ڪا به جدوجهد، حليم باغيءَ جي شاعريءَ کانسواءِ اڻپوري ۽ اڌوري ليکي ويندي هئي. هن جا انقلابي نظم آزاديءَ جي تحريڪن جا علم ٿي نه پر "اهيان" به هئا ۽ سندس نظم هر تحريڪ جي هٿن ۾ ڳاڙها جهنڊا بڻجي جهوليندا رهيا، هن جي شاعريءَ هر هنڌ، هر موڙ، هر رستي، هر راه ۽ هر پنڌ ۾ سنڌ جي درد جي آڱر جهلي اڳواڻي ڪئي آهي. ڄامشورو حليم باغيءَ جو ٻيو جنم گهر آهي، جتان ئي هن جي ڪلا جا ڪرمچي رنگ سنڌ جي سُرمئي ۽ سانوري ساٿ ۾ همسفر ٿيا ۽ اهڙي سمي ۾ جڏهن هيءُ ديس ڏک جو استعارو بڻجي پيو ۽ اڏيت جي علامت بڻجي پيو هو تڏهن حليم باغيءَ جي شاعريءَ ئي هئي جنهن وطن جي زخمي وجود تي ملم پٽيون ٿي پڌيون، هونئن ته حليم شڪل شباهه جو ڪو ملوڪ ڪونهي (هتي مونکي ڪنهن جي اُها چوڻي ياد ٿي اچي ته سچو آرٽسٽ هوندو ئي اهو آهي جنهن کي ڏسڻ سان ڪل اچي پر پڙهڻ يا ٻُڌڻ سان رُوتڻ کي روڪي نه سگهجي) پر سندس اندر ۾ وينل سانورو شاعر ايترو ته سُندر سُهڻو ۽ خوبصورت آهي جنهن جي هڪڙي جهلڪ پسڻ لاءِ سنڌ ورسڻيءَ جا هزارين شاگرد ۽ شاگردياتيون حيران ۽ پريشان هوندا هئا، حليم باغي جنهن جو هر نظم ۽ هر غزل ڪنهن خفيه جنگي پيغام وانگر رات جي پيٽ ۾ پوريءَ سنڌ تائين پهچڻ جي سگه رکندڙ آهي. حليم باغي شاعريءَ ڪونه ڪئي آهي، ڄڻ ديس جي رڳن ۾ رت بڻجي حرڪت ۽ حرارت پيدا ڪئي آهي، مورچي ڪلنگيءَ، سهي جي اکين، هرڻيءَ جي هٿن ۽ تتر جي تيز اُڏار جهڙي سندس شاعري دولهه دريا خان جي دل جهڙو اهو ديار آهي جتي هن ڏکي ديس جا سمورا درد اچي اک پيڙي ڪندا آهن. ٿر جي لوڪ ڪٿائن ۽ سمورين ارڏاين جا انگ هن جي شاعريءَ کي حُسن ۽ جَلُون جي جرڪ سان ائين جرڪائن ٿا، جئين ڪائي وڏ-پاڳي ويگنس ٿري ويس پائڻ کانپوءِ وڃ وراڪا ڏيندي آهي، حليم روايتي طور شاعريءَ جي سڀني صنفن تي طبع آزمائي ڪئي آهي، پر خاص طور جديد نظم ۾ هن گهڻن کان گوڙ ڪئي آهي. سندس نظم جو نه رڳو انداز الڳ ٿلڳ آهي پر منجهس فني توڙي فڪري اڏام به بنهه اوچي آهي.

توڻي جو هن درويش صفت انسان کان پنهنجي ڪوڙ ساري شاعري گم ٿي ويئي آهي، پر سندس رسالن ۾ ڇپيل شاعريءَ کي گڏ ڪري پدمات پبليڪيشن عمرڪوٽ وارن سندس ٽي شاعريءَ جو هڪ مجموعو "اڙي شهر جانان" ڇپرايو آهي. حليم سنڌ يونيورسٽيءَ مان بي فارميسي پاس ڪئي آهي. پر پاڻ هن وقت عمرڪوٽ جي هڪ هاءِ اسڪول ۾ HST آهي. هڪ ڀاءُ ۽ ٻن پيئرن جو ڀاءُ حليم باغي جنهن کي هڪ نياڻي توحيد ۽ هڪ پُٽ احد آهي، سو ڪافي عرصي کان بيماريءَ جي ور چڙهيل آهي، ذهني طور تائينڪونه هُئڻ ڪري هن وقت ڪائونس ذات راڻي وانگر رُئل آهي سنڌ جو هي صوفي منش ۽ محبوب شاعر هن ڌرتيءَ جو هڪ اهڙو املهه سرمايو آهي جنهن تي هيءُ سنڌ صدين تائين ناز ڪري سگهي ٿي. اُها سنڌ جنهن جي هر چيز حليم کي پنهنجي محبوب جي ادائن وانگر وڻندي آهي، پر جي

انهيءَ سنڌ ۾ جيون ڪونهي يا حياتيءَ جي هرڻيءَ پٺيان موت ڪنهن شڪاري ڪٽي وانگر ڏکي ٿو ته حليم انهيءَ سنڌ کان به ڏوريءَ جو اعلان ڪري ٿو.

جي جيون تو ۾ سنڌ نه آ، پوءِ منهنجي تو کان ڏوري آ،
هيءُ جيون جيون آهي ڇا؟ جت جيل زهر ۽ سُوري آ.

ڇاڪاڻ جو هو زندگيءَ جو شاعر آهي ۽ جيڪڏهن سنڌ ۾ جيون کي ڪا معنيٰ ڪانهي ڪو جتاءُ ڪونهي ته پوءِ اها ڌرتي ۽ اهو ديس ڪهڙي ڪم جو! پراڻ نديءَ جي ٻيٽ کان به وسيع ۽ ويڪري هن جي شاعراني سفر تي جيڪڏهن لکجي يا ڳالهائجي ته ڪئي ڪتاب تحرير ٿي سگهن ٿا ۽ ڳالهيون جا ڪيئي ڳوٺ اڏجي سگهجن ٿا. پر مون جهڙو معمولي ماڻهو بس ايترو ئي چئي سگهي ٿو ته سنڌ جي هن سانوري سباجهي ۽ سادڙي شاعر جيڪڏهن لکڻ واري ليکي کي ليکون ڏنو ته سڀاڻي جي سنڌ جو هي شهنشاهه شاعر ٿي سگهي ٿو پر شرط اهو آهي ته هو سنڌ کي پنهنجي شاندار شاعريءَ مان جلاوطن نه ڪري.

(13 مارچ حليم باغيءَ جي جنم ڏينهن جي حوالي سان)



جاڳن ٿا مڦتل ۽ زيب!!

خيرپور رياست جي آجهور ۾ ڪجين ۾ ڪڪوريل ڏنگن جا ڏهاڙا هيا، انهي سمنئي، سنڌ جي تاريخي شهر خيرپور جي هڪڙي پاڙي ۾ ستين سيپٽمبر 1957 جي هڪڙي سُرمني شام ويلا چاچي عبدالستار جي اڱڻ تي هڪڙي سانوري نينگر اڪيون اُپتيون هيون، جنهن جي چنيءَ جي رات مائين نالو محمد خان رکيو هو. پر ڪين اها ڪل ٿي ڪا نه هئي ته اڄوڪو هي "محمد خان شيخ" سڀاڻي سنڌ جو ناميارو اديب "زيب سنڌي" ٿي اُڀرندو!!

زيب جنم ته خيرپور ۾ ئي ورتو هو. پر سندس ڪچڙي خواب جهڙي ٻالڪڻ جا ڏينهن پنهنجي اباڻي شهر لاڙڪاڻي جي گلبن ۾ ئي پاڻ جيڏن سان رانديون رمندي گذريا هئا ۽ ساڳي شهر جي پرائمري اسڪول ۾ ڪاٺ جي بئنچن تي ويهي مٿ لڳل ڦرهيءَ تي اُڪريل الف - ب جا اکر ۽ اُچار به سکيا هُئائين، ۽ اهڙيءَ ريت هو علم جي اُچ اجهائيندو M.A سنڌي ادب تائين اچي پهتو. پڙهڻ جي پياس سندس سرير ۾ علم لاءِ اهڙي ته اُڪند ۽ اُنس پيدا ڪيو. جو هو مُرڳو ڪتابن جو ڪيڙو ٿي پيو ۽ مسلسل مطالعي ۽ مشاهدي منجهس تخليق پڻي جا گُٺائتا گر پيدا ڪري وڌا، جن جي ڪري ئي "محمد خان" مان "زيب سنڌي" جو جنم ستر واري ڏهاڪي ڌاري نڪري نروار ٿيو ۽ اُن جي پُڄاڻان اڄ تائين هواب جي آسمان تي ڪنهن سانجهيءَ جي روشن ستاري جئين جَر ڪندو رهي ٿو.

هُن ۾ نشر توڻي نظم پنهي سان نڀائڻ جي سگهه ته شروع کان ئي هئي پر هُن پنهنجي ادبي سفر جو آغاز هڪ ڪهاڻيءَ لکڻ سان ڪيو. جيڪا رهبر ڊائجسٽ ۾ 75-1974ع ڌاري ڇپي هئي. اُن منجهس اهڙو ته اُتساهه پيدا ڪيو جو سندس اهو ساهتي سفر اڄ تائين بنا ڪنهن وڻيءَ ۽ ويسانهينءَ جي روان ۽ دوان آهي.

هو جنهن کي ڦوهه جوانيءَ ۾ عشق جي لگار لڳي هئي، تنهن سندس وجود کي ولوڙي، ڳوهي، اُن مان هڪڙي نهايت ئي خوبصورت شاعر کي گهڙي رچي راس ڪيو ۽ هُن جي جهڙالڻ نيٺن جي پلڪن کان پري هڪڙي اڻڄاتل اُپسرا مَن ۾ موجود هوندي به ڏسڻ کان ڏور هئي، جنهن جي اهڙي بي رُخيءَ واري روش تي سندس دل جي ڌڙڪن جي ترجماني سندس ئي هي سَتون ڪن ٿيون.

هُن جي گهر کان منهنجي گهر تائين،

فاصلا ڏاڍا هيا، هم سفر تائين.

عشق جي اوتڙي تي پير رکڻ پُڄاڻان ئي هُن انسان دوستيءَ جو امرت اندر ۾ اوتيو هو ۽ سنڌ دوستيءَ جي سَتي پيتي هئي. اُهي ڏينهن اڄوڻا ڏينهن، هو هاڻ مجازي عاشق ته لاءِ آهي به يا نه؟ پر سچو سنڌ دوست ۽ انسان دوست اديب "عاشق" هُواج به اوس آهي.

هُن ادبي دنيا ۾ اچي هڪڙي بهترين پبلشر جي حيثيت سان "سڳندا" پبليڪشن پاران ٽيهارو ڪن معياري ادبي ڪتاب پڻ ڇپرايا، جيڪي سنڌ جي نامور شاعرن ۽ اديبن جا هئا، جن ۾ امر جليل، شيخ اياز ۽ ذوالفقار راشدي قابل ذڪر آهن. اُن کانسواءِ به هو ڪافي عرصو عبرت مئگزين، سنڌو هزار داستان ۽ ٻين انيڪ رسالن سان وابسته رهي چُڪو آهي.

1988ع ڌاري ريڊيو پاڪستان ۾ بحیثیت پروڊیوسر جُوائن ته کيائين، پر سندس آزاد فطرت واري عادت هٽڻ ڪري ريڊيو جا "سرڪاري شڪنجا" ڪو گهڻو عرصو کيس قيد ڪري ڪونه سگهيا، اهوئي سبب آهي جو هُو هڪ سال جي عرصي اندر ئي ريڊيو جي رعنابن کي الوداع چئي وڃي ليڪچرار ٿيو. جتي اڄ سوڌو علم ۽ ادب جي وڏي جهڙي ونڊ، پنهنجي علم جي اڃايل ڪوڙ سارن ڪتابن ۾ ونڊي ۽ ورچي رهيو آهي. پر ريڊيو جو مائڪ جيڪو سڄي سنڌ ۾ سندس سڃاڻپ جو ڪارڻ بڻيو هو ۽ سندس پراثر آواز ۽ انداز جا انيڪ عاشق پيدا ڪيا هئائين، انهي تان ماروئڙن سان مخاطب ٿيڻ واسطي هُو ٻيهر ريڊيو جي مائڪ تي موٽي آيو. ۽ اهڙي ريت هُو گذريل ستن سالن کان حيدرآباد ريڊيو جي پروگرامن سڳندڻ ۽ صبح مهراڻ جي ڪمپيئرنگ ڪري رهيو آهي. ڪمپيئرنگ ته هُو اسٽيج ۽ ٽي وي تي به ڪري ٿو پر ريڊيائي لهرن جي لامن تي لڏندڙ آواز رستي سندر سماعتن سان اهڙا ته اتوت روحاني رشتا ڳنڍيل اٿس جو انهن واسطن جي ولين کي ڪوبه وقتي "واچوڙو" چڻڻ يا اهي ريشمي ٽاڪين جهڙا رابطا منقطع ڪرڻ کان قطعي قاصر آهن.

هُو ڪو روايتي ڪمپيئر ڪونهي، پر هُو هڪ باشعور فرد هئڻ ناتي هڪڙو آدرشي ڪمپيئر پڻ آهي. جنهن پنهنجن پروگرامن جي توسط سان ڪيئي نيون روايتون پڻ قائم ڪيون آهن. هُو هڪڙو باضمير ليکڪ ۽ بيباڪ ڪمپيئر آهي، هُن ڪنهن به هڪڙي ڪلاڪ جي پروگرام ڪرڻ ڪا ڪنهن پروڊيوسر جي خوشامند ناهي ڪئي. ۽ نه ئي وري ريڊيو تي پير پختا ڪرڻ ڪا هُن ڪنهن ڪاموري جي "گرنش" ڪئي آهي. هُو انهيءَ خوددار طبيعت سبب ئي ڪيترن ريسائرن کي الاهي اجر و به لڳندو آهي، ۽ هُن پاران سڀني کي "سيڪجهه" سڏو سنئون چئي ڏيڻ واري سچ سچ سٽڻ جي سگهه نه هئڻ ڪري ڪي ڄامڙا کيس "مٿي ڦريو" به سمجهندا آهن.

پر هُو ڌرتيءَ ۽ عوام سان ڪميٽيڊ هڪڙو نظرياتي ماڻهو آهي، سو ڪنهن به ايري خيري کي ڪنگهندو ئي ناهي. هُو پنهنجي نظريي سان عملي طرح سُورنهن آنا سچو پچو شخص آهي، جيڪو جو ڪجهه به لکي ٿو انهي تي عمل ڪري ڏيکارڻ جي منجهس سئو فيصد صلاحيت موجود آهي.

اهوئي سبب آهي جو سنڌي ادبي بورڊ بچايو تحريڪ هُجي يا ريڊيو تان سنڌي پروگرامن جي خاتمي خلاف احتجاج هُجي، ڪينجهر رسالي تي بندش خلاف ريلي هُجي يا ڪاپي ڪلچر خلاف جنگ هُجي، پر هُو سدائين سرگرم رهيو آهي. هُو هڪ علم، ادب دوست ۽ بيباڪ انسان هئڻ ڪري پنهنجي لاءِ پاڻ ئي مُشڪلاتون پيدا ڪرڻ کان به نٿو ڪيپائي جنهن جو مثال قاسم آباد ڪاليج وارو واقعو آهي، جتي ڪاپي ڪلچر مافيا سان مُهاڙو اٽڪائڻ جي نتيجي ۾ مٿس انهن علم دشمنن طرفان خوني حملو پڻ ڪيو ويو هو. پر هُو اهڙيون حرڪتون ڪرڻ وارن کي پٽائي جي هن بيت سان مخاطب ٿيندي للڪاري ٿو ته:

پڳو آئون نه چوان، ماريو تو سَهان،
 گاند مَنهن ۾ ڌڪڙا، سيڪيندي سُونهان،
 تـ پُٺ لـجَ مَـران، جـي هـونس پُـٺ ۾.

(شاهه)

هُوريديو حيدرآباد جي مقبول پروگرام سڳندڙ ۾ ڪافي سالن کان هڪ نج ادبي سکيا جو سلسلو "ڏيئا، ڏيئا لات اسان" پڻ ڪري رهيو آهي. جنهن جي توسط سان هن هيل تائين ڪيترائي نئين ٽهي جا نمائنده شاعر ۽ ليکڪ سنڌي ادب جي دنيا ۾ دريافت ڪيا آهن. جن ۾ عبدالحميد آس پير، رجب ڳڳهيو فضا غزل، سنڌيا شاهه، سنڌ، علي پاء، راز شاههائي، شفيع احمدائي، حاجي ساند، محرم لغاري، رجب علي مجبور ۽ ٻيا انيڪ آهي جيڪي هن وقت ادبي دنيا ۾ تمام تيزيءَ سان اُڀري رهيا آهن تن جي تربيت جو سهرو به سندس ئي سر تي سونهي ٿو.

سچ ته سندس اهو ڪارنامو واقعي واکاڻ لائق آهي. جو هن نه رڳو نون ليکڪن کي موقعا ميسر ڪري ڏنا آهن. پر ساڳي وقت سندن همت افزائي ۽ رهنمائي به روح سان ڪئي آهي. جنهن جي ڪري ئي اُڀرندڙ اديبن ۾ اڃان اڳتي وڌڻ ۽ بهتر کان بهتر لکڻ جو حوصلو ۽ اُتساهه پيدا ٿئي ٿو. سندس سڃاڻ ليکڪ ۽ سنجيده ڪمپيئر هُئڻ جو اهو به ثبوت آهي ته هن ڪڏهن به پنهنجي پروگرامن ۾ بازاری شاعريءَ جي ڪيستي ڪلامن کي شامل ناهي ڪيو. پر ڪلاسيڪل ڪلامن ۽ معياري شاعريءَ کي سدائين ترجيح ڏيندو آهي. اها ئي اها انفراديت آهي جيڪا ڪمپيئر جي "قافلي" مان سندس ڌار سڃاڻپ جو ڪارڻ بڻي آهي.

هُو جيڪو هن دؤر جو هڪ ناميارو ڪهاڻيڪار آهي، تنهن جي ڪهاڻين جا ٻه مجموعا ڇپجي چڪا آهن. ۽ هڪڙو ڇپائي جي آخري مرحلن ۾ آهي. اُن کانسواءِ به هُو ٻارنهن ترتيب ڏنل ۽ ترجمو ڪيل ڪتابن جو خالق آهي. جيڪي پڻ ڇپيل اٿس، ۽ سندس سندر شاعريءَ جو هڪڙو مجموعو "رت بدلجي ٿي" پڻ آئو ٿيڻ جي اوسيٽري ۾ آهي. نه رڳو اهو پر هُو ساڳي وقت هڪڙو انتهائي سگهارو ڊراما رائٽر پڻ آهي، جنهن "ويجايل ٻار" کان وٺي هيل تائين ڏهاڪو ڪن سنڌي، اردو ڊراما به لکيا آهن، ته ٽي سيريلون "سمنڊ جون سرحدون"، "گهر پاتي" ۽ سنڌيءَ ۾ "جانشين" اردو ۾ به تحرير ڪيون اٿس. جن جي ڪيس ڏسندڙن وٽان مناسب موٽ به ملندي رهي ٿي ۽ مڃتا طور ڪافي ايوارڊ به کيس ملي چڪا آهن، پر پوءِ به هُو پاڻ کي ڪجهه به نٿو سمجهي، گهڻو ڪجهه هوندي به پاڻ کي "ڪجهه" به نه سمجهڻ ۾ ئي ته عظمت لڪل هوندي آهي. پوءِ به ڪي ماڻهو هن تي اها ٽيڪا ٽپي (شايد جئليسي سبب) ڪن ٿا ته هُو "پاڻ پڙائي" تمام گهڻو ٿو ۽ منجهس "مان پڻو" به ڪجهه ضرورت کان زياده آهي، ۽ ڪن کي وري هن پاران صفا اڳهاڙو سچ آڪڻ اصل ڪونه آڻي.

بهر حال هُو چند خامين جي باوجود ڪوڙ خوبين وارو هڪ ڪاهوڙي انسان آهي، جيڪو عزت ڏيندڙ احترام ڪندڙ ۽ پيار وٺيندڙ هڪڙو اهڙو زنده دل انسان آهي، جنهن جي حساس دل، ڌرتيءَ جي ٿر جهڙي اُجري اندر ۾ نفرت نالي ڪوبه ٿوهر قتل ڪونهي. هُو جيڪو سببتو ۽ سباجهو سرجهڻ آهي، اُنهي جي آدرشي ڪردار گهٽ ۾ گهٽ مون پاران اڄوڃهن جي زندگيءَ تي ته تمام گهرا اثر ڇڏيا آهن. اهو ئي ڪارڻ آهي جو منهنجي ساڻس سالن کان شناسائي اڄ به اڳي کان اڳري آهي ۽ هن جي سپاويڪ شاعرانن گُڻن جي گواهي سندس هيءُ غزل به ڏيڻ گهري ٿو:

رات جو پويون ڀل ۽ زيب،

جاڳن ٿا مڦٽل ۽ زيب،

بئي تنهنجي ڳولها ۾ آهن،

آوارا بـادل ۽ زيـب

درد بنهي جو ساڳيو هو،
هڪڙي هئي ڪوئل ۽ زيـب.

پايل جو آواز اچي ٿو،
چاندوڪي، جهنگل ۽ زيـب.

آڌي تائين جاڳن ٿا ٻئي،
هڪڙي هو هوئل ۽ زيـب.



اُجري صُبحَءَ جي اڳڪٿي!!...

پارو مل امرائي جڏهن مني جي جهريل رستن تي گلهي ۾ تيلهو لتڪائي لڏندو، لمندو پيادل پنڌ رمندو رهندو هو تڏهن به ساڳيو ئي قلندري صفت هڪڙو فقير طبعيت انسان هو ۽ هاڻ جڏهن هو ساڳي شهر جي ڪار پئنٽ ٿيل رستن تي هڪڙي اين. جي. اوز جي هاءِ ليڪس گاڏيءَ ۾ گهمي ٿو ان گاڏيءَ جي سٺ يا سٺو تي اسپيڊ هجي ته هجي پر پارو جي رفتار به ساڳي ته گفتار به ساڳي، يعني پارو اهو ئي فقير ماڻهو فرق ڪو آهي ته فقط اهو ته اڳي هيءَ همراھ هڪڙو هٿين خالي صحافي هو ۽ هن سمنئي هو هڪ سڀيءَ ڪُسيءَ تي ويندو هڪڙو سماجي اڳوڻو فقيرائي فطرت ۽ مصريءَ جي تڙ جهڙو مزاج رکندڙ پارو مل امرائي جڏهن ٿري، گجراتي، راجستاني ۽ مارواڙي لوڪ ادب تي ڪم ڪيو ته سنڌ جي سڄاڻ علمي، ادبي حلقن پني ٺپيري کيس خوش آمديد چئي پر هن فقير تن انسان اتي دنگ ڪونه ڪيو گجھ عرصو الائي ڪهڙي جهان ۾ الوپ ٿي ويو پر جڏهن موٽيو ته "مرڪن مالهاون" پوئي ڪٿي آيو. هڪڙو اهڙو ماڻهو جنهن جي مزاج ۽ مُود ۾ نه وقت جي واڇوڙي ڪو ڦيرو آندو ۽ نه ئي صحافيءَ مان شاعريءَ ڪا تبديلي آندي، گهڻو اڳ ۾ مون جڏهن کيس "گيت سانوڻ من پانوڻ جا" ۾ پڙهيو تڏهن به منجهس ساڳي ماڻهپو موجود هو ۽ اڄ جڏهن هو "مرڪن مالهاون" معرفت هڪڙي حسين ڪويءَ جي حيثيت سان سموريءَ سنڌ سان سَنَمڪُ ٿي چُڪو آهي. تڏهن به ساڳي هٿ جوڙ اها ئي نهڻائي، اها ئي نوڙت ۽ نمرتا، اها ئي مُڪ تي مُرڪ ۽ اهي ئي پيرل پاڪر. عزت، شهرت، دولت ۽ ايڏي وڏي پئماني تي پزيرائي ملڻ کانپوءِ اگر ڪو اسان پارو پڇ ڏاڻو هجي ها ته پير پت تي ئي ڪونه پوي ها بلڪ پڇ ٿيلي هجي ها. پر پارو مل امرائي تي پڳوان جي ڪرپا آهي جو نه سندس من ۾ ڪا مڱي آهي ۽ نه ئي سندس ڪنڌ ۾ ڪا ڪلي لڳي آهي. نه اجائي آڪڙ ۽ نه ئي ڪنهن ڦونڊ ۾ ڦوڪڻو ٿيو آهي، هڪ اهڙي لڳڙي قسم جي NGOs ۾ ڪم ڪندڙ کائن ڪلچر دنيا، جنهن وٽ ڪاٺ لاءِ هڪڙا ۽ ڏيکارڻ لاءِ ٻيا ڏند هجن ۽ جيڪي هر چيز کي پنهنجي پراجيڪٽ واريءَ عينڪ سان ڏسڻ جا عادي هجن، اهڙي "اور دنيا" ۾ هن گُلجڳ ۾ به ڪو اهڙو ڪاپڙي موجود آهي، جيڪو جهڙو اندران آهي، تهڙو ٻاهران بلڪل ڪنهن کليل ڪتاب جهڙو، سو به ان سماج ۾ جتي بچن شال اسم ته اڃا موجود آهن پر ضمير گهڻن جا غائب ٿي چُڪا آهن ۽ گهڻن ته انهن گم ٿيل ضميرن کان لاتعلقيءَ جو اظهار به ڪري ڇڏيو آهي. جتي اُلتِي گنگا وهندي هجي جتي واحد ۽ جمع، مونث ۽ مذڪر ٻئي سنڌي ٻوليءَ مان پنهنجا پلاٽ وڪڻي ڪنهن ٻيءَ ٻوليءَ جي فليٽ ۾ وڃي ٽائنيڪا ٿي ويهن اُتي جيڪڏهن منهنجي ڳالهين مان ربط ڪنهن ضبط سان رضا خوشيءَ سان ٻن ڪپڙن ۾ نڪري هليو ويو آهي ته آئون ڇا ٿو ڪري سگهان؟ ڇو ته اهي ٻئي عاقل ۽ بالغ آهن جن کي لفظن جا لوڙها لتاڙڻ جي خود آئين اجازت ڏي ٿو. ۽ هونئن به هيءَ دؤر تبديلي جو آهي جنهن ۾ هر ڪنهن کي حق آهي پنهنجي جنس توڻي جڳهه تبديل ڪرڻ جو پر ان تبديليءَ جو علي قاضيءَ واريءَ تبديليءَ سان ڪو واسطو ڪونهي. پارو مل امرائي جي اُڌڻي پنڇيءَ جهڙي روح کي ڪنهن NGO جي پيجري ۾ قيد ڪيو ويو آهي، چوندا آهن ته ڦاسڻ کانپوءِ ڦٽڪڻ اڃا آيو آهي، سو پارو به آئون پانيان ٿو ته ڏندين تي ڏيئي ويندو. هونئن به ماڻهوءَ جون ڪوڙ اهڙيون مجبورون هجن ٿيون جيڪي نه چاهيندي به اڻ وٺندڙ ماحول ۽ ناپسنديده چهرن سان

گڏ ڪم ڪرڻ تي مجبور ڪن ٿيون. پر اسان کي اها خاطري آهي ته پارو ڪي جتي به ڇڏيو جنهن به حال ۾ ڇڏيو هو پنهنجي ضمير کي ذرو ٽڪو لڳڻ ڪونه ڏيندو، ڇو ته هيءُ ضمير جي ضرب اُپت واري الجبرا کان ئي اڻ واقف آهي. پر فقيريءَ جا سڀئي سبق ياد اٿس جو ايندڙي چوندو "فقيرن جي حاضري قبول پئي" ۽ ويندي ويل چوندو "ابا! هاڻ فقير هلن ٿا" فقير جي گودڙيءَ ۾ گُل ته الائي ڪنهن لاءِ رکيل آهن پر ملندو ته سڀني مٿان محبتن جا مينهن ڪرڪن جي صورت ۾ ڇڄ ڇڄ پري ڇنڊيندو. گهڻا ڏينهن لڳا ته فون جي گهٽي سان گڏ روح جي رڻ مان رڻ ڪري چوندو "الا! ايڏا ڏينهن امر! فقيرن سان به ليڪا ڪبا آهن ڇا؟" نه ملندو ته ساهه پيو سڏائيندو ته ڪاش! ڪٿي پارو ملي وڃي، ڇو ته هُن سان ملي پنهنجي هُئڻ جو احساس ڄاڳندو آهي. اهو ئي سبب آهي جو آئون سڪون حاصل ڪرڻ لاءِ هُن وٽ هليو ويندو آهيان. هو جيڪڏهن خوش هوندو ته فون تي تهڪن جا تاڙيا هوندا اٿس ۽ اداس هوندو ته مايوس لهجي ۾ ائين مخاطب ٿيندو جو اڳلي جي اندر کي آريءَ سان چيري چار ٽڪر ڪري ڇڏيندو ڇاڪاڻ جو پاڻ هڪڙي هنرمند قبلي جو فرد هُئڻ ڪري سائين جي سڀني مان سڀرائيءَ سان سوراخ ڪرڻ ۽ گرمٽ سان گڙڪ ڪرڻ جا سڀئي گر ڄاڻي ٿو ڪڏهن ڪڏهن فون ڪري چوندو "امر! تون به اڪيلو ڇڏي وين"، سندس ميار ماري وجهندي آهي، ريڊيو مٺيءَ جي ڪيترن ئي ڪرائسز ۾ اسان ٻئي ڄڻا ٻت رهيا آهيون پارو ذاتي انائن جي نڪا ضرب ڄاڻي نڪو ونڊ يا ڪٽ، پر ڪنهن بي جي تڪليف تي تڙبي اُٿندو ڦٽڪي پوندو پلي زمين جا ٻئي ڀُڙ اُٿلي پون پر مورن، محبوبن ۽ پنهنجن ماڻهن جي مجبورين کي نڪين ڪيش ڪرائيندو نڪين ڪمپرومائيز ان ڪري گهڻن جي اک ۾ ڪتر به رهيو آهي.

گُجه ڏينهن اڳ ۾ فون ڪري چيائين، "امر! 24 تايخ تي منهنجي ڪتاب "مُرڪن مالهاون" جي مهورت آهي هر حال ۾ اچڻو اٿئي بلڪه پاڻ ڪٿائي به ڀڄڻو اٿئي" چيم يارا! اسان اڄوڃهه ماڻهو اسان کي ڪهڙي ڪل ته بحر ڪهڙي بلا جو نالو آهي ۽ وزن ڪهڙي وبا آهي، اهڙي ڪنهن دوست کي چئو جيڪو ڳالهائڻ به ڄاڻي ۽ لکڻ به ڄاڻي سنڌ جيڪڏهن شاعريءَ جي ميدان ۾ خود ڪفيل آهي ته نقلي نقادن جي به ڪا ڪوٽ ڪانهي جيڪي قلم سِراڻ تي چاڙهي ٽڪا ڪري رهيا آهن، اُهي فرد مان ڦيرائي فرشتو بڻائي زمين تان ڪٽي ستين آسمان تي ڀڄائي ايندي، واهولو ۽ ونجهڻي ڏيندين ته سنڌ شاعريءَ جا چوڌ لاهي رندو هڻي گن پُچ ڪٽري ٻئي ٻڪري بڻائي ڏيکاريندي، وڏي ڳالهه ته ماڻهوءَ کي ملائڪه بنائڻ انهن جي ڪاپي هٿ جو ڪيل آهي، ڳالهه ۾ گُجه ڪونهي چار ڪوربون خرچ ڪري ٻئي ٻولڙيا پڻدا ڪري سگهجن ٿا، جيڪي ڏينهن کي رات ۽ صبحءَ کي شام ثابت ڪرڻ لاءِ ٺهن چوڻي جو زور لڳائي سگهن ٿا ۽ سڀ کان ناياب نسخوانهن وٽ اهو به آهي جو اُهي مڪڻ لڳائڻ ۽ مڪڻ مان وار ڪڍڻ جا به شاهه ڪار بگر آهن. پر همراهِه الائي ڪهڙيءَ مٽيءَ مان ٺهيل آهي جو مَور نٿو مڃي بلڪه جتي پير پرائي بيٺو آهي اُتان هڪ وڪ به اڳتي نٿو وڌي. آهي نه هن دورنگي دنيا جو درويش دل انسان! جنهن کي پنهنجي واکاڻ نٿي وڻي پنهنجي ساراھ سٺي نه ٿي لڳي پر ڳلا ٻڌڻ لاءِ ڳلا کولي ويٺو آهي، ست سُر يون سَٺڻ لاءِ سينو سَپَر ڪري بيٺي رهيو آهي. خير مرضي سندس جيڪڏهن ڏٺي پاڻ مُند جون سَٺڻ جي سگهه رکي ٿو ته پاڻ جو ڪهڙو ٿو تيل سَڙي. هڪ ڏينهن فون ڪري چيائين "منهنجي ڪتاب جي مهورت آهي، اوهان دوست جيڪڏهن مون جيئري تي به ٿي لفظ ڳالهائي نٿا سگهو جو منهنجي هنئين کي واءِ لڳي ته پوءِ مون مٽي ڀڄائان مٿو ۽ ستر گُٽي ڇا ڪندؤ؟" ٻي ڏينهن فون ڪري چيائين "امر ڪاش!

منهنجي ڪتاب جي مهورت وارو پروگرام منهنجي تعزيتي ميڙاڪي ۾ تبديل ٿي وڃي "هينئن تي جڻ هٿوڙو هڻي ڪڍيائين، دل مان دانھن نڪتي رڙ ڪري چيم گهوڙا يار! اهو ڇا ٿو چوبن پاڙو؟" سندس جملي ۾ جيڪا اذيت هئي، گئل تتر جهڙي ڪرب ۽ ڏک سندس لهجي مان ليا پائڻ لڳو هو. اهل دل ئي ڄاڻن ٿا ڪنهن دردونديءَ دل جو ڏک، فورن فراز جون هي ستون ذهن تي تري آيون "تيرے لڄے کي تھڪن میں تیرا دل شامل ہے، ایسا لگتا ہے، جدائی کی گھڑی آگئی دوست" هن جي اکين مان ڪريل ٻن لوثيائن لڙڪن جي ڪوساٽ مون پنهنجي ڳلن تي محسوس ڪئي، هن سان منهنجو درد جو رشتو آهي، هڪ اهڙو درد جيڪو بقول ڪنهن شاعر جي "درد اتا ہے کہ ہر گم میں ہے محشر، برپا اور سکون ایسا کہ مر جانے کو جی چاہتا ہے"۔ ڪجهه لمحن لاءِ ٻنهي پاسي رات جي سناتي جهڙي سُج ۽ سانت چانيل رهي اوچتو موبائيل جي اسپيڪر مان هن جو آواز اُڀريو. "امر! جن ساحر اکين لاءِ اسان شاعري ڪئي آهي اڪيون منهن ڦيري وڃن ته پوءِ دل رت جا ڳوڙها نه رُوندي ته ٻيو ڇا ڪندي، پر هن لاءِ روئڻ مان به راحت ٿي ملي. روئڻ ۽ رُسڻ به انهن سان سونهي ٿو جن سان جيءَ جڪڙيل هُجن"، عجيب ماڻهو آهي سڄي دنيا کي جيڪو وڻي ساڻس سلوڪ ڪري لوڻي ۾ سرڪو نه پوندس، وقت وارن جا ورتاءُ ۽ وار سندس وار ونگو ڪونه ڪندا پر اهي عظيم نيٺ جن ڪائنس ههڙا حسين نظم لکرايا آهي اڪيون بي رُخي برتئين ته سندس سڄي وجود ۾ واٽيريشن پيدا ٿي پوندي ۽ پوءِ سندس ڪاوڙ ۾ تبديل ٿيل تيور به ڏسڻ وٺا هوندا آهن، نڪو گهر جا نڪر جهوريندو نڪين آفيس جون گونڊيون ڪرائيندو بس رڳو سندس دل جي ڌڙڪن جو حال ناصر ڪاظميءَ جي هن شعر جهڙو ٿي پوندو اٿس "شور، برپا ہے خانہ دل میں، کوئی دیوار سے گری ہے ابھی". انهي ڪيفيت جي اذيت مان جڏهن به جهلي ٻاهر نڪرندو آهي تڏهن سندس هٿن ۾ آئون ڪونهائيت ئي شاندار نظم ڏسي کيس چوندو آهيان، "پاڙو! جيڪڏهن محبوبائين جا ماڻا، انگل ۽ آرا نه هُجن ها، سندن اکين جا آگم ٻڌي جي بادلن جيئن بيوفائي نه ڪن، ته تون ههڙا حسين نظم لکين سگهين ها؟ انهن اکين جون اهي ڪافر اداون ئي اسان جي دلين کي آسودگي آڇين ٿيون، اها ئي اها آسودگي آهي جيڪا اسان جي ذهنن کي زرخيز ڪري ٿي، اسان جي قلمن کي ڪنهن گميت جهڙي جهڙا گُڙ عطا ڪري ٿي ۽ جڏهن جوانيءَ جي جڙي گهوڙي کي اسان عشق جي اڙي هڻون ٿا تڏهن ئي "مُرڪن مالهائون" پوئي سگهبيون آهن ۽ ڪو پارو مل امرائي نالي حُسناڪ ڪوي اسان جي آڏو پوري شاعراڻي وقار سان تلندو ۽ تهلندو اچي بيهندو آهي". هڪڙو اهڙو حُسناڪ شاعر جنهن جي پهرين مٺي مُراد مُرڪن مالهائون جو هر موتي مٽيو هڪ ٻئي کان ڪيئي رتيون ڪسر، هن جي نظمن، غزلن، گيتن، واين ۽ بيتن جي هن ڪننمال ۾ نه رڳو ڪنهن گُونج ڳچيءَ لاءِ گلن جا هار پرويل آهن، پر مورن جي مستيءَ جا ميڙا به آهن ته سارنگ جا ساڻ به، ڪنهن سان راند رمل لاءِ ساريون به آهن ته رکيل يارين جون سوين سنڀارون به آهن. ڪاسبي جي مندر ۾ اکين جي ٿالهيءَ ۾ اُتاريل ڪنهن جي آرتي به آهي ته ڪنهن لاءِ دل جي اندر اُڀ کان اوچيون اڏيل ڪيئي ڪائناتون به آهن، مُرڪن مالهائون ۾ پارو جڏهن پنهنجي رب سان رهاڻ ڪري ٿو ته نه ڪنهن چنڊ ٿيڻ جي تمنا ڪري ٿو نه ئي ڪنهن سج بڻجڻ جي آرزو ٿو ڪري هيءُ فقط انساني تاريخ جي امر حصي ٿيڻ جي ڪلپنا ٿو ڪري پارو پُونءَ جي پوتارن هٿان ڪنهن به ڳاڙهيءَ کي ڪاري قرار ڏيڻ خلاف قلم کان ڪارائي جو ڪم وٺڻ ڄاڻي ٿو. هُو پنهنجي محبوب سان ملڻ وقت روايتي اندازن ٿو اپنائين بلڪ زماني سازي بجاءِ محبت بازيءَ سان ملي ٿو. هُو ڪنهن مٽي خاني مان فقط درد جو دارون پيئڻ ويندو آهي. پارو وقت جي ڪنهن به آمر کي اڪيلائي ۾ ٻڌي مرڻ جو موقعو تلاش ڪرڻ

جيتري مهلت ڏيڻ لاءِ به تيار ڪونهي کيس پنهنجي محبوب کان ڄمي گهرندي به ڪو خوف، ڪو خطرو محسوس نٿي ٿو ۽ هيءُ اُن ڄميءَ کي خواجہ فرید جي ڪافيءَ سان پيئي ٿو ۽ اُن ڄميءَ جي اوڌري رهجي وڃڻ جي انديشي کي ظاهر ڪري ٿو. چو ته کيس خبر آهي ته ڌماڪن جي رُت اڃا لائي ڪيترين ڄمين جا ڪنڌ لڙڻ لاءِ لٿل آهي. پارو هڪ مَحَب وطن شاعر آهي، جيڪو اياز جي شاعريءَ مان جهانسيءَ راڻيءَ جي تلوار اڌاري کڻي ديس دروهين جا سر قلم ڪرڻ گهري ٿو. هيءُ هڪڙي انقلابي وانگر هر دؤر جي هنر جي روح ۾ ڪولھين جيئن ڪوڪو ٺوڪڻ ٿو چاهي. پاڙو پورهيت دوست فڪر جي ڦرهيءَ مان فيض حاصل ڪندڙ هڪ اهڙو ڪوي آهي جيڪو طبقاتي نظام جي سمورن ذريعن کي پنهنجي ذات جي ڏاتن سان لڙڻ چاهي ٿو. ڪارونجهر جي ڪور تي مورن جي مٽڪو هاڙهي ۾ هرڻين جا چال، پارِي ننگر جي پُوجارڻ جو پيار سلامت ڏسڻ جو آرزو مند پارو، روپلي جو نئون روپ چاهي ٿو. هيءُ هر قسم جي ماڻ کي مڪ سان توڙي عظيم آجپي جو اوچو آواز اُپارڻ چاهي ٿو. هيءُ پنهنجي شاعريءَ ذريعي سمورن وطن دوست ڪردارن کي راسوڙن جي روپ ۾ سُرخ سلام پيش ڪرڻ گهري ٿو. هن جي حسين نظمن ۾ دل جون درد ڪٿائون به آهن، ته ڏکي انسانيت جا اُداس سُڌڪا پڻ، پرينءَ پچارون ۽ واويلا وٽڪارون به آهن ته گلن کي گهٽي مارڻ جون گهٽنائون پڻ، مڙوي جا مڙجهال مڪ به آهن ته روهيڙن جون روئيدادون پڻ، وطن جي ويراني، حياتيءَ جي حيراني به آهي ته مجبورين جو ماتم پڻ هي نظم، هي وايون، هي بيت ڪنهن وڃايل ويساهه جي وارتا به آهن ته ڪنهن ايندڙ اُجڙي صُبحءَ جي اڳڪٿي پڻ، هي نظم عالمي امن ۽ سلامتي لاءِ اُڀا ٿيل علم به آهن ته پنگهت تي پيرين اُڀرائي پاڻياريءَ جي زخمي پيرن جا پنڌ پڻ، اُگهاڙي اُپ هيٺ ويٺل ڪنهن اُداس عورت جون آتم ڪٿائون به آهن، ته ڪنهن سڙيل گهر جون صدائون پڻ، ڪنهن حسينا جون ڪافر ادائون به آهن ته تنئيءَ ۾ گهڙو پريندڙ ٿاريليءَ جو ٿڪ پڻ، ڪاڙهي ۾ ڪانيون جهوريندڙ جهور عورتن جي فوتوگرافي به آهن ته مينهن ۾ ڪيل مورن جي رقص جي مصوري پڻ، ڪوه جي سيرڻ ۾ سڄي ڄمار ڪيلي هڪليندڙ ڪنهن گوسيءَ جو غم به آهن ته پن لاهيندڙ پورهيت هٿن جي لفن جي لالائي پڻ، هي نظم نه رڳو ناسي ٿيل نظرين جا نوحا آهن، پر ڪن قلمن جي چُڪايل قيمت جا مرثيا پڻ، هي صحرا جا سڌ به آهن ته ڪنهن جي نيرن نيڙن جا نياپا پڻ، ٻانهيءَ بنا ٻوڪين ٻانهن جي دانهن به آهن ته ڪنهن ٽڪن بنا ڪوڙي گج جي ڪٿا پڻ، پري ويل ور جي اوسيئڙي ۾ ويٺل وٽيءَ جي وينتي به آهن ته ڪراچي ڪمائن لاءِ ويل نوجوان پُٽ جو لاش موتي ملڻ تي ماءُ جي ممتا پڻ هنن نظمن ۾ هيلوڪي ٻوڏ ۾ ٻڏل رڳو هڪ گهر جو غم ناهي پر پوري ناڪارا نظام تي هڪڙي ڪٽرايل FIR پڻ آهي. هي نظم وطن سان وفا ڪندڙن لاءِ گلن جو هار آهن ته غدارن لاءِ گاريون آهن. هنن نظمن ۾ مزاحمت جا ريتي ملير جهڙا رومانوي رنگ به ملندا ته انساني احساس جا جمالياتي عڪس به جابجا ملندا. هنن نظمن ۾ حياتيءَ جا هڙئي رنگ، سونهن جا سڀئي تصور ۽ خيالن جي خارڪ ڇڏيل آهي ۽ هن جي هر نظم ۾ هڪ الڳ دنيا آباد آهي، جنهن ۾ ڪيئي ڪائناتون پسي سگهجن ٿيون، هي نظم پنهنجي گهاڙيتي، فني لوازماتن موضوعن جي فراواني، رڌم رواني ٻوليءَ جي حسين لهجي جي مناسب ۽ مڌرتا، مخصوص ۽ منفرد اسلوب سبب پنهنجو روح، پنهنجو رنگ، روپ، مڪ ۽ مھاندا رکن ٿا جن کي پڙهڻ سان پُسيل مٽيءَ جي مھڪ اچي ٿي ۽ جيءُ جهومي پوي ٿو.

تازو مون جڏهن پاروءَ جي شاعريءَ مرڪن مالهاڻون ۾ پڙهي تڏهن سچ پچو ته مون جهڙي اڌ اڪري ۽ گهٽ پڙهيل ماڻهوءَ کان بي اختيار دانهن نڪري ويئي مارا! هڪڙو مانيطي طبيعت وارو هي ٿري چوڪرو ايڏا سگهه ۽ ايڏا پرپور

نظم لکي سگهي ٿو جيڪي گهڻن وات وڪيلن جا وات بند ڪري سگهن ٿا، پاڙو نه رڳو ٿر جي تاريخي تهذيبي ۽ ثقافتي روين ۽ قدرن جو ترجمان شاعر آهي، پر هيءُ پوري سنڌ جي نئين نڪور فڪر جو نمائندو شاعر پڻ آهي. جنهن جي نظمن جا موضوع ڀلي پراڻا ئي آهن پر انهن جي پيشڪش جو انداز انوکو ۽ اڇوتو آهي ۽ انهن ۾ سمايل سوچ تازي ۽ تواني آهي. بلڪل تازي هوا جي وڻندڙ جهوٽي جهڙي سندس شاعريءَ جا ڪي ڪردار برابر ڪلاسڪ آهن، جن تي ڪيئي بار ۽ ڪيترن ئي شاعرن لکيو آهي پر انهن سان مخاطب ٿيڻ جو اسلوب الڳ اٿس، انهن سان هم ڪلام ٿيڻ جو هنر پنهنجو اٿس، هن وٽ پنهنجن ڪردارن سان مخاطب ٿيڻ جو پنهنجو ڌانءُ آهي هن ديس جي دلربائي ۽ مٽيءَ جي محبوبيت پارو۽ جي نظمن ۾ ڪنهي چٽيءَ جي چٽن جئين چٽيل آهي ۽ ڪوري گهڙي جي گلن جيئن جرڪي رهي آهي.

ٿر جي پٽيءَ ۾ پابند نظم جا ڪيئي شاعر پنهنجي شاعراڻي وقار سان پرپور اظهار ذريعي ڪنهن ڪي به اڃا تائين واروئي ڪونه ٿا ڏين پر منهنجو ذاتي خيال آهي ته هتي ٿر ۾ نشري نظمن ۾ پاڙو مل امرائي في الحال ته سڀني کي پڙهڻ تي پڙ ماري ويو آهي. ٿي سگهي ٿو بلڪه گجهه دوست چون ٿا ته پارو جي نظمن تي اياز جواثر ۽ رنگ آهي، اياز جي رنگ کان ڪو به آڇو ڪونهي، پر جيستائين مون محسوس ڪيو آهي ته پارو۽ جي نظمن جي نه رڳو زمين پنهنجي آهي پر آسمان به پنهنجو آهي، هن جي شاعريءَ جي سينا به پنهنجي آهي ته سيمه به پنهنجي اٿس، موضوع به پنهنجا اٿس ته ماحول به پنهنجو ئي، ڪردار به پنهنجا اٿس ته گفتار به پنهنجي اٿس، هن جا نظم باجهاريءَ ٻوليءَ عالیشان فڪري اڏام ۽ گري جهڙي گهاڙيتي سان سنڌي شاعريءَ جي اُجري آڪاش تي ايئن اوچتون ڪري نروار ٿيا آهن، جئين سرلي وچان اوچتو سڄ نڪري نروار ٿيندو آهي، يا جئين جهڙالي رات ۾ ڪارن ڪڪرن منجهان چنڊ ظاهر ٿيندو آهي. هاڻ جيڪڏهن اسان جي ڪنهن ڪويسر کي پارو۽ جي شاعريءَ ۾ ڪي عيب نظر اچن ٿا ۽ هوندا به سهي، ڇو ته عيبن کان آڇي فقط رب پاڪ جي ذات آهي ۽ هيءُ ته هونئن به شاعريءَ آهي، جنهن ۾ ڪيئي جهول فني يا فڪري لحاظ کان ٿي سگهن ٿا، سو جيڪڏهن شاعريءَ جو ڪو سرجن ويهي وڃي، ٽڪ ڪري ته آڏي ڪاٺي اُن کي پاڻ به ڪونه ڏينداسين، پاڻ ته هلندا آهيون فقط درويش دل جي ڌم تي ۽ دل اها ڌم ڏيئي بلڪ پير تي ڏٺو ڪو هڻي بيهي رهي آهي ته سنڌ ۾ هن وقت آڱرين تي ڳڻڻ جيترا اهڙا شاعر آهن جيڪي عالمي پد جا نظم لکن ٿا، انهن ۾ اسان جي هن پارو مل امرائي بنا ڪنهن چٽيءَ چٽائيءَ جي وڏي جڳهه والاري آهي، آئون دعويٰ سان چوان ٿو ته پارو۽ جا هي نظم جهڙوڪ "لورڪا جو فڪر"، "ٻڌو ناهي ٻوڏ ۾ رڳو منهنجو گهر"، "چمڙي جو وڏو ڀاءُ"، "منهنجي هيءَ ننڍڙي دُنيا"، "هتلر جو رُوح"، "چمي اڌ ۾ رهجي ويئي"، "هو چاچري جو سورج"، "لورڪا ۽ آئون"، "مايا ڪووسڪيءَ کي ميار"، "البرتي منهنجا شاعر ڀاءُ"، "تراستڪي! آئون تو سان رهاڻ ڪرڻ ٿو چاهيان"، "هڪڙو آلهندي به جنم وٺندو آهي"، "تو کي گلن سان پيار آهي" ۽ "منهنجي ديس جا ليڪڪ" سميت ڪوڙ سارا سندس اهڙا نظم آهن، جن کي پوري ايمانداريءَ سان انهن جي اصلي رُوح مطابق انگريزي ٻوليءَ ۾ ترجمو ڪجي ته اهي نظم سڄي دُنيا ۾ واڃت وڃائي ڏيکارين، ڇو ته اهي نظم شاعريءَ جي عالمي اصولن ۽ معيار تي سٺو سيڪڙو پورا لهن ٿا. خير پاڻ کي هو پاڻي ۾ پٿر اُڇلائڻو، هاڻ لهرون اُٿن ٿيون، ويرون اُٿن ٿيون يا ڪا جوار پاتا جنم وٺي ٿي، وٺي جون خبرون پاڻهي پانڊيٽڙا ڏيندا. اسان وٽ هڪ عام چوڻي آهي ته جن کي ريس نه ٿي تن کي جڳيس ڪهڙي ٿيندي. ٻين جي مرضي کين ريس ٿئي يا

جڳيس پر مون کي سچ پڇو ته ريس ٿي آهي ته ڪاش! اهڙا نظم آئون لکي سگهان ها، پر ذات ديوي هر ڪنهن تي هٿين ڇائون ناهي ڪندي، اهي بلند و بالا ڀاڳ اسان جي ڀاروءَ جا آهن، جنهن تي ڪويتا راڻي راضي ٿي آهي، جنهن کيس پتن جي ڀاڱرن مان اُتياري بادلن پيڙو بلند پرواز ڪرڻ جي شڪتي عطا ڪئي آهي. هڪ اهڙي سگهه يا شڪتي، جنهن کي حاصل ڪرڻ لاءِ مون ٻارن اڌ عمر ڳاري ڇڏي آهي.

(ڀارو مل امرائيءَ جي ڪتاب "مرڪن مالهائون" جي مهورتي پروگرام ۾ پڙهيل پيپر).



بيڪار کان بيگار ڀلي آهي.

ڀاڻ واري هن ڀتاري سماج ۾ فوت پاٽ تي سڄو ڏينهن ڀٽڪي، ڀٽڪي سٽل ڪن پينو فقيرن کان وٺي ڳوٺن ۾ گهمري تي ايندڙ ڪن جوڳي فقيرن تائين کوڙ اهڙا ڪردار آهن، جيڪي جڻ ته اياز جي هنن ستن جو جيئرو جاڳندو ثبوت آهن ته:

سدا آهي ساھ ڪي، ڳيبي جي ڳولا،
ڍو بنا ڍولا! ناهي ساڃاهه سونهن جي.

سونهن جي شناخت ۽ سڃاڻپ به تڏهن ئي ٿئي ٿي، جڏهن ماڻهوءَ جي پيٽ ۾ ڪا شيءِ هوندي، ورنه آندڻ جي شور و شغل ۾ ڪوئي آواز ٻڌڻ ۾ ناهي ايندو تڏهن ئي ته چون ٿا ته ان بنا ايمان ڪونهي ۽ ايئن به چوندا آهن ته "پهلے طعام پھر ڪلام" شايد اهڙي ئي ڪنهن ڪيفيت جي عڪاسي ساحر لڌيانويءَ هئين بيان ڪئي آهي ته:

نور سرمايه سے ہے روئے تمدن کی جلا،
ہم جہاں ہمیں وہاں تہذیب نہیں پل سکتی
مفلسی جس لطافت کو مٹا دیتی ہے۔
بھوک آداب کے سانچوں میں نہیں ڈھل سکتی۔

بلڪل اهو ڏنئوري ڏينهن جهڙو سچ آهي ته ڪنهن انگ اگهاڙي ۽ پيٽ ٻڪي انسان ته ڇا حيوان ڪي به اوهان تهذيب و تمدن جي ڪارب ۾ قيد ڪري نٿا سگهو. ماڻهوءَ جي مَهڙپڻي ڪي پرڪٽو هجي ته ان ڪي ڪجهه ڏينهن اُچيو ۽ ٻڪيوري ڪي پوءِ ڪنهن ست رچيءَ دعوت تي آندو وڃي، اچا ڪارا پاڻهي پٽرا ٿي پوندا. بحر ڪيف بيروزگاري ۽ ٻڪ رڳو هن ڀاڻ واري "ڪشور حسين" جي ڪمزوري ڪانهي ڪا، هيءَ ته هڪڙو عالمگير مسئلو آهي، جنهن هڻي سڄيءَ دنيا جا ڏاڻا ڪڍي ڇڏيا آهن ۽ پوري دنيا ڪي وڌندڙ ٻڪ، بيروزگاري ۽ بدحاليءَ جي مسئلي منجهائي وڌو آهي، پر فرق فقط اهو آهي ته اسان بيروزگاريءَ کي ڪا بيماري سمجهي ذهني مريض ٿي پيا آهيون. جڏهن ته دنيا اُنهي مسئلي کي حياتيءَ جو هڪڙو عام رواجي مسئلو سمجهي منهن ڏيئي رهي آهي. هونئن جي سچ پڇو ته بيروزگاري خود ڪو مسئلو آهي ئي ڪونه! بس هڪڙو رويو، هڪڙي سوچ آهي جيڪا اسان ڀاڻ تي هروڀرون حاوي ڪري ڇڏي آهي ته اسان بيروزگار آهيون معنيٰ ڪنهن موذي مرض ۾ مبتلا ٿي ويا آهيون، جنهن جو ڪو علاج ئي ڪونهي، زندگيءَ جي مسئلن ڏانهن اسان جي اهڙي روش اسان جي ذهني پسماندگيءَ جي نشاندهي ڪري ٿي، اسان ۾ حالتن سان مقابلو ڪرڻ جو حوصلو ۽ همت ڪانهي، اُن ڪري اسان فرار جا بهانا ڳوليون ٿا. فارين ڪنٽريز جي سٽريل سماج ۾ ائين نٿو ٿئي، ڇو جو اُتي ماڻهو رڳو سرڪاري نوڪرين تي نٿا ڀاڙين، بلڪه ٻاهرين ملڪن ۾ گهڻو ڪري ماڻهو گن ئي ذاتي ڪاروبار ٿا. يا نجن ۽ خانگي ادارن ۾ ئي ڪم ڪرڻ کي ترجيح ڏيندا آهن. ڇاڪاڻ جو انهن ادارن ۾

پگهارون ۽ ٻيون سهولتون سرڪاري ادارن جي پيٽ ۾ وڌيڪ پُرڪشش هونديون آهن. پر ايترو ضرور آهي ته اُتي ڪنهن رئيس، ڪنهن وزير، ڪنهن وڏيري جي چٽيءَ چٽيءَ يا فون ڪالز تي ڪا سروس ڪا نٿي ملي ۽ نه ئي ڪنهن وزير جي وائي جي مٺ گرم ڪرڻ تي ڪا نوڪري ملي ٿي ۽ اُتي ائين به ڪونهي جئين ٿر ۾ ڪم ڪندڙ NGOs جي ڪٽ خُلق پلجي ته ٿرين جي نالي "پن" تي ٿي پر انهن NGOs ۾ ڪم ڪرڻ لاءِ ماڻهو وري ٻاهريان "امپورٽيڊ" ٿي ايندا آهن، يعني NGOs جي انچارجن جا ڪاڪا، ماما، ماسا، سوٽ مطلب تي ڪي نانائڪيءَ ٺڪ مان ڪي ڏاڏا ٺڪي ڏيه مان، ۽ ٿر جي نوجوانن لاءِ ڪول اٿارٽي کان وٺي NGOs تائين سڀني ادارن جا دروازا ايئن بند آهن جيئن گهوسٽ اسڪولن ۽ اسپتالن جا در عوام ۽ استودنتس لاءِ بند آهن.

خير دنيا ۾ ايئن ڪونهي اُتي اهڙي قسم جو تصور به نٿو ڪري سگهجي. اهي "اضافي لياقتون" پاڻ واري سماج جوئي شيوو آهن. دنيا ۾ ماڻهو هر قسم جو ڪم اهليت ۽ قابليت جي بنياد تي ئي حاصل ڪن ٿا ۽ هر ڪم کي اهميت ڏين ٿا. وڏي ڳالهه ته انهن وٽ ڪم ۽ وقت جو قدر آهي. اُهي پنهنجي فالتو وقت کي به سهي نموني استعمال ڪرڻ ڄاڻن ٿا. انهن کي جيڪڏهن ڪا گهڙي فرصت جي ملي ته اها به پڙهڻ يا گهمڻ ۾ سڃاڻي ڪندا پر اسان وانگر سڄو ڏينهن ڪنهن ٻاڪڙا هٿل تي واندو ويهي مڪيون ڪو نه ماريوندا. تڏهن ئي ته بوريت يا بيروزگاري نالي جوانهن وٽ ڪو تصور ئي ڪونهي. پر پاڻ ماڻهن وٽ وري قصو ئي اُبتڙ آهي. همراھ مري، جُھري مئٽرڪ پاس ڪئي ته جڻ ڇيڙو ڪري ڇڏيائين. پوءِ نه ڪندو ڪو ڪم ڪار ۽ نه ئي وري ڪو ڪيس ويچار. سڄو ڏينهن سنگت سان ڪندو آوارا گيون، لٽي جي نه ڪا اُپري جي، آڏيءَ جو لڪي لوڙهو ٽپي گهر ۾ ايئن گهڙندو جڻ ڪو ڪاٽڪو چور. ماني ملي نه ملي موبائيل ضرور هوندس جنهن تان ڪنهن نه ڪنهن پراڻيءَ نيائيءَ جا مسڊ ڪالز سان تنجڻ تپائيندو پوءِ پل ته اديءَ کي ڪنان نڪو جنان پر اڌو عشق ۾ اندو هوندو. نيٺ بيزار ٿي ڳرن واري ائين سُمهي رهندو جڻ پُٽ سڄي رات پاڻيءَ جي واري تي هويا ڏيگيون چاري هاڻ اچي لٽ رکي ستنو آهي، اڳئين جو چڪي رلي لاهي اُٿاري چٽبس ته "ابا! اُتي ڏينهن ڪپار تي آيو آهي، ڪنهن جيب، ڪنهن جڻاٽ، ڪنهن ڪاٺيءَ، ڪنهن گُڙلي جي "ڪر" ته اُن جيڏي اوباسي ڏيئي لُڏي بلا جئين بدن وڌي چوندو "آئون ڌڪا ڌڪا ڪاٺي ٿڪو آهيان، نوڪري ته ڪا ملي ڪا نه ٿي باقي آئون هيترو پڙهيل آهيان ڪا مزدوري ڪئين ڪريان؟" معنيٰ ته مزدوري يا پورهيو ڪا ڪچي گار آهي. جنهن کان اسان جو نئون نسل ائين وڻو ٿو وڃي جيئن بلدياتي چونڊن کان اسان جا بچن شال حڪمران وڻو ويندا آهن. اڌ عمر ڳري ويندي سرڪاري نوڪريءَ جي آسري ۾ اڃا اچي ويندا، ڪرڪيٽ جي ٽيم جيترا ٻار پيدا ڪندا، قرض جا ڪوڙ چڙهي ويندا، پر مجال آهي جو ڪڪ جهوري پيڻو ڪن. ڪمائڻ جو چئبو ته ٻرو چڙهي ويندو باقي ڪنهن وانديءَ بينڪ تي ويهي سڄو ڏينهن تاش ڪيڏڻ ۽ پوءِ اُتان ئي ڪنهن سماج دشمن جهڙي دوست جي وڙ چڙهي ويندو ۽ پوءِ نه رهندو گهر جو نه ئي گهاٽ جو! جيڪڏهن حال پاڻي بطجي احوال اوربس ته "بچا! هي حال ڇو ڪيا اٿئي؟" ته منهن ماڪنڊي قبرستان جهڙو ڪري چوندو "يارا! بيروزگار آهيان" بيروزگاري نه ٿي جڻ ڪا لا دوا بيماري آهي، جيڪا ڪيس ڪنهن وبا جيئن وڪوڙي ويئي آهي، جنهن جيئري رهڻ جا سڀئي رستا ائين ڪٽي ڇڏيا آهن، جيئن واپدا وارا عيد، ڏياري ۽ هوليءَ تي کين خرچي نه ڪرائيندڙ "ڪنجوسن" جي لائين ڪٽي ڇڏيندا آهن. پر جيڪڏهن پُٺيءَ تي هٿ ڦيري پاپوهه مان پڇيس ته "پُٽ! پڙهين ڪهڙو ڪامورو هو، جنهن لُنڊيون لتاڙي مال چاري، تغاريون ڪٽي هيءَ

هيٽو سارو عيال پاليو ۽ پوءِ پرڻائي گهرين، تڙين جو ڌڻي ڪيو آهي، اوهان کي به خدا تعاليٰ هٿ پير ڏنا آهن، اڪيون ڏنيون آهن، دماغ ڏنو آهي، گجھه انهن کي به هنڊايو خرچ ڪريو ۽ ڪپايو اڳيان انهن جو به پڇاڻو ٿيندو. هيڏي ساري سُهڻي سُندر ۽ صحتمند جسم هئڻ باوجود اوهان پاڻ کي بيوس ۽ هيٺا چوڻا پانيو؟ پر نيت ڪوئي عُذر گهڻا، سو ڀلي ٻيو سڄو ڏينهن سيراھون ڏي پر سُڌرڻ بجاءِ ساڳيون ڳن ساڳيءَ ڪهاڙي ۾.

اڄوڪي نسل جي اها وڏي ڪمزوري آهي جو اهو چاهي ٿو ته پڙهڻ بدران ڪاپي ڪري پاس ٿيان، محنت بجاءِ مُفت ۾ مال هٿ ڪريان، ڪم ڪار ۽ ڌنڌي ڌاڙيءَ بدران رڳو پتيلي ڪيان، ڪا ذميواري ڪا پابندي پاڻ تي نه کڻان، معنيٰ پرائي مال تي ٿوبي نراڙ تي، ڪنهن سياسي "جيڪ" ذريعي ڪو "چيڪ" حاصل ڪيان، "شارٽ ڪٽ" طريقي سان رات جي پيٽ ۾ راج ڌڻي بڻجي رعييت جا ميت به وڪڻي ويا جي ڌڻي ڇڏيان. نام نهاد نيتائن جيئن جنتا جي جيئڻ ۽ مرڻ جا هڙتي حق ۽ واسطا حاصل ڪري وٺان. اڄوڪي نئين تهئيءَ مان گهڻا ئي چوري، چڪاري، چغلخوري، گلا ۽ ٻي دنيا جهان جي هر بُرائي پنهنجو جائز حق سمجهي حاصل ڪرڻ گهري ٿي. پر محنت مزدوري کي مهڻو سمجهي ٿي، ڌنڌي ڌاڙيءَ کي عيب سمجهي ٿي، ڌنار وڃار بيٺڻ کي گهٽتائي سمجهي ٿي ۽ ڇاتي ٺوڪي چوي ٿي ته "آئون فلاڻي جهان خان جو پوتو، فلاڻي رئيس جو ڏوهڻو، فلاڻي اُتمڌات جو شهزادو پورهيو ڪئين ڪريان! ماڻهو ڇا چوندا؟ مرسون مرسون پر ڊپ ڪنهن چرسون. يعني چُرندا چار آگر ڪونه ڪڪ جهوري بيٺو ڪونه ڪندا، باقي پنهنجي ڪمائي ۽ نام نهاد نسلي برتري ثابت ڪرڻ لاءِ سوين دليل پيش ڪندا آهن. اها خوشفهمي، اها خود فربي ۽ احساس برتري اسان جي هڪ پوريءَ پيڙهيءَ جي ذهنن کي ڪلر جيئن کائي ڪوڪلو ڪري رهي آهي. هيءَ هڪڙي بيمار سوچ آهي، جيڪا اسان جي نئين نسل جا دماغ سڙ وانگر ناکاره ۽ نڪما ڪري رهي آهي. سرڪاري نوڪري ڪا ضروري ڪونهي، خانگي نوڪريون به ڪوڙيون آهن، ڌنڌا ڌاڙي هتي به کُٽا ڪونهي، ڪا ماڻهڻي هڻي، ڪا هوٽل کولي، ڪنهن دُڪان تي بيهي، ڪنهن گاڏيءَ تي ڪم ڪري، ڪٿي ڌاڙا بيهي، ٻه ٽي ڏوڪڙ ڪمائي به ماڻهو پنهنجن پيرن تي بيهي سگهي ٿو. ۽ هن بيروزگاريءَ واري پوت مان نجات حاصل ڪري سگهي ٿو ۽ جڏهن ماڻهوءَ کي واندڪائي جو وقت ٿي نه ملندو ته پوءِ بوريت يا بيزاريءَ جو سوال ٿي پيدا ڪو نٿو ٿئي. ضرورت ان ڳالهه جي آهي ته نه رڳو نئين نسل کي محنت مزدوري ڪري پنهنجو قيمتي وقت سڃايو ڪرڻ گهرجي بلڪه کين علم ۽ هُنر خاص طور تي جديد ٽيڪنالاجيءَ جو علم حاصل ڪرڻ گهرجي. جيڪو هن دور جي اهم ضرورت آهي. ماڻهوءَ وٽ جيڪڏهن هٿ جي وڃا آهي ۽ جديد علم آهي ته اهو ماڻهو دليلن سان دنيا فتح ڪري سگهي ٿو. جيڪڏهن ماڻهو وٽ علم، هُنر ۽ محنت جو جذبو ناهي ته اهو جڻ ته هٿين خالي ۽ سڄو آهي. پوءِ پل ته وٽس ماتائڻي ڇڏيل لکن جي ملڪيت چو نه هجي. پر علم، هُنر ۽ محنت کانسواءِ انسان جي پنهنجي هستي ڪا معنيٰ ڪا نه ٿي رکي، هن جو پنهنجو وجود جڻ ته ڌرتيءَ تي بوجهه آهي، جڻ ته اُن ماڻهوءَ هن جهان ۾ اجائي گهوئي کاڌي آهي. وقت جي تقاضا آهي ته اسان ۽ اوهان وٽ نه رڳو ديني ۽ دُنيوي علم هجي پر حياتي گهارڻ جا گر به اچڻ گهرجن، جئين جا ڊولائٽا ڍنگ ۽ سڀيتا، سليقا به ايندا هجن. پر اهو سڀڪجهه پاڻ مُرادو ڪنهن جادوءَ جي چڙيءَ سان اسان وٽ پاڻهي هلي ڪونه ايندو. اُن لاءِ هٿ پير هڻڻا پوندا، رت ولوڙي پت ڪرڻو پوندو. باقي هٿ، هٿ تي ڌري ويهڻ ۽ اجايا خيالي ڀلا پڇاڻڻ سان ماڻهو ذهني مريض ته ٿي سگهي ٿو پر ڪا هڙ حاصل ڪري نٿو سگهي. بوريت يا بيزاري جو واحد حل اهو آهي ته

ماڻهو پاڻ کي مصروف رکي، بيڪار کان بيگار ڀلي آهي. واندو ويهي پنهنجي ذهن ۾ اجاين ويچارن جا اوڏاڻا اُٺ وڙڪائڻ بدران پنهنجي جسم توڻي ذهن کي تعميري ڪمن ۽ سوچن ۾ رڌل رکڻ سان اوهان پاڻ محسوس ڪندا ته بيروزگار هئڻ باوجود اسان وٽ وقت ڪنهن سان ويهي ڪجهه لمحا ڪچھري ڪرڻ جيترو به ڪونه آهي.



تعليم کي تريون

به ڏينهن اڳ اسان جي اوطاق تي فون ڪري پائي پورا لال فرمايو ته آئون ساڻس فون تي ڳالهائين، اسڪول اوطاق کان گجهه مفاصلي تي آهي، سو اُتان سرڪاري سڌ کي ورتائڻ لڌ هليو آيس، همراه مليو خوب ڪليو ۽ پوءِ چيائين ته چنچر تي مني پُڄ اُتي، توکي يعني مونکي تعليم متعلق ڏينگهرن تي ٻوڙ هارڻو آهي. چيم ابا! تعليم جو موضوع ته ائين وسيع ۽ ويڪرو آهي، جيئن هن مُلڪ ۾ ڦهليل مهانگائي، اُن جي ڊيگهه ويڪر ماپڻ لڌ مون مسڪين وٽ نڪو آهي ڦٽ پٽي ۽ نه ئي ڪو ٻيو اوزار سوچي ڪو ليڪو چڪي ڏئين ته پوءِ پيا ڳن ڏينداسين. پر همراه چئي نڪا جهل نڪا پل سڀڪا پسي پرينءَ کي... خير ڳالهه منهنجي مٿي ۾ ڪونه ويئي ۽ جڏهن به ڪا ڳالهه مٿي مٿان گذري ويندي آهي، تڏهن اسان لوهه ڪندا آهيون. تعليم کاتي جي هڪڙي دوست ڏانهن جنهن کي آئون ته هر درد جي اينتي بابتوڪ دوا چوندو آهيان، پوءِ جي ڪنهن کي ڦڪيون فرق نٿيون ڪن ته اُن ۾ انهي ڪلرڪ جو ڪهڙو ڏوهه؟ سو ڳالهه هلي پئي تعليم جي "ست واتي بلا جي" جيڪا اسان جهڙن اڻجهن جي مغز ۾ ڏاڍي دير سان ديرو جمائيندي آهي. خير مون شري سنتوش کان آڏي پڇا ڪئي ته ابا! اُتي ڪرڻو ڪُڇاڙو آهي ۽ ڪهڙي موضوع تي مٿاڻت ڪرڻي آهي، خدا پُٽين مان پاڙاڏي شري سنتوش کي، جنهن چيو ته "ابا! مائي تعليم اگهي ٿي پئي آهي" اُن کي وڃي تريون هڻ! خير سنتوش ته پاڻ تان لاهي وڌي اسان جي ڪنڌ ۾ کيس خبر به آهي ته اسان جهڙن اڻجهن جي هٿي دال قطعي ڪا نه ڳرندي، پوءِ به هر پيري آتريو پتريو ڪريو ڦريو، ڳهريو اچيو اسان جهڙن فقيرن مٿان بيهو رهي، ۽ ڏيهه اڳيان ڏٺو ڪريو وجهي. معاف ڪجوا جيڪڏهن آئون موضوعءَ کان هٽي ويو هُجان، هونئن جي سچ پچو ته هٽيل ته ڇا پر پورو نظام ئي پتڙيءَ تان لٿل آهي ته پوءِ مون اڪيلي تي ميار ڪانهي.

پهرين ڳالهه ته هيڏن وڏن تعليمي ماهرن، علم وارن عقل جي اڪابرن اڳيان مون جهڙي مسڪين جي ڪهڙي مجال جو ويهي تعليم جي ٿرهي کي تارڻ بابت ست سُرِيون سُڻايان. خير پاڻ واري هن ڪشور حَسِين جي عام طور ۽ سنڌ جي خاص طور تعليمي نظام جا ترا ڪيڏ ۾ وسان ڪنهن به گهٽايو ڪونهي. عالمي بئنڪ ڪا ڪاري لڳائي ته واه باقي پائو! نور پتاري جو سُونهن ڳالهه گوڙ کان چڙهي ويئي آهي. ڪا هڪ اڌ شيءِ هُجي ته ڪٿي ڌوڙي ڪجي، هٿي ته ڪوڙيءَ کي ئي ڦيرو آهي، بلڪ ڏيرو ئي ڏهريءَ ۾ آهي، اُن جا نٽ بولت تائيت ڪرڻ لڌ پاڻ وٽ پائو ئي ڪونهي، پر اڃا ڪاريءَ ڏڏي آچو اچي پيو. سو جي هي پنج ست آچيون ڏاڙهيون آچي، مڇي ڪنڊيون ته ڪونه ڪو ڪڙمان تيل نه ته به پاڻي ته ضرور نڪري پوندو. تيل جي اُنڪري به پڪ ڪونهي جو پاڻ واري ڪشور حَسِين جي هاڻ ترن ۾ تيل رهيو ئي ڪونهي.

خير! ڳالهه هئي تعليمي نظام جي، سو اُن جي حالت اُنهي چوڪريءَ جهڙي آهي، جنهن کي اونهاري جي آرهڙ ڏينهن ۾ ڪوتل واريءَ تي هٿ پير ٻڌي اُڇلائي وڃي، جنهن جا ليا ليڙون ليڙون، مٿي جا وار ڪنڊريل ۽ اُنهن ۾ واري پيل اکين ۽ وات ۾ ڌوڙ وڌل پير اُگهاڙا چپ سُڪل اُڃ ۽ بک سبب سندس چپ ٻاهر نڪتل هُجي ۽ هوءَ سهڪي رهي هُجي، ڏور، ڏور تائين ڪو ماڻهو موجود نه هُجي، پر ڀرسان گجهه بکايل ڪُٽا ۽ ڳجهون اُنهي انتظار ۾ وينل هُجن ته ڪڏهن ٿا سندس پساهه پورا ٿين ۽ هُو سڀئي سندس ماس پڪي پٽين...

ذرا تصور ڪريو. ذهن تي زور ڏيو ۽ پوءِ جواب ڏيو ته انهي چوڪريءَ جهڙي سنڌ جي تعليم کي انهي حال ۾ پهچائڻ وارا ڪير آهن، ٻئي تي آڱر اُڀي ڪرڻ کان اڳ ۾ ايترو ضرور سوچيو ته هت جون باقي آڱريون اسان پاڻ ڏي اشارو ڪن ٿيون. جيڪڏهن انهي لاوارث چوڪريءَ جهڙي سنڌ جي تعليم چوڌري افتخار جي عدالت تائين پهچي ته هن حال ۾ ويٺل، بيٺل توڻي ڪٿي ستل يا لڪل سڀئي سندس ايف آءِ آر ۾ درج ٿي سگهن ٿا، ڇاڪاڻ جو سنڌي سماج جي هن مرضيل تعليمي نظام جي حمام ۾ اسان سڀئي اُگهاڙا آهيون. تعليمي تباهي جا اسان سڀئي ذميوار آهيون ۽ سڀئي مجرم آهيون. شاگردن کان وٺي اُستادن تائين، مائٽن کان وٺي ڪامورن تائين، سياستدانن کان وٺي سول سوسائٽي جي مڙني نمائندن تائين، اين جي اوز کان وٺي وڏيرن، وزيرن، پيرن ۽ مٿن تائين. ۽ هيءُ هاجوڪورات جي بيت ۾ ناهي شروع ٿيو هيءُ هڪڙي اهڙي سازش آهي جيڪا هن ڌرتيءَ ۽ ان جي اصل باشندن کي الجھڻ رکي، سندن پيرن هيٺيان ڌرتي ڪسڪاڻ جي نيت سان ستي ويئي آهي، جنهن ۾ اسان سڀئي شريڪ آهيون. عالمي ادارا، يا ڪي ٻيون قوتون ڪُجهه به ڪن پر جيسين اسان جي اندر جو انسان نه ڄاڻندو ۽ اسان جو ضمير ڇهنڊڙي نه وجهندو تيسين سڀئي ڪوششون بيڪار ثابت ٿينديون. هن چوريءَ بلڪه سينا زوريءَ جا پيرا ڪٽبا ته ڪٿندا نيٺ وڃي، اُتي جتي عوام دشمن، تعليم دشمن ۽ ڌرتيءَ جا دشمن واڳو ويٺل آهي. پراها بدنصيب آهي يا بدقسمتي هن ڌرتيءَ جي، جو ان جو درد رکندڙ تمام گهٽ آهن ۽ جيڪي آهن اُهي ڪنهن مصلحت تحت مانڪا آهن. هوڏانهن سنڌ جي نئين نسل کي علم ۽ آگاهي کان بنهه ڪورو بلڪه نسورو جت رکڻ لاءِ علم ۽ عوام جا دشمن سدائين سرگرم آهن.

ڪي چون ٿا ته اُستاد هن سڄي بُرائي جو بُنياد آهن، ڪي چون ٿا ته ڪرپٽ ڪامورا ئي ذميوار آهن، ڪي سنڌي سماج کي ڏوهي قرار ڏين ٿا، ڪي وري سياستدانن کي هن سڄي جهل جي جڙ سمجهن ٿا، ڪيئن به هجي، ڪير به قصور وار هجي، پر جيڪي ڪُجهه ٿيون تي ويهي مٿاڻت ڪرڻ بجاءِ جيڪڏهن اسان کي پنهنجي آئيندي جو واقعي اونو آهي ته هاڻ سنجيندگيءَ سان سوچڻو پوندو. سڀ کان پهرين ته اسان کي احساس ٿئي، اسان پاڻ کي پنهنجي عوام ڏانهن، پنهنجن ادارن ڏانهن ۽ سماج ڏانهن ذميوار سمجهون. جيڪڏهن اسان کي خالي ذميواريءَ جو احساس به ڄاڳي يا ٿيئي ته پڪ ڄاڻو ته اڌ ڪم از خود ٿي ويو. حڪومت توڻي مختلف ادارن جيڪي اُڀاءُ ورتا آهن، اُهي ڪارگر نه ٿيڻ جا به ڪيئي ڪارڻ آهن، مون پنهنجي تجربي جي آڌار تي اها ڳالهه شدت سان محسوس ڪئي آهي ته انهن ادارن جي يا ته نيت نيڪ ناهي يا وري انهن ۾ ويٺل ماڻهو تعليم جهڙي شعبي سان قطعي مخلص ناهن. سياسي اثر رسوخ ذريعي رشوت ۽ سفارش ذريعي آيل نااهل ۽ نالائق ماڻهو ڪنهن به نظام جي ناڪاميءَ جو ڪارڻ بڻجن ٿا، ادارن ۾ ناجائز طريقي سان گهڙي آيل ڪاريون ريڊون ۽ آڱوٺي چاپ اُستاد سڄي شرستي جي ستياناس ڪري ڇڏين ٿا. مٿان وري مُنڊيءَ تي ٽڪ يا سوني تي سُهاڳو اسان جا علم جي عين ۽ تعليم جي ت کان اُتوافت سياسي اڳواڻ، جاگيردار ۽ وڏيرا ٿين ٿا، جن جي سياست جو محور ئي اڄڪلهه جا اُستاد آهن، جن کي اليڪشن کان وٺي آدمشماريءَ تائين ونگارن ۾ ائين وهائين ٿا جئين ٿريا تڙ جي سيرڻ ۾ وهڻ کي واهيندا آهن. گهٽ بچن شال اسان جا استاد به ڪونهي، اُهي نيڪا ڪٽڻ، واپار ڪرڻ ۽ پتيلي ڪرڻ ڪاڻ اسڪول جي پارٽن کي به اکر پڙهائڻ بدران وڏيرن جي بوت پالش ڪرڻ ۽ ڪامورن جي ڪُرنش ڪرڻ کي اهميت ڏين ٿا، ظاهر آهي ته جن وٽ اُهي ونگارون وهندا آهن، انهن جون مٿن هٿين ڇاڻون به ته هونديون نه! پوءِ پلا ڪير سندن وارونگو ڪري سگهندو؟

هوڏانهن جيڪي اُستاد رُپئي مان آڻ آنا روزي حلال ڪري کائڻ ٿا، انهن جي گهرين هڪ ته اتو ئي اٽلپ هوندو ٻيو وري ڪاموري ڪڙي جي سڌائين ڪُڙي اک به انهن تي ئي هوندي آهي. اُهي ويچارا نه رڳو انهن ڪامورن جي منظور نظر ماسترن ۽ وڏيرن جي ونگارين جي پاران به ديوتيون ڪندا آهن "پر پر وٽايا تون چٽي" وانگر سڌائين پرايون چٽيون به پريندا ۽ دڙڪا ڊاٻا به سهندا رهندا آهن. هتي سڀئي پنهنجا پاڻ ۾ ويٺا آهيون، هيٺن تي هٿ رکي ٻڌايو ته اسان اهڙن فقيرتن، من، اُستادن جي ڪڏهن ڪا سارلڙي آهي؟ يا سندن ڪا همت افزائي ڪئي آهي. ظاهر آهي ته نتيجو اهو ئي نڪرندو جو محنتي ۽ سينئر اُستاد مايوس ٿي بدضن ٿي ويندا آهن. مون پنهنجن اکين سان اهڙا اوجھه اُستاد ڏٺا آهن جيڪي ذهني مريض بڻجي ويندا آهن، سماجي اڻبرابري ۽ هن بي مروت سماج ۾ اهڙا آدرشي اُستاد ڪيسين ۽ ڪيئن جي سگهندا؟ فيصلو اوهان تي ڇڏيل آهي ڇاڪاڻ جو اوهان ئي عقل ڪُل آهيو. بهرحال ڏوهه رڳو اُستادن يا آفيسرن جو به ڪونهي، آئون پنهنجي ذاتي تجربي آڌار تي ٻڌايان ٿو ته ڏوهاري سماج، مائيت ۽ شاگرد به آهن. هڪڙو هتي مثال ڏيان ٿو ته هڪ همراھ کي مون چيو يار! تهنجن جو ڪرو اسڪول ڪونه ٿو اچي ڪئين پاس ٿيندو؟ چيائين، "ماسٽر توکي ته ڪم آهي ڪونه تون آهين واندو پر - اسان جو مال ڪير ٺهاري، چوڪري کي پاس ڪري ڇڏج نه ته پوءِ.....!" پويان خال پُر ڪرڻ اوهان جو ڪم آهي، چو ته اتي جو پاءُ کائيندڙ کي خبر هوندي ته پوءِ هن ڇا چيو هوندو؟ ۽ گجھه مايوس ماڻهن کي بيروزگاري ۽ سماجي ناانصافي به ڪيو آهي، جو اڪثر ماڻهو اها شڪايت ڪن ٿا ته يار! پڙهائي ڇا ڪيون، نوڪري غريبن کي ته ملندي ڪا نه وري به ڪندو وڃي مزدوري، تنهنڪري وقت وڃائڻ بجاءِ سڄهندي ئي لڳي وڃي ڏنڌي ڏاڙهي ڪي.... اها به هڪ خطرناڪ مايوسي آهي، ماڻهن کي انهي سوچ مان ڪڍڻ لاءِ هڪ ته حڪومت کي عملي طرح ثابت ڪري ڏيکارڻو آهي ته نوڪري يا ڪنهن به شيءِ تي سڀني جو هڪ جيترو حق آهي، ٻيو ماڻهن ۾ اها سڃاڳي ڪير آهي ته پڙهڻ جو مقصد نوڪري ناهي، پر بهرحال زميني سچائي اها به پنهنجي جڳهه تي موجود آهي ته ماڻهن کي جيسين پيٽ گذر جو ڪو وسيلو ميسر نه هوندو تيسين انهن جي سوچ ته اها ئي هوندي نه! ماڻهن جي انهي منفي سوچ کي پازيتو رخ ۾ تبديل ڪرڻ وقت جي حڪومت، سماجي تنظيم ۽ سڃاڻ ڏرين جو ڪم آهي. سرڪاري توڻي عالمي مالياتي ادارن اسڪولي ٻارن لاءِ وظيفه ۽ اسڪالرشپون منظور ڪيون آهن، پر اُهي هڪ ته سهي حقدارن تائين پهچن ڪونه ٿيون، ۽ جي ڪن کي ملن ٿيون ته اُهي ناجائز اثر رسوخ استعمال ڪرڻ وارن کي ئي ملن ٿيون ۽ حقدار رهجي وڃن ٿا.

بهرحال تعليمي نظام خاص ڪري پرائمري تعليم جو جيڪو ٻيڙو ٻڌل آهي ان کي تارڻ لاءِ نه رڳو اُستادن، مائيتن، باشعور آفيسرن ۽ سماج جي هڏ ڏوڪي سڃاڻ فردن کي باقاعدي هڪ جهاد ڪرڻو پوندو. جيڪڏهن انهن کي سنڌ جي تعليمي نظام کي تباهيءَ کان بچائڻو آهي ته هي گجھه تجويزون عرض رکجن ٿيون. انهن تي هنگامي بنيادن تي عمل ڪرڻو پوندو ۽ تعليم کاتي سان واسطو سڀني ڪارڪنن ۽ عملدارن کي پوري سچائي ۽ ايمانداريءَ جو مظاهرو ڪرڻو پوندو. هتي مظاهري مان مراد اين. سي. ايڇ. ڊي ۽ آءِ بي ٽيسٽ ۾ پاس ٿيندڙ اُستادن واري مظاهري مان نه ورتي وڃي. اڃا! آءِ بي ٽيسٽ پاس ڪندڙ اُستادن جي ڳالهه نڪتي آهي ته اُنهي بابت عجيب مشڪري ٿي آهي، چون ٿا ته 60 سيڪڙو کان مٿي مارڪون ڪٽندڙ سڀئي هوشيار آهن، پر جي اعتبار ڪريو ته آئون پنهنجي وري به تجربي جو سهارو وٺان ٿو ته انهن ۾ ڪافي اهڙا آهن، جيڪي اک جهلي ٻئي جو ڏسي لکي پاس ٿيا آهن، اڃا به

ڪنهن کي شڪ هجي ته انهن سڀني کي جيڪي 60 سيڪڙو کان مٿي مارڪون ڪٽي پاس ٿيڻ جي دعويٰ ڪن ٿا. انهن کان روبرو ويهي ڪجهه ڀڄي ڏسو اڃا ڪارا پاڻهي پٿرا ٿي پوندا. تنهنڪري منهنجي مڃيو ته انهي آءِ بي وارن کي ڇڏيو ته ڪو ٻيو ڌنڌو ڪن. ڪا اهڙي چُونڊ ڪاميتي ويهاريو جنهن ۾ رٽائرڊ اُستاد ۽ علم ادب وارا شخص شامل هجن اُهي روبرو ويهي گهٽ ۾ گهٽ پرائمري اُستادن جو انٽريو وٺن، پوءِ جنهن ۾ چار ڪٿا ڏسن ان کي نوڪري ڏيارڻ لاءِ سفارش ڪن. ٻيو اهو به ته هي جيڪي پرائيوت پي، ٽي، سي ڪاليج کولي گهر ويٺي ڊگريون پيا ڏين. انهن کي ٻُنجو اچڻ گهرجي بلڪ پي، ٽي، سي، سي، ٽي يا بي ايڊ تي بلڪل بندش هئڻ گهرجي، بلڪ هئڻ ايئن گهرجي جو جيڪو به اُستاد ڀرتي ٿئي ان کي سڀ کان اڳ ۾ هڪ سال جو ريگيولر تربيتي ڪورس ڪرائي پوءِ اسڪول ۾ موڪليو وڃي. ۽ ها! هيءَ جيڪا اُستادن جي ڀرتي ۾ ڊيگ چڙهي ٿي ان کي اونڌي ڪرائڻ لاءِ ٻه چار علم ادب دوست قوم جا خير خواه پتڪا ٻڌي وڌيرون ۽ ڪامورن وٽ وڃن، انهن کي هٿ جوڙ ڪن، پتڪا پلاند ڪن، ته "ٻيلي! ٻيو جيڪي وڻي سو ڪريو پر گهٽ ۾ گهٽ هن تعليم کاتي تي ترس کائي ان جي هٿ چُراند نه ڪريو". اهي ساڳي چار چڱا انهن ڳوٺاڻن وٽ به وڃن، جتي اسڪول آهن پر ٻار ڪونهي، ماڻهن کي منٿ ميڙ ڪن، ۽ جتي اُستاد نٿا پڙهائڻ ته انهن کي به اول ته ڪاڏيءَ هيٺيان هٿ ڏيئي، ابا ٻا پا سان سمجهائين پوءِ به نه مڙن ته ڪن مهٽ ڪرائن ۽ جي اڃا به نه مڙن ته ڪين گهر جو تڪيت هٿ ۾ ڏيئي چون "چل بابو! چلتي ڪا نام گاڙي، ڪڙي ڪا نام ڪٿارا" ۽ هيءَ جيڪا ريهه پئي پئي ته اسڪول ڪونه آهن، اُستاد ڪونه آهن، يا ٻار ڪونهي، انهن سڀني کي حل ڪرڻ لاءِ ڪنهن پوتار تي نه ڀاڙبو. ڪنهن وڏيري تي ويساهه نه ڪريو. ڪنهن پٽيل جي چوڻ تي نه هلو پر ڪجهه اڀڻي گهوٽيو ته نشو ٿئي، ان لاءِ به وري آئون چوندس ته هڪ اهڙي مستقل بنيادن تي ڪاميتي قائم هجي جيڪا هر شيءِ جي سروي ڪري پوءِ رپورٽ ڏي. انهن جي رپورٽ آڌار تي اسڪولن جون عمارتون، استاد ۽ ٻيون سهوليتون فراهم ڪيون وڃن. نه ته ناني رڌيندي ۽ ڏهٽا کائي ويندا ۽ سنڌ جي تعليم اُتي ئي آهي جتي اوهان ڇڏي. وانگر هوندي هتي هڪ ڳالهه اها به اهم آهي ته اسان جو نصاب دور جديد جي تقاضائن سان قطعي هم آهنگ ڪونهي، اهو ئي فرسوده نصاب، جيڪو حضرت لوط جي واري جو آهي، پير مظهر شاهه بادشاهه سيد سڳورو آهي ان کي ڪير سمجهائي ته سائين هيءُ دؤر واه ڙي تارا گول تارا جو ڪونهي. هيٺ نيت جو زمانو آهي، سو منهنجي خيال ۾ جتي پهرين ڪلاس کان انگريزي پڙهائي وڃي ٿي اُتي ٻئي ٽئين درجي کان خاص طور تي بهراڙين ۾ جتي لائيت جي سهوليت ميسر آهي اُتي ڪمپيوٽر به سيڪارڻ گهرجي. پر هڪ ڳالهه جو وري به خيال رکڻ گهرجي ته تعليمي پاليسيون جوڙڻ وارن توڻي نصاب مَرَتب ڪرڻ وارن جا ٻار شهرن ۾ رهن ٿا انهن کي هر شيءِ ملي ٿي، هتي ته لولي لوڻ ٿي ماڻهن کي ڪو نٿو ملي، سو ويچارا بهراڙي جا ٻار اڪثر ڪري صبح سوږ نلهين آندين اسڪول ايندا آهن، انهن جي خالي پيٽ ۽ پسمانده دماغ ۾ اوهان جا ايڏا ڪتاب ۽ انهن ۾ لٽ ٿيل مواد انهن اڀوجهن جي ڀڄڻ کان پري آهي.

هڪڙي ٻيو مرض آهي جنهن کي ڪاپي ڪلچر چون ٿا، هتي جيڪڏهن ڪو ڪلچر ڊپارٽمينٽ وارو ويٺل هجي ته دل ۾ نه ڪري هي محمد علي مانجهيءَ واري ڪلچر جي ڳالهه ڪانهي. سواها ڪاپي سنڌ جي تعليمي نظام ۾ ائين ڪاهي پيئي آهي جيئن ٿر ۾ ٻنين کي ونجهل پيلي ڇڏيو آهي، مٿي ته ڇڏيو پر پرائمري درجن ۾ به ڪاپي کانسواءِ ڪم نٿو هلي. ان ايڊز جهڙيءَ وبا خلاف جيسين ڪات ڪهاڙا نه ڪٽبا تيسين اها ختم ڪانه ٿيندي. ختم ته

اک ڀوڇي اُپت ايتري وير ۾ ٿي ويندي پر شرط اهو آهي، ته هڪ ٻن سالن لاءِ شاگرد، مائيت، اُستاد ۽ آفيسر سڀئي قرباني ڏين ٻه ٽي سال. نتيجو نل بتان نل يعني ٻڙي ايندو ۽ پوءِ جنهن کي پڙهڻو هوندو سو پڙهندو، جنهن کي پڙهائڻو هوندو سو پڙهائيندو باقي هونئين هٿ هٽنديون، هڪ ٻه سال نتيجو خراب اچي ته اُستادن سان رعايت ڪجي ۽ کين گهٽ ۾ گهٽ ٻن ٽن سالن جي مهلت ڏجي پوءِ به ساڳيون ڳن ساڳئي ڪهاڙي واري ڪار ڪن. ته سندن هڪڙي انڪريمينٽ ۾ ڪتر وجهي ڇٽ ڪريو سندن اکيون ڪلي پونديون ته گهڻي ويهين سٿو ٿو ٿئي ۽ اهو به ضروري آهي ته سزا ۽ جزا ٻئي هٿ ڳهرجن، هن سڄي ڪار گذاري ۾ هڪ اڌ ادارو يا ماڻهو ڪجهه به ڪو نه ڪري سگهندو، هن هلچل ۾ سماج جا سڃاڻ فرد، سماجي ادارا، مائيت، شاگرد، اُستاد ۽ آفيسر سڀئي شريڪ هجن، پوءِ بيهي ڏسجو ته ڪيتري تبديلي ٿي اچي. ظاهر آهي ته ايڏي وڏي انقلاب لاءِ ڪو مڪينزم، ڪو طريقو ڪار ته جوڙڻو ئي پوندو ۽ سڀني جي صلاح مشوري سان ئي جوڙڻو پوندو اهو ئي ڪاگر ثابت ٿيندو. ڪرڻ لاءِ ته گهڻو ڪجهه ڪري سگهجي ٿو پر شرط اهو آهي ته دل ۾ درد هجي. ارادا اٿل هجن ۽ نيتون نيڪ هجن ته پوءِ ڪو به مسئلو مشڪل ڪونهي، باقي جيڪڏهن ڪاغذي ڪارروائي ۽ اخباري پڌرائي جي آڌار فنڊ هڙپ ڪرڻ ۽ دنيا جي اکين ۾ ڏوڙ وجهڻ جو ڪو خلل اندر ۾ آهي ته پوءِ ڪير ڪيتريون به مڙليون پيو وڃائي ٿيندو اهو ئي جيڪو اوهان جي من ۾ هوندو. سو جيڪو منهنجي من ۾ هو ان مان ڪجهه حصو اوهان سڀني سان شيئر ڪيم. منهنجي من ۾ ته 2، 3rd يعني $\frac{2}{3}$ جي اڪثريت آهي پر اها اڪثريت ان ڪري به ثابت ڪرڻ کان لنوايان ٿو ته متان اوهان مان ڪو 58، 2 بي استعمال ڪري، مڙڳو مونکي ئي گهرين پيڙو ڪري ڇڏي.

(آگسٽ 2008ع تي هڪ تعليمي سيمينار ۾ پڙهيل پيپر)



پليز! مائي پاڳيءَ کي دسترب نه ڪريو!!

پي، ٽي، سي ڪاليج ميرپورخاص ۾ اسان جو هڪڙو ڊرائنگ ٽيچر ڪوريتائڊ فوجي جهونڙو هوندو هو تنهن کي ماسٽر مڃيندا مڙئي گهٽ هئا، سو جڏهن گهڻي گوڙ مان بيزار ٿيندو هو تڏهن هميشه هيءَ ڌمڪي ڏيندو هو ته "شور مت ڪرو ورنه! پچاس سي پانچ نڪال ڪر انڊا دي دونگا" سو مونکي خبر ڪونهي ته اسان جي قبل سائين قائم علي شاهه جيئن طارق کي تمام گهڻي گوڙ ڪرڻ تي 70 مان انڊو ڪڍي 7 لک ڏيئي جان چڙائي. ائين ڪٿي برڪت پائيءَ کي به هر سال شور ڪرڻ جي سزا ڏيڻ لاءِ پنجاهه هزار مان انڊو ڪڍي پنج هزار ڏنا ويندا، ائين پنجاهه هزار کيس ملندا، اها خبر هڪڙي هن کاتي وارن کي، پي کيس هوندي باقي وچان ڪو ٿيون هٿ هڻي ڪونه.....

ها البت مونکي اها خبر تڏهن پئي جڏهن برڪت پائيءَ فون ڪري چيو ته "ابا! 28 جولاءِ تي ڏاڏيءَ جي ورسِي پيا مالهايون اُن ۾ ڪجهه ڳالهائڻو اٿئي..." اسان جو هڪڙو صفا دل جو درويش دوست آهي سائين صوبدار اونو جنهن کي جيڪو ٻانهن مان جهلي چوندو سائين هيڏانهن اچ ته همراهه اُن پويان اڪيون پوري هليو ويندو. ايترو ڀڄڻ به گوارا ڪونه ڪندو ته بيلي! جنت ۾ ٿو هلين يا دوزخ ۾. سو سائين صوبدار مونکي چيو ته "امر! پر سال مائي پاڳيءَ جي قبر تي وڃي ڦل پڙهي پوءِ جيڪي پير ٻڌي ڪوڙ هنياسين انهن مان هڪڙو به اڃا تائين سچو ثابت ڪونهي ٿيو سندس قبر مٿان ڪا چپر ڇانو ڪرڻ، سندس خاندان مان ڪنهن هڪ کي سڀني نه سهي ڪا رُڪي نوڪري ڏيارڻ جا جيڪي ڏنا، جبل جي جماريءَ دوست سان گڏجي هنياسون، اُهي سڀئي ويا واءِ ۾ وڪري. سو هاڻ وري ڪهڙي نڪ سان هلي نانيءَ جي قبر تي نڪو ڏيون؟ ڏاڏي پاڻ جا ڏنا ٻڌي، ٻڌي هاڻي ٿڪجي پئي هوندي سا ميارن سان ماري وجهندي يارا! هاڻ هلياسين ته هوءَ پڪ سان هيئن چوندي ته "ابا! آئين ڪُها پيا اُسڙڪو؟ آڻ وس آهي ڪُجاڙو؟ وڃي ماڻ ڪري گهرين ويهي رهو، باقي رهيا هي حاتم طائي حڪمران، تن مون جيئريءَ تي ڪهڙيون هٿين ڇانئون ڪيون، جو هاڻ مٽيءَ ڀڄاڻان مون مٿان مزارون ۽ قبا اڏيندا، اڌ سنڌ اُگهاڙي آسمان هيٺيان اُس ۾ ٻُڪي پيت سٽي پئي آهي، هنن ويچارن وٽ ته ايترو به پئسو ۽ وقت پاڇي ڪونهي جو انهن جي سار لهن، سو جي آئون مٿين مٽيءَ هيٺ بنا ڇت جي قبر ۾ سُتل هونديس ته ڇا ٿي پيو. مون تي مولا عليءَ ۽ مهراڻي جي مير جي چپر ڇانوئي ڪوڙ آهي.

هي فقير به عجيب ماڻهو آهن. جڏهن هڙ ۾ ڪجهه هوندن ته پوءِ "دل ڦهليڪ تاماشا ديڪ" ڪرڻ کان به نٿا ڪيپائين، ڪنهن نه ڪنهن اهڙي اونرائي ۾ وڃيو هٿ وجهن جو ميلي جي پڇاڙي ۾ "صاحب نه ڪهايا، ڪچ نه ڳلاس ٿوڙا دس روپيه لڙو" واري ساڻن ڪارڻي ٿي پوءِ به مڙن مور نٿا. برڪت پائيءَ کي پلا ڪهڙي گتي آهي جو وٽي ٿوهر سال هي هتامت ڪرائيندو؟ مائي پاڳي سرڪاري سرپرستيءَ ۾ ٿيندڙ ههڙين مسخرين جي محتاج ٿوروئي آهي، هن کي دنيا سڃاڻي ٿي، هو ڪنهن مير، پير يا رئيس وٽان چئي، چپاتي وٺي پوءِ فنڪاره ٿوروئي ٿي هئي، هن ته رڳو جسماني ويس بدلايو آهي باقي هوءَ ته هر وقت سنڌ جي سيني ۾ دل وانگر ڌڙڪي رهي آهي. تنهن کي مان ۽ مڃتا ڏيڻ جو سڀ کان شانائتو ۽ وزنائتو وسيلو ساڻس محبت ڪرڻ آهي، سندس فن کي من ۾ محفوظ ڪرڻ آهي جيڪو بنا ڪنهن سيلز ٽيڪس ادا ڪرڻ جي ڪرڻ ڪانڊيرو. توڻي ختو ۽ فتو به ڪري سگهن ٿيون، باقي رهيو هن کي ورسِيءَ جي

ڏينهن تي ياد ڪرڻ، سو ضروري ڪونهي ته برڪت پاڻي ثقافت کاتي وارن کان پنجاهه هزار پني پوءِ سندس ورسي ملهائي. ڪنهن کي ياد ڪرڻ لاءِ شاميانا، گُرسیون، لائوڊ اسپيڪر، وڏا بينر، هي اجگر اسٽيج ۽ هي مائيڪ ضروري آهن ڇا؟ ڪڏهن ايئن ٿيو آهي، جو ڪنهن عاشق پنهنجي محبوب کي ياد ڪرڻ لاءِ عاليشان اهمت ڪيا هجن؟ لوڪ کان لڪي به "سودم حرام، جنهن دم ياد نه تون اچين" وانگر سڄڻ کي ته سڄو ڏينهن ساري سگهجي ٿو. ياد رڳو دل سان ڪبو آهي دوستو! ها البت مير نازڪ جي ڳالهه ئي ٻي هئي ڇو ته ان جو "ڪهتين هين ڪه انداز بيان هي اور ٿا". مائي پاڳيءَ کي پاڻ پنڃ، ست ڄڻا به سڄيءَ دل سان ساري سگهون ٿا، جي ئي رڱڻ پاڻي ته به تانڊو اُجهائي سگهي ٿو. اڃان ڪاريءَ ڏڏي اچو اچي پيو. پاڻ ڪوبه ڏينهن ڪڍي بلڪه هر ڏينهن نه سهي هر مهيني هڪ اڌ ڏينهن ڏاڏيءَ کي به ڏيئي سگهون ٿا، ڪرڻو ڪجهه به ڪونهي رڳو سندس قبر تي هلي ڦل پڙهي، سندس ڳاليل لوڪ گيت ڳائي، وڄائي وري هليا اچون. باقي برڪت پاڻيءَ کي جيڪڏهن هن سخي ڄام ڏاتار کاتي ڪجهه ڏوڪڙ ڏنا آهن ته اهي هتي ڪپائي خواهه خواهه خرچ ڪري ڪيسا خالي ڪري شام جو سڄو ٿي نوال ڇنڊي گلهي تي رکي وڃي گهرين پيڙو ٿيڻ بجاءِ انهن مان بچن کي اتو وٺي ڏي پر جيڪڏهن ڪيسا اها ڀل آهي ته اسين جيڪي هتي ڪتر پيا ٿيون سي ڏاڏيءَ جي فن تي ڪي ڦل چنڊينداسين ته اها هوا ڪنن مان ڪڍي ڇڏي اسان کي ڪهڙي ڪل ته لاءِ ڇا آهي؟ تال ڇا آهي؟ اڪار ڇا آهي؟ مائي پاڳي جي ڳل تي هٿ رکي ڳاليل لوڪ گيتن جي گهرائي، انهن جي ڌنن جي اصليت توڻي سندس آواز جي پچ اسان جي پھچ کان پري آهي. اسين سڀئي هتي هن اسٽيج تي لوهه ڪري چڙهي، ٻه ٽي بتاڪون هڻي، ٻه ٽي ڦڪيون ڦوڪون ڏيئي مائيءَ پاڳيءَ کي زمين تان ڪڍي مٿي ستين آسمان تي پُڄائي وري اُتان لاهي اچي راضي شاهه بادشاهه جي ڀرسان رکي روانا ٿي وينداسين ۽ پوءِ جڏهوڻا مينهن تڏهوڻا پاڻي.

هن پاڻ واري مرضيل سماج جي وس وارن جي بي حسيءَ تي ڪهڙي ميار ڪجي! ها البت ماته ڪري سگهجي ٿو جو پروڪي ٻوڏ جا ستايل اڃا تائين اُپ اگهاڙي هيٺ ويٺا واجهائين، جن جي واهر واسطي ئي وزيرن وٽ نه وقت آهي ۽ نه ئي ڪي چار ڪورپون، ته پوءِ سنڌ ۾ هر روز پرلوڪ پڌاريندڙ "اديبن، شاعرن ۽ فنڪارن" جي ختمن جا خرچ پري ڪين خراج تحسين پيش ڪرڻ لاءِ ڪنهن وٽ واندو وقت ۽ پئسا آهن؟ چون ٿا ته سنڌ کي ڪا دعا، بد دعا آهي جو ان جو هر ٻيو ماڻهو فنڪار، شاعر، گلوڪار يا گلوڪارا آهي، ۽ اهي پاڻ وارا بچن شال ذات ڏئي سڀئي پيئن شراب، پوءِ جيرا جگر، بڪيون ۽ ڦڦڙ سڀئي وقت کان اڳ ۾ ئي وڃن فيوز ٿيو. سو ڀلا هن هڻا جي دؤر ۾ ڪير واندو هوندو جيڪو ويهي سندن ورسيون ملهائيندو. سو به ڏينهن ۾ ڏهه ڏهه ورسيون ۽ اهي سڀئي وري اڪيون ثقافت کاتي وارن جي ڪيسي ۾ اڙايو ويٺا آهن. تڏهن ته جيڪي زرينه بلوچ جي ڏوهتي ادي سسئي چوي ٿي ته منهنجي آفيس ۾ اچي ڏسو اتي اڌ سنڌ جي اديبن، شاعرن ۽ فنڪارن جون "امداد" لاءِ اپيلن سان پوريون پريون پيون آهن. سبحان الله! "ڇا ٿا سمجهو ته اسان اديبن غريبن جي "انا" ٻن ڪپڙن ۾ گهران نڪري پڇي ويئي آهي يا ڪنهن ڍڪڻ ۾ ڍڪ پري ٻڏي مري ويئي آهي؟ هيءُ ٻي اڳيان هٿ تنگڻ جو مرض هيءُ پنجڙي ڇڏائڻ جي پٽ، هي قلم کي ڪيش ڪرائڻ جا جراثيم اسان جي اندر ۾ ڪنهن سامريءَ جي سازش آهن يا ڪنهن لالچ جي بُري بلا اسان کي ايترو نڪ جو پڪو ڪيو آهي جو هاڻ شرم جو سرت اسان کي سخت سياري ۾ به نٿو لڳي ۽ ويچارو ضمير اسم جي اُگهاڙي ٿيڻ کانپوءِ پنهنجي ئي پاڻي ۾ پرواز ڪري چڪو آهي."

لکڻ، ڳائڻ، مصوري، سنگتراشي ۽ شاعريءَ سميت جيڪي به ٻيا فنون لطيف جا شعبا آهن، اُهي هتي پاڻ واري پٽاري سماج ۾ اڃا ڪمرشل يا ڪاروباري شڪل اختيار ڪرڻ کان ڪوهين ڏور پري آهن. هتي انهن سڀني شين کي ڪمن توڻي خفن کي اضافي لياقتون يا صلاحتون به ڪير تسليم ڪرڻ لاءِ تيار ڪونهي بلڪه چون ٿا ته اهي به واندن جا ڪم آهن. خير چوڻ وارا ڇا به چون آهن جي مرضي هونءَ به ماڻهن جا وات ۽ ڪوهن جا منهن ڪنهن کان بند ٿيا آهن ڇا؟ جو پاڻ انهن کي ڪا آڏي ڪاٺي ڏيئي سگهون. پر هڪڙو ڪريلن جهڙو ڪٽو سچ اهو به آهي ته ليکڪ، شاعر يا فنڪار سڀئي هن سماج جو حصو آهن، پوءِ اُهي پاڻ کي پنهنجي سماج کان الڳ پنهنجي جنس کي هميرائي داغ سان ڌار ڪري پاڻ کي ڪا آسماني مخلوق چوڻا سمجهن؟ هن خلق خدا کان وڌيڪ، وڪري جي جنس جيئن پاڻ کي سڃاڻي، سينگاري اعليٰ نسل جي گهوڙن جيئن گهمائڻ مان ڪهڙي مُراد ورتي وڃي؟ هيءُ ڪو اڻپور جويا الجبرا جو حساب ڪونهي جيڪو مون جهڙي ڪنهن حسابن جي جڏي ماڻهوءَ کي سمجهه ۾ نه اچي، اتي جو پاءُ کائيندڙ خاڱو يا خُڏو به اها ڳالهه آسانيءَ سان سمجهي سگهي ٿو. ۽ دال ۾ ڪارڻ ڏونئري ڏينهن جيئن ڏسي سگهجي ٿي. سنڌ ۾ هن وقت هزارين نه پر لکين شاعر ۽ فنڪار آهن، جن مان گهڻن وٽ وڏا، وڏا بنگلا، بئنڪ بلينس، ڪارون، زمينون ۽ عاليشان نوڪريون به آهن. ايترو هوندي به انهن جي پُورَت ڪا نه ٿي ٿئي جو اُهي اڳها ٿين ٿا ته اخبارن ۾ ڌم لڳي پئي هوندي آهي ته وارو ڪريو فلاڻو ويو هٿن مان، ڪيس بچايو. سڄي عمر پئسا روڙي گهر پري، بنگلا جوڙائي پر مرڻ ڪنڌيءَ تي اچي تڏهن سندس ڪيسي ۾ ٿيڊي پائي به نه هجي جو ڪا ڪالپول گوري وٺي کائي. سچ پچو ته مون کي اها مسخري قطعي سمجهه ۾ ڪا نه ٿي اچي الاڻي ڦوڏني ۾ ڦير آهي يا وٽ ڪوٽا آهن. پر ڪي ته گهوڙا آهن جو سنڌ ۾ به ٿي ڪروڙ ماڻهو رهن ٿا، جن مان وڏيرن، رئيسن، پڳتن، پندتن، پيرن، ميرن ۽ ڪامورن کي ڪنيءَ مڇيءَ جيئن ٿاري ڌار ڪرڻ کانپوءِ جيڪا ڪُٽ خلق بچي ٿي، انهن مان ڪيترائي اهڙا گهر آهن جن وٽ نه ويلي جو ورو آهي ۽ نه ئي ٻري ۾ پرندڙ ٻارن لاءِ ڪا دوا درمل، ڪيترا گهراڻا آهن جيڪي روڊ رستن تي بک ۽ بيماريءَ وگهي بي موت مري رهيا آهن. ڇا انهن جي رڳن ۾ گردش ڪندڙ رت جو رنگ اسان اديبن کان الڳ آهي؟ سندن ڪچندڙ ساهه کان اسان اديبن جو ساهه اُملهه آهي ڇا؟ جيڪڏهن هو به اسان وانگر نڪ مان ئي ساهه کڻن ٿا ته پوءِ آخر ڪهڙو ڪارڻ آهي جو رڳو اديبن ۽ فنڪارن جي حياتي بچائڻ لاءِ اپيلون ٿين ٿيون؟ پهرين ته اهو طئي ٿيڻ گهرجي ته هر ماڻهوءَ کي بي موت مرڻ کان بچائڻ گهرجي يا اها ڪوٽا به فقط اديبن، شاعرن ۽ فنڪارن لاءِ مخصوص آهي؟ اسان جيڪي سماجي ناانصافين خلاف لکون ٿا، ڏاڍاين ۽ بي واجبين خلاف ڳالهائون ٿا، اُهي خود ساڳي ويا جي ور چڙهي وڃون ٿا، يعني اسان جي ڪُڪ سائي ٿئي پوءِ ٻين جي دانگي لهي ته ڪُها جي چڙهي ته ڪُها؟ اگر اسان کي انساني حياتيون عزيز آهن ته پوءِ ڪانجي ڪولهيءَ کي به بچائڻ لاءِ هٿ پير هڻڻ گهرجن ته مانو مسيحءَ جي زندگيءَ کي به زهر ٿيڻ نه ڏجي، ڪنهن، جت ڪنهن جوڳي فقير، ڪنهن ريباڙيءَ ۽ ڪنهن راوڙي جي بنا ڪنهن مذهبي متپيد جي سار لهڻ گهرجي. رڳو ڪنهن اديب، ڪنهن شاعر ۽ ڪنهن ڪلاڪار جي زندگي قيمتي ڪونهي، زندگي آرهائيندڙ عارب موجيءَ کان وٺي سرن جي بني تي سڄو ڏينهن سڙندڙ پانچي پورهيت جي به اوتري ئي اُملهه آهي، جيتري ڪنهن جهان خان جي، حياتي هر هلائيندڙ هاريءَ هميري جي به اهم آهي ته بسن ۽ لارين ۾ پتي تي ڪم ڪندڙ ڪيليندر/ڪنڊيڪٽر ڪرڙ جي به، زندگي ڪنهن ڌنار جي به اهڙي عظيم آهي، جهڙي ڪنهن ڏاهي ذات ڌڻيءَ جي.

خير قصو بنه ڊگهو ٿيندو وڃي اُن ڪري منجهس ڪتر وجهي گُجهه ٻوڇاندي چوتو ڪري اچون ٿا اُتي، جتي مائي پاڳي موجود هُئي. سو عرض اهو ڪرڻو آهي ته مائي پاڳي جي مزار مٿان منهن ٺهي نه ٺهي پر سندس پونئيرن جي پرگهور لهڻ گهرجي. انهن جي مٿي تي هٿ رکڻ ڪپي، کين ڪا خيرات نه ڏيو هر سال ورسِيءَ تي "ونڊ" وٺڻ جي منجهن عادت نه وجهو. جو ويٺا وات ٺهاري ۽ واجهائين ته ڪڏهن ٿا آئين اچو ته بس رڳو هڪڙي مهرباني ڪريو جو هن خاندان جي ٻن چئن چوڪرن کي ڪي به ٽي نوڪريون ڏيئي ڇڏيو، هي اوهان کان ڪا ڪامورڪي گُرسِي ڪو نه ٿا گهرن، توڻي جوايان علڻ فقير کي اڻپڙهيو هوندي به سورهيڻ گريد جي نوڪري ڏني هئي پر مونکي پڪ آهي ته اوهان ۾ ڪو به اياز ڪونهي، پوءِ به جيڪڏهن اوهان چاهيو ته هن خاندان کي پنهنجن پيرن تي بيهاري سگهو ٿا، سرڪار نامدار آهي، مُفاهمت جي مُهاڻي سياست جي گنگا مان سوين سياسي خاندان سنان ڪري رهيا آهن. اسان ارها ناهيون پلين سڀني ڏاٽ ڪوسي ڪن پر جيڪڏهن هن فقيرائي گهر کي به، چار نوڪريون ڏنائون ته به اهان جي خزاني کي ڪو ڪيليءَ کٽڪو ڪونهي. ڌراڙ سچو ٿئي ته ڪڙاهه تي کير پياري، سو اوهان جيڪي هن وقت اچي ۽ ڪاري جا ڌڻي آهيو سي چاهيو ته مائي پاڳيءَ جي نالي تي هن شهر ۾ ڪا وڏي لائبريري قائم ڪري سگهو ٿا، سندس نالي پٺيان ڪواٽرو ادارو جوڙي سگهو ٿا، جنهن سان هن جي فني زندگيءَ کي جيئندان ملي سگهي. هُونئن جي سچ پُچو ته اوهان ۽ اسان پلي ڪڪ جهوري بيٺو نه به ڪريون تڏهن به مائي پاڳيءَ جي ڳل تي هٿ رکي ڳايل لوڪ گيتن ۾ ايتري سگهه آهي جو هُوَ صدين تائين سنڌي ما. 0 ٿين جي جيءَ ۾ جيئري رهي سگهي ٿي، هُوَ ڪنهن ڪلچر کاتي جي جيڪ ۽ چيڪ کان سواءِ به ڊيس جي دليڻ ۾ زندهه آهي ۽ رهندي. ها البت اوهان جيڪڏهن مائي پاڳيءَ جي خاندان جي دليڻ ۾ ڪلچر کاتي وارن جو ڪوپلات بڪ ڪرائڻ چاهيو ٿا ته پوءِ کين رڳو پنهنجو ڪريو، ٿورو نه ٿڌيو، سندن حق ٿئي ٿو ته واقعي گُجهه ڪري ڏيکاريو ۽ ڪا فراخدي ڏيکاريو. پر جي اوهان به اسان وانگر رڳو ڌڻا هڻڻ جا ئي صوابديدي اختيار پاڻ وٽ رکڻا ته پوءِ مٿي تان بار لاهڻ لاءِ ايڏو پنڌ پوڻ جي ڪهڙي ضرورت هئي؟ ڪوڙ هڻڻ جا اسان وٽ ڪوڙ شاهه ڪاريگر وٺا آهن انهن کي گهرائي وٺنداسين، مڙج، مصحاحا مهانگا آهن يا وگهار جي منجهن وسعت ڪونهي پر ڪوڙن دلاسن جي ديڳ دمي ڏيکاريندا.

بهر حال مائي پاڳي پنهنجي حصي ۾ حياتي جا ڏينهن ڏکيا يا سُڪيا کاتي يا گهاري هلي ويئي. هُوَ ڪيڏي وڏي گلوڪارا هُئي، ڪهڙي پايي يا پڊ جي گائڪا هُئي، سندس فنڪارائي قد، ڪاٺ کي عقل جي فوت پتي سان ڪچڻ مون جهڙي موڳي مٿر جي وس جي ڳالهه ڪانهي، هُن جي فني يا ذاتي زندگيءَ جي مڙني پهلون، رُخن ۽ رنگينين کي لفظن جي لڪيرن ذريعي تصويري شڪل ڏيڻ لاءِ ڪنهن عظيم آرٽسٽ جون آڱريون کپن، جيڪي مون وٽ موجود ناهن. هن کي سرحد جي هُن پار ويٺل لتا منگيشڪر به مُحبت سان ٻڌي ٿي ته سندس ئي پاڙيسريائي منهنجي ماءُ مينهن ٻائي به ساڳي سڪ سان سڻي ٿي ۽ سندس ڳايل هيءُ ڪلام "جارين ۾ جاييس، ڌارين ۾ آيس" ٻڌي روئڻ کي روڪي نٿي سگهي. هن جو ڳايل هر ڪلام لازوال ۽ لاجواب آهي، اهوئي سبب آهي جو سندس سمورا ڪلام ري-مڪس جي مهاڻي نقل جي پٽ پڪل سنڌ جون اردو سنڌي خواتين و حضرات ڳائي پرائي مال تي ٽوپي نراڙ تي رکي کٽيو کائي رهيا آهن ۽ هن جو پنهنجو پريوار سندس انهن ڪلامن جي مالڪي يا وارثي ڪرڻ لاءِ قطعي تيار ڪونهي. آئون برڪت کي چونڌو آهيان ته ماڻهو مائي پاڳيءَ جون ڪيستون وڪڻي وارا نيارا ڪري رهيا آهن پر اوهان کي

ڪا اون ئي ڪانهي، چون ٿا ته دنيا لوهه به ٽپيو پون پر هتي ته ڄڻ ٽٽي تي چنڊو حرام جو همراھ پڙ تي چڙهي. وڌ ۾ وڌ اهو ئي چونڊو ته "يار هٿين پالا وڃي ڪڏ ۾ پون، ڪير واندو آهي جو ويهي ماڻهن سان ملاڪڙا ڪري". خير سندس مرضي پر آئون ڪيس هڪڙي صلاح ڏيندس ته هُونهن وس وارن جي وات تڪڙ بجاءِ اُڀي گهوٽي ته نشو ٿئي، هڪڙي خوددار آرٽسٽ کي اهو قطعي نٿو جڳائي ته هو ڪنهن جي اڳيان هٿ تنگي، ڇو ته ايئن ڪرڻ سان هڪ ته اُنهي عظيم آرٽسٽ جو روح رنجور ٿيندو جنهن جي ياد ۾ هيءُ اڄوڪو مانڊاڻ متل آهي، ٻيو اهو ته ائين فنڪارائي انا مجروح ٿئي ٿي، ۽ جيڪڏهن ڪنهن فنڪار جي انا به فنا ٿي وڃي ته پوءِ باقي بچي ٿي ڇا ٿو؟ سچ اهو آهي ته پاڻ ماڻهن وٽ اها فنڪارائي انا ئي ته سڀ کان وڏي ملڪيت آهي. ان کانسواءِ ڄڻ ته هٿين خالي ڪي ڦريل فقير ۽ ولها ٿي ويل وجود آهيون، سو پليز! رڳو انهي انا کي فنا ٿيڻ کان بچايو، باقي مينهن کي مڙ ۽ ماکوڙيءَ کي ڪڍڻ وارو ڏاتار آهي باقي هي مفاهمت جي اڏيءَ تي مڏيءَ کاتيءَ سان گڏ ڪلچر کاتي وارا جيڪا "اچ" ڪندا سا پاڻ سڀني کي ساري پئي آهي.



مهرائي کان مريءَ تائين

ٻيو ڪجهه هُجي نه هُجي پر منهنجي سپاءَ ۾ ننڍي لاکئون به شيون ضرور شامل رهيون آهن. جيڪي هيئنر منهنجي ڪمزوري بنجي پيون آهن. هڪ موسيقيءَ سان بي انتها لڳاءُ ۽ ٻيو گهمڻ ۽ رُلڻ جو جُئون جي حد تائين شوق. هُونئن ته ٿر جو رهاڪو هُئڻ ۽ ڪنهن غريب گهراڻي سان واسطو هُئڻ ڪري عام ٿريءَ ماڻهوءَ وانگي، سموريءَ دنيا کان گتيل ئي رهيس. پر جڏهن کان سُڌ ٻڌ آئي ته اهي ٻئي شوق منهنجي ڪمزوري بنجي پيا. موسيقي ته وري به ريڊيو يا شادين مُرادين ۾ ڳيچن لائن ذريعي به ٻڌي روح ريجهايم پئي پر گهمڻ جيتري سگهه نه مون ۾ هُئي ۽ نه ئي ڪو اهڙو موقعو به نصيب ٿيو ٿي. 1990ع کان ادبي دنيا ۾ پير پاتم ته ڪجهه نه ڪجهه رُلڻ ۽ ٽڪا کائڻ جو وجهه ملي ٿي پيو. ۽ ايئن ئي تقريبن سنڌ جا سمورا نه ته به ڳپل پاڻا اکين پسي آيو آهيان. پر سنڌ جي سرحدن کان ٻاهر ڪڏهن به پير ڪونه پاتو هُئم. ۽ دل ۾ اها ئي تانگهه آهي ته جيڪر وس پُڄيم ته سموري سنسار ڪي هڪ ئي پل ۾ پسي اچان. پر اهي خواب صرف اُميد جي آڌار اندر ۾ قائم آهن. ۽ ڪڏهن اتفاق سان ڪا هڪ اڌ خواهش يا ڪو هڪ اڌ سڀنو ساڀيان جو روپ ڌاري سگهيو آهي. اپريل 1993ع ڌاري پرڏيهي اسلامي يونيورسٽي اسلام آباد کان هڪ خط پنو جنهن ۾ ڄاڻايل هو ته اسان ويجهڙائي ۾ اسلام آباد ۾ ٿر جي سنڌي اديبن جو هڪ هفتي جو ورڪشاپ منعقد ڪيون پيا جنهن ۾ شرڪت واسطي توهان پنهنجي رضامندي ڏيکاريو ته اسان توهان کي دعوت نامون اُماڻيون ۽ مون به گهمڻ جي شوق ۾ نڪا ڪئي هم نڪا ڪئي تم. ايئن ئي ڪڍي هاڪار ڪيم. خير مٿي ۾ هڪ ٻيو خط ساڳي يونيورسٽي جي دعوت اڪيڊمي جي سنڌي شعبي پاران ورڪشاپ ۾ شرڪت واسطي مليو. اهو ورڪشاپ 22 مئي کان 27 مئي تائين هلڻو هيو. هڪ ڳالهه جي هتي وضاحت ڪندو هلان ته اُن پاسي سمورا خرچ پڪا ۽ پاڙا پُٽا خود يونيورسٽيءَ وارن ئي پرڻ جي هام هنئي هُئي. ورنا مون پارو جوڪو ۽ سڪڻو شاعر شايد ئي زندگيءَ ۾ اسلام آباد جا پت پسي سگهي ها. ها البت جيڪڏهن ڪنهن پوتار ڪنهن سياستڪار يا ڪاموري جي ڪمداريءَ جو ڪم سرانجام ڏجي ته هوند هوائي جي ٽڪيٽ تي يا ڪنهن پيجارو جي فرنٽ سيٽ تي اسلام آباد ته ڇا دُنيا جو هر خطو گهمي سگهجي ٿو. جيئن اڪثر منهنجا ڪجهه دوست شاعر ۽ اديب ڊي. سي ۽ ايس. پي ۽ ايم. پي. اي ۽ ايم. اين جا اڙڏلي ۽ پي. اي ٿيو وتن پيا نتيجي طور سندن پنج ئي آڱريون گيهه ۾ آهن. خير ڳالهه پي هلي اسلام آباد جي سفر جي اول ته ايڏي وڏي مسافريءَ تي ۽ بنهه اجنبِي ۽ اوڀري ڏس ڏانهن سو به تنها هيئنئون ئي هاري وينو هُئس پر ٿئي نه پلو اقبال رند جو جنهن مون سان ڪنهن خط ۾ اسلام آباد جي دوري جو ذڪر ڪيو ڇاڪاڻ جو کيس به ورڪشاپ ۾ شرڪت واسطي نينڊ هُئي. ابا پوءِ ته منهنجي به ٻيگهي مٿي چو جو هڪ ته اقبال منهنجو واقفڪار دوست به آهي پيو ته سفر جو ساٿي به ٿي پيو. انڪري کيس فوراً ئي پنهنجي پروگرام کان آگاهه ڪيم. ۽ پوءِ آئون به هيڪل مَنو ٿي لڳي پيس. سفر جي سانپاهي ۾. 19 مئي صُبح ساجهر ئي به جوڙا ڪپڙن جا ڪنهن کان مسواڙ تي وٺي ۽ ڏوجهي بيگ کڻي ٿر واري ڪيڪڙي جي پَتين تي پاڻ کي تنگي اچي نئون ڪوٽ پيڙو ٿيس. جتي منهنجا دلبر دوست ممتاز علي سميجو سومار سميجو اشوڪ شرما، اڪبر سومرو خانو سومرو ۽ ٻيا ڪوڙ سارا ساٿي مليا جن سان به ٿي ڪلاڪ رهاڻ ڪري کائن

واپس زنده پهچڻ جون دعائون وٺي شام ڌاري ڄامشوري آسپيس. ڇاڪاڻ جو رات اُتي ئي سندن سؤت ۽ نامور اديب عزيز مهر اٿوي وٽ رهڻي هئي. رات جو عزيز وٽ پهتس ته عزيز مون کان اڳ ۾ ئي منهنجي لاءِ جمع جي صبح جي رزرويشن ڪرائي ڇڏي هئي. پر پوءِ منهنجي اسرار تي اسان جمعي جي رزرويشن ڪينسل ڪرائي خميس ڏهاڙي شام ست وڳي تيزگام ۾ بليڪ تي ٽڪيٽ ورتي. ڇاڪاڻ جو جمع ڏهاڙي واري ريل مون کي 22 ڇنڇر تي افتتاحي تقريب ۾ پهچائي ڪونه سگهي ها. خميس شام آئون عزيز مهر اٿوي ۽ عزيز جو پيءُ يعقوب ساھڙ ٽيئي ڄڻا اسٽيشن تي پهتا سون جتي هڪڙي ڦليءَ کان بليڪ تي ٽڪيٽ ورتوسين ۽ پوءِ اندر ريلوي اسٽيشن ۾ آڏا اُبتا چڪر کاتي وقت جون گهڙيون گهٽائڻ لڳاسين، پر بچي شال تيزگام 7 وڳي بجاءِ رات 9 وڳي آئي. اُن وچ ۾ بجليءَ جي لوڊشيدنگ سبب نه ته اسٽيشن جي هوٽل تان ماني کائي سگهياسين ۽ نه ئي وري ٻاهر وڃڻ جي همت ساري سون. ڇاڪاڻ جو ريل جي مقرر وقت گذري وڃڻ کانپوءِ انتظار جي سوليءَ تي لتڪيل هئاسون ته اجهو ڪي اجهو گاڏي پهچي ٿي. پر پاڪستان جي ريلوي نظام جو حال به ڊگهو پير پيران وانگي لڳو پيو آهي ۽ هر شيءِ اڳي کان به ڪيئي رتبون ڪسر مجال آهي جو ڪا گاڏي وقت سر پهچي ان کان ٿر جا ڪيڪڙا به چڱا جي مهل سر ته پُڄن ٿا. پيٽ جي دوزخ کي ڀرڻ لاءِ نيٺ رڙهي هڪ ريڙهي واري جو پاسو ورتوسين. جتي نه چاهيندي به ڪجهه ڪاٺو ٿي پيو ڇاڪاڻ ته ريڙهي تي پيل مانيءَ ۽ پاڇي جا لڇڻ ڏسي مون کي اوڌ ته اصل ئي ٿي پئي پر وري به سفر جي پوءِ ۽ بک جي احساس کان ڪجهه نه ڪجهه پيٽ ۾ هُجڻ مناسب سمجهي ماني کاڌي سين. جيئن، تيئن ڪري 7 وڳي واري گاڏي 9 وڳي رات جو پهتي ۽ ڦليءَ اسان کي سيت هٿ ڪري ڏني جيڪا صفا آخري گاڏي ۾ هئي. عيد جي ڪري رش به ڏاڍي هئي. پر آئون به جيئن ٿين ڪري سيت تائين پهتس البت اهو اتفاق ٿيو جو سيت دريءَ تان سا به سمهاڙي ملي. سوا نو وڳي گاڏي اسٽيشن تان رواني ٿي ته مون عزيز وارن کان موڪلايو ۽ پر ۾ وينل پٺاڻن ۽ پنجابين سان سفر دوران وقتي ساٿ نڀاڻڻ بابت سوچيو. هتي اهو به ٻڌائيندو هان ته اقبال رند مون کي اڳ ۾ ئي لکيو هو ته هو ڇنڇر صبح جو افتتاحي تقريب ۾ ئي شامل ٿي سگهندو اُن ڪري هتان وڃڻ وارو سفر مون کي اڪيلي سر ئي ڪرڻو پيو. گاڏي شهر ڇڏي رواني ٿي. رات هئڻ ڪري ڪا خبر ڪانه ٿي پئي ته ڪٿي پهتي آهي يا ڪهڙي علائقي مان وڃي پئي. البت جڏهن ڪنهن اسٽيشن تي بيٺي ٿي ته پتو پيو ٿي ته هيءُ فلاڻي اسٽيشن آهي. منهنجي سيت جي سامهون واريءَ سيت تي چار-پنج پنجابي عورتون ويٺيون هيون ۽ جي شهر ڇڏيندي ئي ٽفن باڪس کولي ماني وڙڪڻ ويٺيون. هڪ ته منهنجي مٿي ۾ ريلوي اسٽيشن جي ريڙهي واري ماني جي بانس پريل هئي ٻيو وري ميان طرفان ڪچلاڻ صفا هيٺون ڪڇو ڪري وڌو. نتيجي طور منهنجي حالت ڪنهن اُٻڪي واريءَ عورت جهڙي ٿي وئي. پر اسلام آباد گهٽ جو پوت ذهن تي سوار هو. سو مٺي ته به ماڻ ۽ مٺي ته به ماڻ. ٽنڊو آدم ۽ شهدادپور اسٽيشنون پار ڪري پنجابي عورتن ننڊ جا سانڀا ڪيا هڪ ڄڻي مٿي برٿ تي سُمهي پئي ۽ هڪ ڪوٺلي جهڙي ڏندي ست تان ٻين کي اٿاري پاڻ پنهنجي ٻار سميت سُمهي پئي. انهن منجهان ئي هڪ رنگ جي سانوري عورت منهنجي خيال ۾ ته ڪنهن غريب گهراڻي مان هئي. اُها ان موٽيءَ مائي لاءِ سيت خالي ڪري پاڻ اچي سندس پيرن ۾ سُمهي پئي. جڏهن ته مون واري سيت تي ويٺل همراھ اُتي ئي اهلي پيا ۽ منهنجي نيٺن مان ننڊ الائي ڇو پر ڪري اڏامي وئي هئي. هڪ پيٽ ۾ گڙڙ ۽ مٿي ۾ سور ٻيو مائي ڇا ڪري جوهر هر مٿو ڪٽيو منهنجي گوڏي تي رکي. پهرين ته ڏاڍو لڄي به ٿيس ۽ پوءِ به ٿيم ته ڄاڻ ڪتر ڪاڌم.

پر پوءِ آئون به سمجھي ويس ته شرم ۽ حياءُ نالي ڪا به شي هنن ماڻهن ۾ اڻلڀ آهي ۽ پوءِ مون به مائي کي ڏکيو پئي پر مائيءَ کي ڪا ڪسڪار ئي ڪا نه هئي. شايد هنن ماڻهن جي فطرت اها آهي. جنهن سبب هو اسان جي عيش پرست وڏيرن کي لڳو چٽائي سنڌ پيلي ويا آهن. نواب شاهه محرابپور اسٽيشنون ٽپي گاڏي خيرپور جي سيم کي لٽي ته ڪنهن ڪنهن مهل گاڏي جي اندر ٻرندڙ بتين جي سوجهري تي ڪجين جا وڻ پٽڙي جي ڀرسان هوا ۾ جهولي ڪن کي الوداع ۽ ڪن جي آجيان لاءِ ٻانهن جا تار ڦهلائي رهيا هيا. خيرپور تي به ٽي منٽ گاڏي بيٺي. نمڻ جي وڏن وڻن جي جُهگتي ۾ خيرپور جو شهر اُن رات ڪنهن آيل طوفاني دڙ ۾ ڌنڌلو پئي لڳو. ۽ اتفاق وري اهڙو جو بجلي به غائب هئي. خيرپور کان چُٽي ٿوري دير ۾ گاڏي روهڙي اسٽيشن تي پهتي. منهنجي خيال ۾ اُن وقت رات جو هڪ ڏيڍ ٽيڻ وارو هو. روهڙي اسٽيشن تي گاڏي اڌ ڪلاڪ کن بيٺي ته ڪافي ماڻهو لتا پر آئون پنهنجي جڳهه تان چُرپس به ڪونه ڇوڄو هڪ ته مٽيءَ ۾ پيوت هُيس پيو وري بت کان بيزار اُن ڪري سيت تي ئي ويهڻ مناسب سمجهيم. ها البت چانهه واري کي ڏسي چانهه جي پاڙ ٿي ته کيس سڌي هڪڙو ڪوپ چانهه جو ورتم ته سَهي پر نڙيءَ کان هيٺ لاهڻ به مسئلو بنجي پيو ڇو ته چانهه اهڙي هئي جهڙي.....!!!! خير گاڏي روهڙي اسٽيشن ڇڏي پنهنجي منزل طرف رواني ٿي اُن کانپوءِ ڪا خبر ڪا نه پئي ته ڪٿان پئي وڃي يا ڪٿي پهتي آهي. ڇو ته هڪ رات اونداهي پيو وري گائيد ڪرڻ وارو همراه پنجابي جيڪو لاهور جو ويٺل هو ۽ حيدرآباد مان مون سان گڏ سوار ٿيو هو. اهو به سُمهي پيو. نتيجي طور پوريءَ گاڏيءَ ۾ اڪيلو آئون اڪيون ڦاڙيو ڪنهن مهل ماڻهن کي ۽ ڪنهن مهل پٽڙي جي ڀرسان بيٺل وڻن کي ڏسندو پئي رهيس. تان جو صبحءَ جو فجر جي مهل گاڏي صادق آباد تي پهتي جيڪو پنجاب جو علائقو آهي. ڇاڪاڻ جو ڪجهه عرصي کان ولهار پُڄاڻا گاڏي پنجاب ۾ داخل ٿي چُڪي هئي. سج ڪُني ڪڍي اُن مهل گاڏي بهاولپور اسٽيشن تي پهتي. هتي اڌ ڪلاڪ کن ڊاٻو ڪيائين ۽ ماڻهو به ننڊ مان جاڳيا چانهه پاڻي لاءِ لتا ته آئون به لهي پيس. بهاولپور کي ڏسي منهنجي ذهن جي اسڪرين تي تاريخ جي بدترين ڊڪٽيٽر ضيا جي انت واري واقعي جي ياد تازي ٿي پئي ۽ آئون الائي ڇو 1977ع کان وٺي 1988ع تائين پوئتي ماضيءَ جي يادن ۾ گم ٿي ويس. منهنجي ذهن جي اسڪرين تي توڙي ڦاٽڪ جي شهيدن کان وٺي ايم-آر-ڊي تحريڪ جي اڻ ڳڻين گمنام شهيدن جا لاش رت ۾ ليتڙيل ۽ سنڌ جي هيرو شيما تي ائتم بمن جي بمباري ڌمچر مچائي ڇڏيو. پر اوچتو اسٽيشن جي اوتريئن پاسي ۾ هڪ مسجد جي ڪنهن مُلي جي هڪ ڳالهه مون کي پنهنجو پاڻ ۾ واپس آندو. هُو لائوڊ اسپيڪر تي چئي رهيو هو ته هندستان ۾ مسلمان عوام هندن هٿان بيگناهه مارجي پئي ۽ هتي هندو موجون پيا ماڻين. الائي ڇو سندس اهو نفرت لائق جملو منهنجي هانءَ ۾ چُريءَ جيان چُپي پيو. خبر ناهي ڇو؟ پاڪستان جي سمورن مُلن توڙي مذهبي رهنمائن کي هتي جي هندو عوام کان الرجِي ٿي پئي آهي. جيڪڏهن ڀارت ۾ مسلم عوام سان ڪا زيادتي ٿئي ٿي ته ان لاءِ هتان جا هندو ته جوابدار ناهن. سچ ته مذهبي بنياد پرستن اسلام جي آفاقي مفهوم کي ايترو ته ڪتر ۽ تنگ ذهن بڻايو آهي. جو هاڻ ته دل چوي ٿي ته..... خير اڌ ڪلاڪ کانپوءِ گاڏي بهاولپور اسٽيشن ڇڏي رواني ٿي ۽ آئون به پنهنجي جاءِ والاري وينس ڪجهه ڪلاڪن کانپوءِ گاڏي ملتان پهتي. ملتان ۾ اڌ ڪلاڪ کن گاڏي ترسي جو پاڻي ڀريائون ۽ مون به پيٽ جي سور لاءِ ڪجهه فليجل گوريون ورتيون. ملتان مان گاڏي رواني ٿي، ته سج جي توڙي توڙي گرميءَ ۽ گاڏيءَ ۾ رش اهڙي جُٺ ٿي جو وري زندگيءَ ۾ ريل ذريعي سفر ڪرڻ تان منهنجا ته ارواح ٿي ڪڇي ويا. هڪ ڳالهه اها به ٻڌائيندو هلان ته

مون زندگيءَ ۾ پهريون ڀيرو ريل ذريعي اهوئي سفر ڪيو آهي. جيئن جيئن سڄ چڙهندو ٿي ويو تيئن تيئن گرمي به وڌندي ٿي ويئي گاڏي به پنهنجي منزل طرف روان دوان هئي. پنجاب ۾ سرائڪي علائقو جيتوڻيڪ آباد ضرور هو پر ايترو زرخيز ڪونه هو. پٽڙيءَ جي ٻنهي پاسن کان ٻنين ۾ وڻڪار ته چڱي خاصي هئي پر ڪو خاص فصل سواءِ ڪڻڪ جي ڪرڻ جي نظر ڪونه ٿي آيو. ها البت ڪڻڪ ڪڻڪ ڪو گاهه يا ڪو ٿورو فصل ۽ ڪونديو باغ به نظر آيو ٿي. باقي وڻن جون هڙيون ۽ ٻيلا ڏاڍا هيا. ملتان کان نڪرندي ڪن ڪن جاين تي واريءَ وارا پاڻا به ٿوري مقدار ۾ نظر آيا. جتي جي آباديءَ جي رهڻي ڪهڻي، گهر ۽ لباس وغيره ۾ مون ڪافي سنڌ سان هڪجهڙائي ڏٺي. جيئن ڪن گهرن ۾ عورتن کي اجرڪون اوڍيل ڏٺيون يا مردن کي ڪلهن ۾ اجرڪون پيل ڏٺيون. شايد پير وڻن جي موسم هئي، اُن ڪري ڪڻڪ ڪڻڪ ڪڻڪ ٻار ۽ مايون ڪپڙن مان پيرون چُونڊي رهيا هئا. گاڏي اوکاڙه پهتي ته پنجابي ماڻهن جي مصيبت منهنجي مٿان به ٿري. ڇاڪاڻ جو ڪين اتي ئي لهڻو هيو ۽ هاڻي ٻنهي سڀتن تي اسان خلاصا ٿي ويناسين. جنهن ڪري مونکي ڪجهه فرحت محسوس ٿي توڻي جو گرمي جي شدت ۽ ٻيٽ ۾ خلل پوءِ به جاري هو. جيئن تيئن ڪري شام ٿي وڳي تنهن ۾ گاڏي لاهور پهتي. جتي لهڻ کان اڳتي مون پيڙي وينل پنجابيءَ کان پڇيو ته يارا آئون پنڊي ڪهڙي ريت وڃان. نه رڳو ان ويڇاري گائيد ڪيو پر پليٽ فارم کان ٻاهر اچي پنڊيءَ لاءِ ويندڙاي-سي ڪوچ به ڏسيا. توڻي جو گڏ وينل پناڻ ڪافي زور ڀريو ته تون اسان سان گڏ ريل ذريعي پنڊيءَ هل. الاڻي ڪهڙي جذبي تحت هنن مون سان ڪافي همدردي به ڏيکاري. پر آئون ريل جي سفر کان ايڏو ته بدظن ٿيس جو اصل توبه ڪيم. ٻي پيري ريل جو سفر ڪرڻ کان توڻي جو پوئتين پڇندي واپسيءَ ۾ به ريل ذريعي سفر ڪيم. خير ڪوچ ۾ ٽڪيٽ وٺي چڙهي وينس ۽ 4 وڳي ڌاري بس پنڊيءَ رواني ٿي. توڻي جو ٻاهر ڏاڍي گرمي به هئي. پر بس ۾ اي-سي هئڻ ڪري ڪجهه سڪون ميسر ٿيو هيم. ڪوچ جهلم اُڪري پار پئي ته سڄ به اولهه طرف پهتڙن جي هنج ۾ سُمهي پيو. جيتوڻيڪ ٻاهر سينري جابلو علائقي جي ڏاڍي وڻندڙ هئي. پر ميرانجهڙو ٿيڻ ڪري دريءَ جو پردو لاهي ڇڏيم. هڪ ڳالهه جي فرق کي مون لاهور کانپوءِ شدت سان محسوس ڪيو ته جيڪي به ڳوٺ رستي ۾ آيا ٿي ته انهن ۾ اڪثر ڪري گهر پڪا، روڊ پڪا ۽ بجلي توڻي ٻين ضروري گهرجن جو پورا ٿيل نظر آيو ٿي. جهلم کانپوءِ ڪنهن ٽڪريءَ تي هڪ آرامده اي-سي هوٽل ۾ بس ڪجهه وقت لاءِ ترسي جتي ماڻهن سانجهيءَ جي نماز به پڙهي ۽ ساڄي به پئي. جيتوڻيڪ اُن هوٽل جو نالو هن ويل ياد ڪونه آهي پر هتي ڏاڍي خوبصورت ۽ مهانگي به حد درجي جي هئي. خير رات جو 10 وڳي ڌاري بس پنڊيءَ پهتي مون به هڪ چوڪ تي لهي اسلام آباد ۾ پير وڌائي ڏانهن ويندڙ بسن جي پڇا ڪئي. هڪ ٻي به ڳالهه جو ذڪر ڪندو هلان ته لاهور کان مون سان گڏ ساڳي بس ۾ نوابشاهه جو ڪو عمرائي به وينل هو. جيڪو نوڪريءَ سانگي اسلام آباد وڃي رهيو هو. اُن سان ڏيٺ ويٺ به پنڊيءَ کي ويجهو ٿي ٿي. پنڊيءَ ۾ لهڻ مهل عمرائي به مون سان گڏ لٿو پر مون وانگي هو به هو ٻنهن اڻ واقف سو مون کي اُتي ئي ڇڏي پاڻ ڪنهن ٻيءَ بس ۾ تنگجي هليو ويو ۽ مون هڪ بس واري کان پڇا ڪئي. پتو پيو ته پنڊيءَ جي ئي ڪنهن علائقي فيض آباد کان پير وڌائيءَ جون بسون وڃن ٿيون. نيٺ ڪنهن بس ۾ چڙهي فيض آباد پهتس. اتي لهي بس جي پڇا ڪيم. پير وڌائيءَ ڏانهن ته بسون واقعي ويون پئي پر ڪوبه آئي 10 منور پلازا بابت ڪونه ڄاڻي. اُتي منهنجا به نت ڍرا ٿي پيا. ته هاڻ ڇا ڪجي؟ نيٺ ڪجهه سوچ ويچار ڪرڻ لاءِ سامهون هوٽل تي وڃي وينس ته ٻيرو پاڻيءَ جو جڳ ڪٿي اچي ڪڙڪيو. دل ۾ خيال آيو ته چونه ماني به کائي

وٺان. انڪري به جو هڪ ته مون حيدرآباد کانپوءِ ماني ڪونه ڪاڌي هئي. ٻيو ته اسلام آباد ۾ به آڏي اُس ٻهچڙ ڪري مانيءَ جي پوا ڪانه ٿي سڏي اُن ڪري به ٿي گراهه نه چاهيندي به ڪاٿي هوٽل مان نڪتس. رات ۽ اٽڇاڻ هڻڻ ڪري ٽيڪسي ڪرڻ جو ارادو ڪري سامهون ايندڙ ٽيڪسيءَ کي اشارو ڪيم ته هو منهنجي آڏو اچي بيٺو ڪيس اردوءَ ۾ اسلام آباد جي مذڪوره علائقي ۾ هلڻ لاءِ چيم. فوراً ورائيائين، "سر! سنڌيءَ ۾ ڳالهائڻ توکي وڃڻو ڪٿي به آهي. گاڏيءَ ۾ ويهه ته ڳولي ٿا لهون. ڇو ته تون سنڌي پاءُ آهين." مونکي ڏاڍي خوشيءَ سان گڏ حيرت به ٿي، ڇو ته پنڊيءَ ۾ ڪو سنڌي ملڻ ڏاڍو مشڪل آهي. ڀڄا ڪرڻ تي پتو پيو ته هو سکر جو ڪو سيد هو ۽ قرض تي ٽيڪسي وٺي ڪرايي تي هلائي پيو. خير پڇاڻون ڪري نيٺ ويڇاري مون کي منور پلازه ڀڄايو. جتي هاسٽل جي چوڪيدار جي حوالي هٿيڪو ڪرڻ کانپوءِ روانو ٿيو. چوڪيدار کي سڄي ماجرا ٻڌايم. جنهن وٺي وڃي مونکي مٿي آخري فليٽ تي اُن ڪمري ۾ ڇڏيو جتي ٿر کان آيل ڪجهه ٻيا دوست ويٺل هيا. جن ۾ سليم نهڙيو. مولا بخش محمدي وارا به موجود هيا. باقي پنج-اٺ ڇاچري جا دوست هيا پر اتفاق اهو جو مون کانسواءِ سمورا مٿان هيا. سليم وارن سان ڪي گهڙيون رهاڻ ڪرڻ کانپوءِ مون کي هڪ ٻن بيڊن وارو خالي ڪمر و هاسٽل جي انتظاميه ڏنو ۽ آئون به ٽڪل ڏاڍو هئس. اُنڪري سامان ڪمري ۾ رکي ڪٽ تي ڊهي پيس. صبحءَ جو اک اُن مهل کُلي جڏهن سليم مون کي جاڳائيندي چيو ته اقبال رند پهچي ويو آهي ۽ تنهنجي ڀڄا پيو ڪري. سچ ته اُن مهل اهڙي خوشي ٿي جهڙي ڪنهن اُڃايل رُج جي مسافر کي ڪو پاڻيءَ جو چشمو نظر اچڻ تي ٿيندي آهي. شايد اُن جو ڪارڻ اهو به ٿي سگهيو ٿي ته باقي سمورا همراهِ گُٽر مذهبي لڏي سان وابسته هيا. جڏهن ته آئون فقرا ماڻهو. خير آئون به وهنجي ڪپڙا بدلائي وڃي اقبال رند سان مليس. توڙي جو اقبال رند سان منهنجي خطن وسيلي ويجهڙائي ته هئي پر روبرو ڏيٺ ويٺ يا مُڪاميلا ڳ ڪٿي به ڪونه ٿيو هو. اقبال رند سان حال احوال کانپوءِ سڀئي هيٺ لهي ڪينٽين ۾ ناشتو ڪرڻ وياسين. ناشتي کانپوءِ ٿوري دير ۾ بس پهتي جيڪا اسان کي 9 بجي ڌاري اسلامي يونيورسٽيءَ جي دعوت اڪيڊمي شعبي ڏانهن کڻي هلي. اها يونيورسٽي اسلام آباد شهر جي اوتريئين چيٽي تي مارگلا پهاڙ جي هنج ۾ فيصل مسجد جي احاطي ۾ واقعي آهي. اڪيڊمي پهچڻ کانپوءِ اسان کي هڪ اي-سي ڪمري ۾ وهاريو ويو. جتي اعليٰ قسم جي فرنيچر سان ڪمر و سينگاريل هيو. ساڍين نوين کانپوءِ سنڌي شعبي جو انچارج محترم امير الدين مهر پهتو ۽ ان سان گڏ عبدالوهاب منگريو به پهتو. جن سان ٿوري ڏيٺ ويٺ کانپوءِ دعوت اڪيڊمي جو ڊائريڪٽر جنرل محترم غازي محمود آيو. جنهن کانپوءِ افتتاحي تقريب شروع ٿي ۽ ٿر کان آيل اديبن (جيتوڻيڪ سواءِ اقبال رند جي يا ٿورو گهڻو مضمون نگاري جي حوالي سان مولا بخش محمدي جي ٻيو ڪوبه اديب ته نه بلڪه مٿان ضرور هيا) جو تعارف ٿيو ۽ دعوت اڪيڊمي جي مقصد بابت تعارفي ڄاڻ ڏني وئي. يارنهن وڳي ڌاري چانه جو وقفو ٿيو. اُن ڀڄاڻا اسان کي فيصل مسجد گهمائڻ وٺي ويا. پر مون ۽ اقبال رند مسجد گهمڻ بدران ٻاهر ئي بيٺي قدرت جا نرمل نظارا پسڻا. باقي سمورا مٿان فيصل مسجد ۽ اڪيڊمي جي لائبريري گهمڻ ويا. فيصل مسجد جي احاطي اندر ڏاکڻي اولهه ڪنڊ تي پاڪستان جي بدترين ڊڪٽيٽر ضيا جي قبر آهي ۽ جنهن کي ڏسي پري کان، ويجهواسين اُن ڪري نه وياسون جو اهو اسان جي ضمير گواره نه ٿي ڪيو. حالانڪه ٻيا سمورا مٿان ڪيس ڦل ڏيڻ ويا هئا. البت سندس ٿرٻت تي مون هڪ نظم لکيو. اهو ڪجهه هن ريت آهي ته:

هوءَ جا پئي ٻئي آهي،
 ۽ جا رک جي مٺي آهي،
 ان ۾ آمر سٽو پيو آهي،
 جو بل کلتن جو بچَ تي،
 ۽ تاريخ جي آڇ تي،
 گف ڳاڙي ويو هو،
 دنيا ڏاڙهي ويو هو،
 هو جو پيو چتو ٿي هو،
 ۽ لوڪ سان اتو ٿي هو،
 تنهن تاريخ جي ماس ۾،
 ۽ هر هڪ آس ۾،
 نيش ڪوڙيا هئا،
 ۽ رت ۾ ٻوڙيا هئا؟
 انهيءَ جا اُهيڃا اڃا به آهن،
 ۽ چڻ پاڻ اڃا به آهن،
 ڏاڍ جي تاريخ ۾،
 ڪنهن بدنما داغ جيئن.

هتي هڪڙي ڳالهه ٻڌايان ته ڪجهه ڏينهن ۾ ئي ملن اسان جي نماز نه پڙهڻ واري حرڪت تازي ورتي، ڇو ته ٻيا سڀ سواءِ اسان ٻنهي جي نمازي هئا، ۽ مون اُن بابت اقبال کي چيو ته ملان پاڻ تي ڪيڪون ٿا کائڻ. اقبال چيو ته "نماز اسان جو ذاتي مسئلو آهي، اگر اسان کي برداشت نٿا ڪري سگهن ته ڏين پاڙو ته اسان رکون ٿو! ڪلهي تي هونئن به اسان پنڪو ڪونه لائو هو ته اسان کي گهرائين. شايد انڪري اسان ۽ ملن جون راهون الڳ هيون. ڇاڪاڻ جو هُنن ۽ اسان منجهه ڪا به اهڙي هڪجهڙائي ڪا نه هئي جيڪا ويجهو رهڻ ڏي ها. ۽ جي رهون به ها ته به مختلف تضاد اختلاف جو ڪارڻ بڻجن ها. انڪري اسان شروع ۾ ئي پنهنجي دنيا الڳ آباد ڪئي. جيتوڻيڪ اقبال ٿر جي اديبن بچاءِ ملن کي ڏسي مون تي خوب چُهه ڇنڊيا ته اهو سڀ تنهنجي ڪري ٿيو آهي، حالانڪ اقبال پنهنجي سَنبت بابت پاڻ ئي اڳواٽ مون کي آگاهه ڪيو هو. پر پوءِ به اهو ڏوهه منهنجي کاتي ۾ لکيائين. اڪيڊمي کان بس اسان کي ڏيڍ وڳي واپس هاسٽل پهچايو. جتي ماني کائي پوءِ آرام ڪيوسون ۽ شام جو پري ته نه البت اُتي ئي رستن تي آئون ۽ اقبال رُلياسين ۽ ائين ئي رات جو به ادب تي شاعريءَ تي ۽ مختلف موضوعن تي بحث ڪندي الائي ڪيڏي مهل اک لڳي پئي ۽ سُمهي پياسون. ساجهر وري به تيار ٿي ناشتو ڪري يونيورسٽيءَ پهتاسون. ان ڏينهن اڪيڊمي جي ڊائريڪٽر جنرل ۽ سنڌي شعبي جي انچارج ڪانسواءِ اسان کي ادب تي ليڪچر ڏيڻ لاءِ پاڪستان اڪيڊمي جو چيئرمين ۽ جهڙا گل گلاب جو خالق سنڌ جو ناميارو اسڪالر ۽ اديب محترم غلام رباني آگرو آيو هو. جيتوڻيڪ

آگرو صاحب جو موضوع معياري ادب لکڻ هو. پر پاڻ ٿر کان وٺي سنڌ جي دردن کي پنهنجي اندر مان اوڀر جيئن ڪڍيائين. سندس چند جملا جيڪي آئون اڃان تائين وساري ناهيان سگهيو. جنهن ۾ هن چيو هو ته سڀ کان پهرين پنهنجي پاڻ سان ۽ پنهنجي ماڻهو سان سڃاڻيو. اهو ئي اوهان جي ادب جو معيار آهي ۽ ٿر بابت ويچار وٺيندي چيائين ته اسلام آباد جو پهڙي علائقو ههڙو خوبصورت گاديءَ جو هنڌ بنجي سگهي ٿو ته ٿر ڇو نٿو ترقي ڪري سگهي. سندس پنهنجائپ واريون ڳالهيون ٻڌي آئون جلدي متاثر ٿيس، ۽ ان گهڙي ئي اقبال کي چيم ته اسان جو ماڻهو ڪٿي به آهي ڪهڙي به عهدي تي آهي. پر پنهنجي ديس جو ۽ پنهنجي ماڻهن جو درد سيني ۾ سانڍي ٿو. اقبال رند فوراً ورائيو هو ته "امراهي بيروڪريٽ اٿئي جيڪي هاڻيءَ جا ڏند ڏيکارڻ لاءِ هڪڙا ۽ ڪاٺڻ لاءِ ٻيا وانگر هوندا آهن. پاڻ جي روبرو پاڻ جون ڳالهيون ڪري همدردي ته حاصل ڪري ويو پر ڪو سنڌي ماڻهو جي سندس گهر يا آفيس تي وڃي ڏسي ته سندس روبي ۾ ڏينهن رات جو فرق هوندو". بهرحال 23 تاريخ به ڪجهه ٻيا ليڪچر ٿيا پر اڪثر مذهب بابت هوندا هيا. خاص ڪري هندو جاتي انهن بحثن ۽ ليڪچرن جو نشانو بڻيل هئي. هتي اهو به ياد ڏياريان ته اڪيڊمي پاران ٿر جي اديبن کي گهرائڻ جو مقصد ئي اهو هو ته ٿر ۾ قاديانين، عيسائين ۽ هندن خلاف ڪو محاذ ڪڙو ڪجي، ان تان هڪ دلچسپ واقعو ياد آيو ته ڪنهن ٿري ملان چيو ته قادياني هر هندوءَ کي ڏهه پڪريون ڏين ٿا ۽ اوهان ڇا ڏيندا جو هندو مسلمان ٿين. جنهن تي اڪيڊمي جي ڊائريڪٽر، جيڪو ساڳي وقت تقريبن سموري دنيا اڪيڊمي ۽ سرڪار جي خرچ تي گهمي ڦري چڪو آهي ۽ ڪيترن ئي ملڪن ۾ بنياد پرستي جو پرچار به ڪرڻ لاءِ وڃي چڪو آهي. تنهن حڪومت تي ڇهه چنڊيا. ياد رهي ته اسلامي يونيورسٽي ضيا جي دؤر ۾ ئي وجود ۾ آئي هئي ۽ هينئر به لکين روپيه پاڪستان سرڪار توڻي پرڏيهي اسلامي ملڪن کان ڪروڙين فنڊز حاصل ڪري ٿي. ڊائريڪٽر جنرل چيو ته منور پلازا جيڪا هاسٽل آهي ان جي ماهوار مسواڙ 80000 روپيه آهي. جنهن جا 100 جي لڳ ڀڳ ڪمرا آهن ۽ اُتي هڪ ڪينٽين به آهي. جنهن ۾ هفتيوار ورڪشاپ يا ٽماهي ۽ ڇهه ماهي ڪورس لاءِ مختلف محڪمن خاص طور تي فوجين، ملن، اديبن ۽ صحافين کي سکيا ڏني وڃي ٿي. 23 تاريخ شام جو ماني ڪاٺڻ کانپوءِ اسان ٽڪيٽ بڪ ڪرائڻ لاءِ پنڊي وياسون. ٻيا ته ملان نه هلن ڇو ته سندن مرضي هئي ته جمعي تائين هتي ڳاڙها ٻوڙ ڪائجن ۽ گهمجي ڦرجي. پر مون ۽ اقبال کي اصل جڳا نه ٿي آئي. سو جڏهن اسان ٽڪيٽ وٺڻ لاءِ وياسين ته سليم ۽ مولا بخش وارا به گڏ ٿيا. اول ته ڪنهن چڱيري گاڏيءَ ۾ ٽڪيٽ ملي ئي نه پيو. پر پوءِ ڪلارڪ کي اهو احساس ڏياريوسين ته اسين ٿر جا اديب پنجاب جي مطالعاتي دوري تي آيا آهيون. اهي اوهان جي هن روبي متعلق ڪهڙي راءِ قائم وڃي ڪندا تڏهن همراهه کي به ڪجهه نيم ٿيو ۽ پوءِ اسان کي تيزرو ۾ ٽڪيٽ ڏنائين. جيڪا خميس 27 مئي تي شام 4 وڳي حيدرآباد لاءِ رواني ٿيڻي هئي. پنڊيءَ کان موٽيندي اسلام آباد جي ڪجهه روڊن ۽ علائقن تان گهمندا آياسين. هڪڙي جاءِ ڪو احتجاجي مظاهرو ٿي رهيو هو. معلوم ڪرڻ تي پتو پيو ته ڪلهه يعني 22 مئي تي اسلام آباد جي ڪنهن تاجر جي پُٽ عبدالطيف کي پوليس جانچ دوران منهن ماريءَ تي گولي هڻي ماري وڌو هو. ٻئي ڏينهن اها ڄاڻ پئي ته پوليس جي سمورن جوابدار ملازمن کي نه رڳو برطرف ڪيو ويو پر سزائون به ڏنيون ويون ڇاڪاڻ جو اسلام آباد ۾ ڪو به واقعو پاڪستان سرڪار جي ساک لاءِ بدناميءَ جو سبب بنجي ٿو. ڇو ته پاڪستان جي گاديءَ جو شهر هئڻ ڪري ڪا به ڳالهه بين القوامي ميڊيا تائين پهچڻ ۾ وڃي ٿي لڳي. ٻيو ته

مذڪوره علائقو پنجاب جو هو ۽ پنجاب جي ڪنهن فرد سان زيادتي پاڪستان سرڪار لاءِ ڏاڍو ڏکيو مسئلو بڻجي پوندو آهي. اسان مختلف سيڪٽرن کان گهمندا منور پلازا پهتاسين. شهر جا اڪثر رستا ويڪرا کليل خاص طور صفائي جو انتظام بهتر نظر آيو ۽ هر ڪالوني يا آفيسن ڏانهن مختلف ڏسن کان رستا آيا ٿي. پٿريلو زمين تي ساوڪ به ڏاڍي هئي ته وٽڪار به بنهه گهڻي هئي، مختلف قسم جا وڻ هن علائقي جي سونهن ۾ اضافو آهن. اسلام آباد ۾ مٿئين ڪلاس جا ماڻهو ۽ بيروڪريٽ رهائش پذير آهن. توڻي جو وچولي طبقي جا ملازم ۽ شهر ۾ ڪم ڪندڙ هيٺين طبقي جا مزدور به رهن ٿا. پر سندس جيوت آئون ائين ٿو سمجھان ته ڏاڍي ڏکي گذرندي هوندي. ڇو ته اسلام آباد جي مهانگائي چوٽ چڙهيل آهي. رات جو ڪڏهن ڪڏهن هاسٽل ۾ ڪو مذاڪرو وغيره به ڪنهن نه ڪنهن موضوع تي ٿيندو هو. جيتوڻيڪ آئون ۽ اقبال شامل ته ٿيندا هئاسون پر حصو قطعي ڪنهن بحث ۾ ڪو نه وٺندا هئاسين. ڇاڪاڻ جو اسان ۽ ملن وچ ۾ شديد اختلاف موجود هيا. جيڪي ڪنهن به جهڳڙي جو ڪارڻ ٿي ٿي سگهيا ان ڪري ئي ماڻ پلي جاتي سون. توڻي جو منتظمين اسان جي حرڪتن ۽ رويي کي سمجهي به ورتو هو. پر مجبور هيا جو گهرائي ڦاٿا هيا. اصل ۾ ڪاٺن ڪا غلطي ٿي يا کين سندن چيلن غلط ڄاڻ مهيا ڪئي. جنهن جي نتيجي ۾ اقبال ۽ آئون وارد ٿياسين. 24 تاريخ به ساڳئي نموني ليڪچر ٿيا. جنهن ۾ ڪيترائي ملان ۽ ڪجهه مذهبي عالم حصو وٺڻ آيا. پر اسان ڪو خاص ڌيان ڪو نه ڏنو سواءِ سنڌ جي مشهور علمي ادبي دانشور مرحوم علامه دائود پوٽي جي گهر واري ۽ اديبن رسالي جي ايڊيٽر نامياري اديبا ۽ صحافي خطيبه خانم جي، جنهن جي ليڪچر جو موضوع اسلام جي نظر ۾ عورت جي آزادي هو. ليڪچر دوران هڪ ملن مائي سان عورت جي آزادي تي بحث ۾ وڃڻي پيو ته مائي ساڻس ڏاڍي جُٺ ڪئي. اصل ۾ ڇا آهي ته ملن جي مٿي ۾ بس اها ئي غلط فهمي وينل آهي ته عورت جي تعليم يا آزادي مغربي معاشري جي قدرن جو اثر آهي. ان ڪري ان کي رد ڪيو وڃي. ان دوران اقبال رند مذاق طور ان ملي کي چيو ته تون پلي تو واري بيگم کي ڏاڍ ڏيئي ڇڏج. ملي ته الائي ٻڌو يا نه پر مون ٻڌو سوئي آئون ۽ اقبال ڪلياسين. ائين ئي راتيون ۽ ڏينهن اسلام آباد جي پُر رونق شهر ۾ گذرندا رهيا. آئون ۽ اقبال اڪثر پنهنجي ڪمري ۾ يا رات جو منور پلازا هاسٽل جي اوڀر طرف هڪڙي نالي جي پل مٿي ويهي مختلف قسم جا بحث ۽ خيالن جي ڏي وٺ ڪندا هئاسون. آئون اڪثر مظهر لغاريءَ جو ذڪر ڪندو هئس ڇاڪاڻ جو مون کي جيڪڏهن شاعريءَ جي حوالي سان ڪو ماڻهو هر وقت ۽ حد کان گهڻو متاثر ڪندو آهي ته اهو مظهر ئي آهي. بهرحال ڪي آف دي رڪارڊ ڳالهيون به ڪندا هئاسون. اڪثر اقبال مذاق ڪندو ئي رهندو هو. پر مون شروع ۾ ئي کيس ٻڌايو ته بابا! مون کي گار ڪڏهن به نه ڏج. باقي ٻيو تنهنجو هر مذاق منهنجي اکين تي. خاص طور تي سندس اها عادت جو هوڏو ڪ پري وڃائيندو هو. هڪ ڀيري ماني ڪائيندي منهنجي ڪپار ۾ ڇمچو اهڙو ته پري وڃايائين جو مون کي ڏينهن جا تارا نظر اچي ويا ۽ ملن پانيو ته هاڻ اهي ٻئي پاڻ ۾ وڙهي ويندا پر اصل ۾ سندن اها غلط سوچ ثابت ٿي. ڇاڪاڻ ته اسان پاڻ ۾ ويجهرائڻ ۽ پنهنجائڻ ناتا ايترا ته گهرا ۽ گهاتا ٿي چڪا هئاسون جو هڪ ڀيري اقبال کي چوڻو پيو. ته "امر! ڪر دعا ملن کي نه ته آئون تو سان ايترو جلدي ٿورو ئي فري ٿيان ها". حسب معمول 25 تاريخ به ورڪشاپ اٿيند ڪيوسون. جنهن ۾ هڪ خاص ڳالهه جنهن اسان کي ڏاڍو رنج پهچايو. ٿيو هيئن جو لاڙڪاڻي سنڌ کان ڊاڪٽر عبدالمجيد ميمڻ ليڪچر ڏيڻ لاءِ گهرايو ويو هو. هن صاحب جي ليڪچر جو موضوع سنڌ ۾ لادين ادب هو. هن صاحب برصغير جي ورهاڱي کان وٺي

موجود دؤر تائين سنڌي ادب بابت پنهنجا ويچار ونڊيا. خاص طور تي سندس اها ڳالهه جا اسان کي هضم ٿي نه سگهي ۽ گنڊي جيان هانءُ ۾ هري ته شيخ، اياز بدر ابڙو، امر جليل ۽ ٻيا روس جا ۽ انڊيا جا ايجنٽ ۽ اسلام جا بدترين دشمن آهن. هن صاحب بنا نالي وٺڻ جي ڊاڪٽر تنوير ۽ حميد سنڌي تي به ڇهه ڇنڊيا ۽ چيائين ته اهي منهنجا بدترين دشمن آهن ۽ حڪومت جا چاڙتا آهن. موصوف سنڌي ادب کي خاص طور سنڌي ادبي سنگت ۽ ترقي پسند رسالن کي پاڪستان ۽ اسلام جو دشمن سڏيو. اُن وچ ۾ سوال جواب دوران شڪارپور جي هڪ چوڪري جيڪو قائداعظم يونيورسٽي اسلام آباد ۾ پڙهي ٿو ۽ شايد جماعت اسلامي سان وابستہ آهي. تنهن اڌل سومري کان وٺي طارق اشرف تائين، اياز کان وٺي امر جليل تائين ۽ ساڃاهه رسالي کان وٺي پروڙ رسالي تائين ۽ سنڌي ادبي سنگت بابت گواهه بطجي شاهديون ڏيئي ڌاري اڳيان سرخرو ٿي پنهنجون مارڪون وڌائڻ جي ڀرپور ڪوشش ڪئي. اُن مهل اُن ڪميٽي سنڌي چوڪري جي رويي تي شيخ اياز جو مشهور نظم چغل منهنجي ذهن تي تري آيو.

ڪنهن دوست مٿان ڪنهن دشمن وٽ

هو چغلي کائي آيو آ

۽ ٻي تي ڳورو ڳت وجهي

هن پنهنجو پاڻ بچايو آ.

جيتوڻيڪ مون ۽ اقبال رند جي ضمير ملامت ڪئي ۽ اندران ئي اندران جُهرِي به پياسين. پر پوءِ به کين ڪو منهن ٽوڙ جواب ڏيڻ بجاءِ خاموشي اختيار ڪئي سون ۽ بقول اقبال جي ته منهنجو اندر اهڙي زيادتي تي مري چڪو آهي. هتي اهو به واضع ڪندو هٿان ته دعوت اڪيڊمي جيڪا هُونئَن ته هر ڪنهن مذهبي گروه سان نرم ۽ لچڪيدار رويي سان پيش اچي ٿي. پر سندن رويو سنڌي ادب ۽ سنڌي ماڻهو ڏانهن بنهه اوڀرو آهي. ڇاڪاڻ جو سندن اصل مقصد ئي اهو آهي ته سنڌ مان سنڌ جي ترقي پسند سنڌ دوست ۽ صحتمند ادب سياست ۽ ذهنن جا پير اڪاڙي اُتي جُئوني مذهبيت جو وجود وجهجي. اُن ئي سلسلي جي هڪ ڪڙي اها به آهي ته دعوت اڪيڊمي طرفان ويجهڙائي ۾ سنڌ اندر سنڌي ادبي سنگت جي مخالف ۾ سنڌي ادبي سوسائٽي قائم ڪئي ويندي. مطلب ته دعوت اڪيڊمي جي سنڌي شعبي اندر رهندڙ سنڌي ۽ سندن سهڪاري سنڌي ادب ۽ سنڌ جي مُحب وطن سنڌ دوست ترقي پسند اديبن ۽ عوام خلاف هڪ مُهر هلائڻ ۾ مشغول آهن. اُتي ئي هڪ بحث دوران ڪنهن اردو اديب پڇيو ته سنڌي ۾ ناول ڪنهن ڪنهن لکيا آهن ۽ ڪهڙا لکيا آهن ۽ جڏهن موت ۾ اسان کين آغا سليم سراج، عثمان ڏيپلائي ۽ ٻين سنڌي اديبن جي ناولن جا نالا ٻڌايا ته چيائين ته اسلامي ناولن جي ليکڪن جا نالا ٻڌايو. تڏهن سنڌي شعبي جي انچارج امير الدين مهر چيو ته اسلامي ناول اڃا تائين ڪو به ناهي لکيو ويو ۽ ڏاڍي فراخ دلي سان اهو تسليم ڪيائين ته جو ڪجهه ڪاپي ڏُر جا سنڌي اديب لکي سگهن ٿا. اُنهن جهڙي هڪڙي ست به اسان وارا بنياد پرست مُلان اديب لکي نٿا سگهن. بنياد پرستيءَ تان ياد آيم ته ساڳي ڏينهن ليڪچر دوران غازي محمود چيو ته مون کان ڪنهن چيني خاتون صحافيءَ پڇيو ته بينظير به ته سيڪيولر آهي تڏهن مون چيس ته بينظير به بنياد پرست آهي ڇو ته اها به اسلام جي بنيادي رُڪنن کي مڃي ٿي ۽ اُنهن تي عمل ڪري ٿي. ته هوءُ به بنياد پرست آهي. محمود صاحب جي ان ڳالهه جو حوالو اُن ڪري ڏنم جو سندن خيال ۾ جو مسلم گهر ۾ پيدا ٿيو. اهو لازمي بنياد پرست هوندو. اصل ۾ اها سندن وڏي ۾ وڏي غلط

فهمي آهي. چو ته ائين قطعي ڪونه آهي. بهرحال 25 تاريخ شام جو اسلام آباد شهر، شڪر پڙيان ۽ دامن ڪوه گهمڻ وياسون. شڪر پڙيان اها خوبصورت ٽڪري آهي جتي اڪثر شام جو اسلام آباد جا رهاڪو جوڙن جي صورت ۾ ۽ ڏورانهين علائقي کان گهمڻ لاءِ آيل سياح پيا چڪر لڳائيندا ۽ فوٽو ڪڍرائيندا آهن. شڪر پڙيان وٽن جي جهنگلي ۾ هڪ اهڙي جاءِ آهي جتي چئني پاسي خوبصورت گلڪاري ۽ پاڻيءَ جا قوهارا پري کان نظر ايندڙ پهاڙن جا خوبصورت منظر من کي موهيو وجهن. مون ۽ اقبال به اُتي ملن کان جدا ڪجهه فوٽو ڪڍرايا. شڪر پڙيان کانپوءِ اوڀر طرف، ڊيم گهمڻ وياسون، جتي خوبصورت نظارن ۽ ٽڪريءَ جي هنج ۾ راول ڊيم ۾ ٻيڙين اندر چڙهي چڪر لڳائڻ لاءِ ملن زور ڀريو پر آئون جئين ته اڳي ئي پاڻيءَ کان وٺون وڃان چو ته صفا ڊڄڻو آهيان انڪري اقبال به مون سان گڏ هو. پيا ويا پاڻيءَ ۾ راول ڊيم جو سير ڪرڻ ۽ اسان ٻئي اُتي تڏو پيئڻ لاءِ هوٽل ۾ وياسين. راول ڊيم ذريعي سڄي اسلام آباد کي پاڻي پڇايو وڃي ٿو. ڪيڏي نه ستم ظريفي چئجي جو اسلام آباد جي پهاڙي علائقن ۾ ڊيم جوڙي اهڙي ويران ۽ ڏورانهن ۽ سستيءَ ۾ گاديءَ جو شهر آباد ڪري سگهجي ٿو. پر ٿر جي برڪي آباد ڪرڻ لاءِ پاڪستان سرڪار نني وٽان سمند ۾ چوڙ ڪندڙ سنڌوءَ جي فالتو پاڻيءَ کي گڏ ڪري ڪارونجهر ڊيم جوڙي ننگر جي علائقي کي آباد ڪري نئي سگهي. خير راول ڊيم تي گهمڻ کانپوءِ اسان مارگلا پهاڙ تي دامن ڪوه طرف روانا ٿياسين. پارليامينٽ هائوس کان ٿيندا دامن ڪوه جي ٽڪريءَ تي چڙهي وياسين. دامن ڪوه جي اوچي پهاڙ تان سمورو شهر رات جي پهر ۾ ايئن ٿي نظر آيو جڻ اُپ ۾ ستارا هجن. دامن ڪوه تان ٺيڪ ڏاکڻي اوڀر ڪنڊ تي ويجهوئي پارليامينٽ هائوس آهي جتي پاڪستان جي ڍانچي ۾ واڙيل مظلوم قومن جي تقديرن جا فيصلا فوجي ڪرتاڌرتا ۽ ڏيهي پرمار زبردستي مڙهندا آهن. پارليامينٽ هائوس جي ڀر ۾ ايوان صدر آهي. جتي ائين ترميم جو رڪاس چند سالن ۾ الاءِ ڪيترين جمهوري حڪومتن کي هڏين سميت ڳڙڪائي چڪو آهي. پارليامينٽري هائوس جي سامهون روڊ جي ٻئي پار ۾ ٿي-وي جو مرڪزي دفتر ۽ اُن جي ڀر ۾ پنجاب ڪشمير هائوس آهن جن جي ڀر ۾ سنڌ هائوس مونکي الاءِ چو ائين لڳو جڻ ڀنگ خاطر يرغمال بڻايل هجي. ڏور ڏکڻ ڪنڊ ۾ پي-آءِ-اي جي هوائي اڏي تان رات جي وقت ۾ جهازن جي اُڏام ايئن ٿي لڳو جڻ اُپ مان ستارا پيا ڪڙن. خير دامن ڪوه تان گهمي واپس هاسٽل موٽياسين ته پهاڙ تان لهندي ملن دعائون پڙهيون ۽ اسان کي به چيائون ته اوهان به دعا پڙهو پر اسان جي اهاڻي ورندي ته موت جي پوءِ کان پاڙيا ٿيڻ وارن مان اسان ناهيون. هاسٽل پهچي ماني کاڌي سون ۽ پوءِ پنهنجي پنهنجي ڪمرن ۾ وڃي آرامي ٿياسون. هڪ خاص ڳالهه اها ته اسان جنهن ڪينٽين ۾ ماني کائيندا هئاسون اُتي ساڳئي يونيورسٽي پاران تربيت لاءِ آيل فوجي آفيسر به ماني کائيندا هئا ۽ ساڻن نوڪر به گڏ هئا جيڪي چئنن جي ڊال ۽ مانيءَ تي گذارو ڪندا هئا، جڏهن ته فوجي آفيسر وي-آءِ-پي کاڌو کائيندا هئا، الاءِ چو؟ اهو فرق ڏسي مونکي فوجي سپاهين سان همدردي پيدا ٿي پيئي، حالانڪ هر وردي پوش شخص سان مون کي سندن مظلوم قومن سان ماتيڃيءَ ماءُ جهڙي سلوڪ جي ڪري ساڻن ڪا همدردي ڪانهي پر پوءِ به اُن عمل کي ڏسي منهنجي دل جُھري پئي ۽ اهڙو ذڪر مون اقبال سان به ڪيو. حسب معمول 26 مئي صبحءَ جو ناشتو ڪري يونيورسٽي پهتاسون جتي هڪ اڌ ليڪچر کانپوءِ اسان کي تقريبن 12 وڳي ڌار ڪوه مري گهمائڻ جي لاءِ واپس هاسٽل آندائون جتي ماني کائي اٽڪل 2 وڳي ڌاري دعوت اڪيڊمي سنڌي شعبي جو چيئرمين محترم امير الدين مهر ۽ عبدالوهاب منگريو سميت سمورا ٿر کان آيل همراھ هڪ بس ۽ هڪ

ويگن ذريعي ڪوهه مري روانا ٿياسين. اسلام آباد جي ويڪرن رستن کي پار ڪري اُڀرندي اُترين ڪُنڊ تي مارگلا پهاڙي سلسلي جي ڏاکڻي ڀر مان بس هلڻ لڳي. تقريبن 35 ڪلوميٽر جو مفاصلو ٿوري دير ۾ طءُ ڪري بس ڪوهه مري پهاڙ جي چڙهائي تي چڙهڻ شروع ٿي. وروڪڙ ۽ خطرناڪ رستن تان ڦرندي گاڏي مٿي بنهه گهڻي اوچائيءَ تي هڪ هوٽل تي هلي بيٺي. جتي اسان سڀني ٿڌو پيئڻو ۽ گاڏي جيڪا گرم ٿي وئي هئي. اُها ڪجهه گهڙين ۾ ٿڌي ٿي ته وري ساڳيو قافلو منزل طرف روانو ٿيو. ڪوهه مري جا پهاڙ بنهه اوچا ۽ تراڪڙا آهن. جن جي هنج ۾ اڌ ڪٽڙ ۾ يا چوٽيءَ تي پڪا گهر وڪ وڪ تي نظر آيا ٿي اڪثر هر گهر ۾ لائيت پاڻي وغيره جو انتظام ٿيل هو. پهاڙن جي هيٺ جتان ندين جو گذر هو. اُتي ندين جي وقفي هٽڻ ڪري پٿريل ۽ وارياسيءَ زمين تي ڪٿي ڪٿي پوک نظر آئي ٿي. اڪثر پهاڙن جا وڻ ڊگها ۽ ساوا آهن. جڏهن ته پهاڙن تي گاهه ان ويل سائو ڪونه هو پر موجود ضرور هو. جيڪو سوڪ سبب پورو ٿي ويو هو. ڪٿان ڪٿان جبلن جي چوٽيءَ تان ننڍڙا پاڻيءَ جا چشما هيٺ آهستي آهستي لٽا پئي ۽ اهو منظر ڏاڍو موهندڙ هو. رستي جي ٻنهي پاسن کان ڊگها ۽ گهاٽا وڻ جن جي جهنگلي ۾ موسم ڏاڍي وڻندڙ هئي. ڪجهه مفاصلي جي چڙهائي کانپوءِ آبهوا بلڪل بدلجي ويئي. چو ته ڪوهه مري جا پهاڙ سامونڊي سطح کان اٽڪل 6 هزار فوٽ اوچا هٽڻ ڪري اُتي مٿي مهيني ۾ به آبهوا ڊسمبر جي مهيني جهڙي هئي. اسان جي بس ڪافي پوائنٽون ڇڏي ڪوهه مري پوائنٽ کان اڳ ۾ پوربن ڏانهن مڙي، جتي تقريبن اسان سوائين ٽين ڌاري پهتاسين. پوربن جي پوائنٽ تي جيڪو اندر ڪلب آهي اُن جي دروازي تي به ٽي فوجي بيٺا هئا. جن اسان جي بس اندر وڃڻ کان روڪي. جنهن تي اسان سان گڏ دعوت اڪيڊمي سنڌي شعبي جي انچارج محترم امير الدين مهر کين اسان جي ٿر کان اچڻ بابت ٻڌايو پر فوجي جوان پڙ ڪڍي بيٺي رهيا ته هن ويل اسان جا فوجي آفيسر ڪلب اندر راند پيا ڪن، اُن ڪري اندر وڃڻ جي اجازت نٿا ڏيئي سگهون. بهرحال هڪ ڳالهه ضروري هئي ته فوجين جو رويو بنسبت سنڌ جي اُتي ڏاڍو نرم نظر آيو. جنهن تي اقبال مونکي چيو ته "هي ساڳي ماڻهو سنڌ ۾ هروڀرون ڪنهن چڱي پلي ماڻهوءَ جو پٽڪو لاهيندي دير ئي نٿا ڪن. پر هتي سٺي کان به سنڀال اُن ڪري آهن جو هي علائقو سندن ئي ماتريومي آهي ۽ اُن جي روايتن کي داغ دار بنائڻ نٿا گهرن." خير اسان پوربن گهمڻ بجاءِ اها آس اندر ۾ سانڍي واپس ڪوهه مري پوائنٽ موٽياسين. هڪ ڳالهه ٻي به مون عجيب ڏٺي جو ڪوهه مري جي پهاڙن تي رڍن ۽ پڪرين جا وار فوت کان به وڏا هئا ڇاڪاڻ جو اُتي برف باري تمام گهڻي ٿئي ٿي. اُن ڪري بجاءِ طور وار ڇڏي ڏنا اٿن. مال چاربنڌر ماڻهن ۾ گهڻائي اوڏ قوم جي ماڻهن جي هئي. جن جي بولي سمجهه کان ٻاهر هئي. پوربن واري علائقي ۾ عباسي قوم جا ماڻهو رهن ٿا. جيڪي اردو گاڏڙ پنجابي ڳالهائيندا آهن. اسان جي بس پنڊي پوائنٽ کان ٿيندي ڪوهه مري پوائنٽ تي پهتي جتي ڪجهه وقت گاڏي مان لهي چڪر ڏناسين ٻيا تقريبن ڪافي جٿا اُتي ئي چيئرڪار تي چڙهي هڪ پهاڙ کان ٻي پهاڙ تائين هزارين فوٽ اوچائي تي لڳ ڀڳ ميل کن مفاصلي جو سفر ڪري آيا. پر منهنجو ته اصل ساهه ٿي مٽڻو. انڪري چيئرڪار تي چڙهڻ بابت سوچي به نٿي سگهيس ۽ منهنجي ڪري اقبال به مون سان گڏي بيٺي رهيو ۽ اسان ٻنهي گڏجي ڪجهه فوتو ڪڍرايا ۽ اُتي ئي آڏا اُبتا چڪر ڏنا ۽ وٽن جي خوبصورت جُهڳٽن اندر خوبصورت جوڙن جو ديدار ڪيوسين. جن جي سونهن ۽ ماحول جي خوشبوءِ جو هڳاءُ اسان جي رڳ رڳ ۾ رچي ويو. جيتوڻيڪ ايڏي ٿڌڙي هير ۽ من موهيندڙ منظر موجود هيا. پر الاءِ چو؟ منهنجو اندر اُداس هو. ڇاڪاڻ جو جنهن هستيءَ سان منهنجي روح جا گهرا نانا جڙيل آهن ۽ جا مونکي پنهنجي

ڪچندڙ ساهن کان به ويجهي آهي اها شدت سان ياد اچي رهي هئي. جنهن ڪري ٻاهر جي موسم به اندر جي ستره رت جيان پٽپانگ لڳي ٿي. ڪوهه مري پوائنٽ تان پري پري جا علائقا به نظر آيا ٿي. جنهن ۾ ڪشمير جو گهالا وارو پهاري سلسلو به ڏور اوڀر کان ڏيک ڏيئي رهيو هو. مري ۾ گهڻو ڪري وقفي وقفي سان برسات اوس وسندي رهندي آهي. تنهنڪري اُتي ڏاڍي گريري آهي. اهو ئي سبب آهي جو گهڻي برسات ۽ برف باريءَ جي ڪري گهرن جون چتيون ڪاٺ جون ٺهيل نظر آيون. مريءَ ۾ ئي اسان جي ملاقات هڪ وهابي پنجابي چوڪري سان ٿي. جيڪو نواز سرڪار جي ڪورٽ پاران ٻيهر بحالي تي ڏاڍو سرهو ٿي نظر آيو ۽ اسان کان پڇيائين ته ڇا اوهان کي انهي ڳالهه جي خوشي ڪانه ٿي آهي. اسان چيس ته اسان کي صرف صدر اسحاق جي ائين ترميم واري غير جمهوري عمل جي خلاف ڪورٽ جو ڏنل فيصلو وڻي ٿو. ورنا نواز شريف جي حڪومت هجڻ يا نه هجڻ سان اسان کي ڪا به دلچسپي ڪانهي. حالانڪ ڪورٽ جي ان هڪ طرفي فيصلي به اسان کي ڏک ڏنو آهي. چو ته ساڳي ترميم جو شڪار ٿيل ٻن سنڌي وزيراعظم جوڻيجي ۽ بينظير جي حڪومتن کي بحال ڪرڻ وقت ڪورٽ اهڙي ڪنهن به فيصلي ڏيڻ کان ڄاڻي وائي قاصر هئي. ٻيا همراھ چيئر ڪار کان چڪر ڏيئي موٽيا ته اسان رات جو ائين وڳي ڌاري واپس اسلام آباد موٽڻ لڳاسين. واپسيءَ ۾ رات ٿي وڃڻ ڪري پهڙن جي چوٽي تان بس هيٺ لهڻ شروع ڪيو ته پهڙن جي تري ۾ گهرن اندر برنڊڙ بتيون ائين ٿي لڳو جڻ آسمان هيٺ لهي پهڙن جي تري ۾ وڇائجي پيو آهي. وقت جي اثاٺ سبب اسان ايوپيا وڃي ڪونه سگهياسين. حالانڪ اسلام آباد کان ارادو ڪري به آيا هئاسين ته ايوپيا تائين وينداسين. پر رات ٿي وڃڻ ڪري واپس ورتو پيو هڪ ڀيرو وري به ساڳي هوٽل تي وڃ ۾ چانهه پيتي سون ۽ پوءِ وري بس رواني ٿي منزل طرف ته اسان به اڪيون پوري پاڻ کي سيٽن تي ڀرو ڇڏي ڏنو ۽ اسلام آباد ۾ منور پلازا هاسٽل جي اڳيان بس جي اوچتي بريڪ تي اک کلي گاڏي مان لهي سڌا ڪينٽين تي وياسون. هت ٺهڻ ڏوٽي ماني کائي وڃي آرامي ٿياسين ۽ صبح ساجهر وري نوبن وڳي يونيورسٽي پهتاسين جتي ورڪشاپ جو آخري ڏينهن هئڻ ڪري اختتامي تقريب ۾ ورڪشاپ ۾ شرڪت ڪندڙن ۾ سنڌون ورهايون ويون ۽ ٿورو گهڻو ڪو ليڪچر وغيره الوداعي حوالي سان ٿيو ۽ هڪ سئو جي لڳ ڀڳ مختلف قسم جا مذهبي ڪتاب ۽ هڪ عدد ٿيلهو به سوکڙي طور هر هڪ شرڪاءَ کي ڏنائون. هڪ وڳي بس اسان کي واپس هاسٽل تي پهچايو جتان ماني کائي مون اقبال، سليم، مولا بخش ۽ ڪجهه ڇاچري جي ملن سفر جي سبب ڪئي. اٽڪل اڍائي ڌاري ٻن ويڳن ۾ ويهاري اسان کي پنڊي ريلوي اسٽيشن تي پهچايو ويو. جتان کان عبدالوهاب منگريو جيڪو دعوت اڪيڊمي ۾ ئي ملازم آهي. اسان کان موڪلائي واپس وريو. ڪلاڪ ڏيڍ جي انتظار کانپوءِ سوائين پنجين ڌاري تيزرو پنڊيءَ مان راوي ٿي. هن پيري گاڏي ۾ رش بلڪل گهٽ هئي پيو ته اسين به چار پنج جٽا گڏ ٻن ستن تي ويٺل هئاسون ۽ مٿي به برٺ به خالي پيا هئا. ها البت سرگوڏا جو هڪ پنجابي اقبال ڪوڪر جيڪو پيپلز پارٽي ضلعي سرگوڏا جو صدر هو. اهو اسان سان گڏ ويٺل هو. جنهن نواز شريف ۽ ضيا تي خوب چوهه چنڊيا ٿي. اقبال ڪوڪر لاله موسي تائين اسان سان گڏ هو. هن سان ڏاڍي رهاڻ ڪئي سون، ۽ هو سنڌ جي ڪافي علائقن کي گهڻي ڀاڱي ڏسي چڪو آهي. سندس بحث جو موضوع اڪثر پيپلز پارٽي، نواز شريف ۽ سنڌ هئا. مون پنجاب ۾ چند مخصوص ڳالهون محسوس ڪيون. جيئن هڪ اها ته پنجاب جي ڪنهن به هوٽل تي ڪوبه فالتو ماڻهو ويٺل ڪونه ڏٺو جيئن اسان وٽ اڪثر هوٽلن تي واندن جا ٽولا وينا جلال جون ڪيسٽون ٻڌاندا آهن. ٻيو اهو ته

پنجاب ۾ اڪثر ڪري ڪنهن به نمايان جاءِ تي پائن جي ڪيپينن کي ڪونه ڏٺو. تعين ڳالهه جنهن مونکي سوچڻ تي مجبور ڪيو اها هئي ته پنجاب جي ڪنهن به وڏي شهر ۾ اڪثريت پنجابي ڪانسواءِ ٻي ڪنهن به ٻولي ۾ ڳالهائڻ لاءِ تيار نه هئي. اقبال ڪوڪر صاحب سان بحث دوران ڪنهن ڪنهن مهل اسان جو ڪن ڳالهين تي اٽڪاءُ به ٿيو پئي، هڪ ڳالهه ٻي مون اها به محسوس ڪئي ته پنجاب جي سياسي مذهبي علمي ادبي مطلب ته ڪنهن به ماڻهو کان توهان پيپلز پارٽي نواز شريف، پاڳاري، جوڻيجي يا ضيا جي باري ۾ راءِ معلوم ڪريو ته سندن هڪ راءِ هرگز ڪونه هوندي پر الائي ڇو؟ سنڌي قوم پرستن بابت سڀني جي هڪ ئي راءِ آهي. اهو مون اندازو لڳايو ته قوم پرستن سان نفرت واري سوچ پٺيان پنجاب جو استحصال مفادڪار فرما آهي. پنڊيءَ کانپوءِ ٻهاڙي علائقن ۾ ئي سج لهڻ ڪري اسان کي ڪنهن به اسٽيشن يا شهر جي سڌ ڪانه پئي. پر پنجابي اقبال ڪوڪر کان پڇڻ تي يا اسٽيشن تي نالو لکيل ڏسڻ تي پتو پيو ٿي ته هيءَ فلاڻي اسٽيشن يا شهر آهي. گاڏي ڏهين يارنهن وڳي ڌاري لالا موسيٰ پهتي جتي مون ۽ اقبال ڪجهه مانيءَ جو جهٽ هڻي ورتو ۽ اُتي ئي اسان سان گڏ ويٺل اقبال ڪوڪر لهي پيو. جتان وري ڪجهه سنڌ جا فوجي نوجوان عيد جي موڪل سبب ڳوٺ هلڻ لاءِ گاڏيءَ ۾ چڙهيا جيڪي پڻ سفر دوران اسان جي رهائڻ ۽ وندر جو ڪارڻ بڻيا. ڇاڪاڻ جو وٽن ٽيپ رڪارڊ به هو. جنهن تي مختلف سنڌي اردو ڪيسٽون ٻڌندا هليا سين. رات جو هڪ ڌاري گاڏيءَ لاهور پهتي. جتي اڌ ڪلاڪ کن ترسي وري منزل طرف رواني ٿي. هڪ ٻي ڳالهه انهيءَ گاڏيءَ سان وابسته اها ته گاڏي هڪ اڳتي لٽ ويتر هر اسٽيشن تي بيهڻ جو مرض تنهن اسان جا ڍڪر ٿي وڃائي ڇڏيا. لاهور کانپوءِ سڀني سُمهي پيا سواءِ مُنهنجي. ڇو ته مون کي ارادي طور سُمهڻ سان گاڏي ۾ نٿو هرگز ڪانه اچي ها. انڪري دريءَ تي مٿو ٽيڪي ڪنهن مهل جاڳيس پي ته ڪنهن مهل ٿوري گهڻي ننڊ جا جهوتا به آيا پئي، رات هڻڻ ڪري ٻي ته خبر ڪانه پئي پر ملتان کي ويجهو سج اڀرڻ مهل سارڻي ته ڳچل پنڌ طءُ ڪري آيا آهيون. هن پيري گاڏي ملتان کان پاسو ڏيئي آئي. ڪجهه وقت بهاولپور اسٽيشن تي به بيٺي ۽ پوءِ ننڊيون ننڊيون پنجاب جون اسٽيشنون ٽپي سنڌ جي سرحدن ۾ داخل ٿي ته ڏينهن به ڳپار تي چڙهي آيو هو ۽ گرميءَ جي شدت به وڌندي ويئي. تان جو گاڏي به ڌاري روھڙي پهتي جتي گرمي ڦهر جي هئي ۽ ائين محسوس ٿيو ٿي ته جڻ سج نيزي تي لهي آيو آهي. روھڙي تي ماني کائي ٿڌو پاڻي پي وري گاڏي ۾ ويٺا سين ۽ اڌ ڪلاڪ بيهڻ کانپوءِ گاڏي هلڻ لڳي. هڪ ٻي اها مصيبت به هئي، گاڏيءَ ۾ پاڻي جو بندوبست پيئڻ واسطي قطعي ڪونه هو. اُن ڪري ڏاڍا پريشان ٿياسين. جيتوڻيڪ پنڊيءَ مان پلاسٽڪ جي هڪ ڌبي به پاڻي لاءِ وٺي ڪٽي سون. پر اها به بدبوءِ ڪري وڃڻ سبب ڪنهن ڪم جي ڪانه رهي. پوءِ به سور کائيندا جئين تعين ڪري اچي خيرپور ٽيپاسين. گاڏي محرابپور پڊ عيدن اسٽيشنون لنگهي نوابشاهه پهتي. جتي به ٽي منٽ بيهڻ کانپوءِ وري رواني ٿي ويئي. اسان سان گڏ ويٺل سنڌي فوجي ڇوڪرا هڪڙا روھڙي تي لٿا. ٻيا ٽنڊي آدم ۾ لهي ويا. جن اسان کي به لهڻ لاءِ ڪافي زور ڀريو. پر اسان کانئن معافي ورتي. شهدادپور ۽ ٽنڊي آدم کان ٽينڊي گاڏي تقريبن ست وڳي رات حيدرآباد پهتي جتان اقبال رند ۽ آئون ڪوسٽر ذريعي ميرپورخاص پهتاسون. ميرپور مان اقبال کي پنهنجي ڳوٺ ڪوٽ غلام محمد لاءِ بس ملي ويئي. پر آئون اُتي ئي رات رهجي ويس، ۽ صبحءَ ساجهر ٿي نئون ڪوٽ پهتس جتان چڪڙي ذريعي واپس پنهنجي ڳوٺ پيڙو ٿيس.



ريڊيو مٺيءَ جي پهرين سالگرهه

سائين منهنجا! اسان اڄوهن تي اهو الزام آهي ته اسان مُرده پرست روايتن جا رڪوالا آهيون، ڇو جو اسان جيئري ڪنهن کي به ڪو نه ڪنگهون، زندگيءَ ۾ ڪنهن جو به قدر ڪو نه ڪريون، بلڪ هڪٻئي جا ترا ڪيڙ جي ڪوشش ڪندا آهيون، ڪوشش ته اها به ڪندا آهيون ته جئين ڪنهن جي پيرن هيٺيان زمين ڪسڪائي سندس تڏي جي تروري سِر سِر ڪائي وٺون، جئين همراھ ڏو وڃي ٻاروڇا ٻنيور ۾ ڪري، باقي مٽي پُڄاڻان مٽي ۾ ميت يا مٽي جيڪا به شيءِ مُفت ۾ جُڙي اها وجهي ماتم ڪرڻ، سندس ثنا ۾ اُپ زمين هڪ ڪرڻ، مرحيات جي ڪوجهي ڪردار تي به ڪڪ نه سهڻ ۽ سندس سڀئي ڏلايون ڏيکي ڪيس پوتي-پاک ڪري پيش ڪرڻ يا ڪيس ڪا عجيب و غريب مخلوق بنائڻ اسان جي ڪاٻي هٿ جو ڪيل آهي، (هيءُ ڪيل بازار ۾ پولٽي واري مداريءَ کان ڪيئي رتيون گسَر آهي)، سو جنهن ماڻهوءَ جو جيئري جيئڻ جنجال ڪندا آهيون، سندس ٿڀر تي تاندا ٻاريندا آهيون، ۽ سندس مڪڙ مان وار ڪيڙ جا وڏا آڙيڪاپ آهيون، اُن کي مٽي پُڄاڻان مٽي مڌايون معاف ڪيون خالق بدلي خون جي، (صُبحان الله! ڇا ته فراخ دل قوم جا فرد آهيون اسان).

خير! نه رڳو ايترو پر اُن ماڻهوءَ کي (ماڻهو هُجي يا مائي مونث ۽ مُذڪر جي ڪو قيد ٿورو ئي آهي؟) ها ته اُن همراھ کي پرلوڪ پڌارڻ کانپوءِ هن ڌرتيءَ تان ڪٿي ڪيس مٽي ستين آسمانن تي پُڄائي ايندا آهيون. زمين تان ته هُونئَن ئي مُئل ماڻهوءَ جي روح کي ملائڪ سڳورا پاڻهي ڪڍي ڪٿي ويندا آهن، پر جئين ته اُهي غير مقامي آهن، تنهنڪري اهو ڪم ڪرڻ جا هڙتي حق ۽ واسطا اسان مقامي ماڻهن وٽ هئڻ گهرجن. خير! اُن خُدا جي بُري يا پلي بندي کي پرلوڪ پارسل ڪري پوءِ پاڻ ڇا ڪندا آهيون جو خلق خُدا مان ڦيرائي ڦٽا ڦٽ ڪيس فرشتو بڻائي ڇڏيندا آهيون، پلا پتڪو ڦيري ٻڌڻ ۾ ڪا دير به لڳندي ڇا؟ ۽ هُونئَن به ڏوتيون ته اسان ڏينهن ۾ ڏهه، ڏهه پيرا بدلائي سگهون ٿا (ان ۾ مائي ڪالرا جو ڪوبه قصور ڪونهي) بدلائي ته اسين گهڻو ڪجهه سگهون ٿا، پر في الحال ته ريڊيو پاڪستان مٺيءَ جا وائيسر بدلائي وٺون، پوءِ وري ڪنهن بي جا سيرٽ سوڙها ڪنداسون، خير! مون ڳالهه پئي ڪئي اسان سنڌي ماڻهن خصوصن ٿر واسين جي، انهي خصوصي خاصيت جي، جو جيئري نه سهي مٽي پُڄاڻان ته مٺي مائي ڏيندا آهيون (اڪبر درس گن ڪٿا نه ڪري هيءُ نصير ڪنڀر واريءَ مائيءَ جي ڳالهه ناهي). خير! صاحبو! هي جڳ اُنهي ريل گاڏيءَ جئين آهي (معاف ڪجو! هيءُ نيڪڻ فقير واري نان اسٽاپ ريل گاڏي ناهي) ها! ته مون ڳالهه پي ڪئي هن جڳ جي ريلوي لائين جي، ته اُن ۾ هڪڙا ماڻهو چڙهندا آهن ته ٻيا وري وڃ ۾ ڪنهن نه ڪنهن اسٽيشن تي لهي پوندا آهن، ڪي ڪرايو پري اي-سي گاڏين ۾ آرام ڪندا آهن ته ڪي وري بچن شال بنا ٽڪيٽ جي به سفر ڪندا آهن (اشرف درس دل ۾ نه ڪري هيءُ سندس سياسي پارٽيءَ واري ٽڪيٽ ناهي) بلڪ هيءُ اها ٽڪيٽ آهي جيڪا ڪنهن پليٽ فارم تان ريلوي گارڊن وٽان ملندي آهي. (ريڊييءَ جا گارڊ رنج نه ٿين هي ريل گاڏي جا گارڊ آهن) جيڪي مسافرن کي منزل تائين پُڄائڻ لاءِ ٽڪيٽ نه هئڻ جي صورت ۾ ٻَرٿ نه ته باٿ روم ۾ بيهاري چوندا آهن ته "بابو سڀني پري وڃائي" ۽ جي پوءِ ڪواچي اُن همراھ کان آڏي پُڇا ڪندو ته باٿ روم ۾ بالم بڻجي ويٺل ڀائو چوندو:

"اچوڙي پينر راند رچايون، ننڍڙيءَ گڏڙيءَ کي پڙڻايون" ۽ جيڪو بابو باثروم مان اڪين تي هٿ ڏيئي ٻاهر ايندو اهو وڏي واڪي چوندو "جيڪي ڏٺو سو مون اديون ڙي اوهان چا ڏٺو؟" خير! ريلوي وارن کي پاڻهي شيخ رشيد سامهون ٿيندو. پنهنجو پراڻي پجار ۾ وڃي به چا؟ پاڻ ڳالهه ڪئي پي ماڻهن جي اچڻ ۽ وڃڻ جي، چون ٿا ته ڪامائي جدلياتي ماديت آهي. جنهن جو نيم، (هيءَ نيمَ حيا و شرم وارو نيمَ ڪونهي پر اهو جدلياتي اصول آهي) اچا! انهي نيم مطابق هڪڙي شيءِ پنهنجي جاءِ تان هتي پري ٿئي ٿي، يا فنا ٿئي ٿي ته ٻي شيءِ جنم وٺي ٿي يا جڳهه والاري ٿي، (هتي جڳهه مان مُراد مٺيءَ ۾ پيل ڪو خالي پلاٽ ڪونهي متان ڪو والارڻ لاءِ ورڪنجي بيهي رهي) سو ڳالهه پي ڪئي سون تبديليءَ جي بلڪل ايئن جيئن، هڪڙو صاحب اڃا ڪُرسِيءَ تان لٿو ٿي مَس ته علي نواز خاصخيلي صاحب لت ڪوڙي مٿس چڙهي ويهي رهيو. ڀائي! پلي وينو هُجي، پلي پيو موجون ماڻي، جيڪڏهن مائي ڪُرسِي (هيءَ ڪُرسِي ڪا تڪر عورت ڪانهي، بلڪ اها ته مسڪين ڪاڻ جي ڪُرسِي آهي) سو جي اُها ڪُرسِي پاڻ نٿي ڪُنجهي يا ڪُرسِي ته پوءِ پاڻ جو پلا ڪهڙو ٿو تيل سڙي؟ ۽ هُونئَن به ري گهري ته ماءُ ٻار کي ٿڄ به ناهي ڏيندي! پوءِ پلا پاڻ جو پتين تان پٽ اُڇلايون. خير! ڳالهه مان ڳالهوڙو بڻائڻ بجاءِ پاڻ وٺون ٿا ڳالهه جي ڳٽر مان، سو ڳالهه اها آهي ته اڄ کان سال ڏيڍ اڳ ريڊيو مٺيءَ کُلڻ جي خوش خبري مون به پرائين ڪُنين ٻڌي، پوءِ ته ابا! پير پٽ تي ئي ڪونه ٿي پيم. ٿي سگهي ٿو ته ائين به هُجي جو جُتيءَ جو ترو ريڊيي حيدرآباد جي اسٽوڊيو ۾ نڪتو هو تنهن کي ظهير مرزا جي مدد سان مون ۽ امين ارباب ٽاچڻيون ٽُنيون هيون. مڃڻ انهن مان ڪا ٽاچڻي ڪُپي هُجيم. تنهنڪري پير پٽ تي ڪوڙي نٿي سگهيس، بهر حال ڪا ته ماجرا هُئي جو آئون ڪپڙن ۾ ئي ڪونه ٿي ماپيس ۽ ان جو اهو مقصد ٿورو ئي آهي ته ڪو ڪپڙا به امين ارباب جا ئي هُيا جيڪي مونکي پورا نٿي پيا. خير! ريڊيءَ کُلڻ جي خبر سان گڏ اهو به ٻڌم ته اُتي انور هڪڙو صاحب اسٽيشن ڊائريڪٽر ٿي آيو آهي، سو نڪو ڪيم هر نڪو تم، جُتي چَندي ڪيم هٿ ۾ ۽ رڪي ٿوال ڪلهي تي وٺيو ٿو ٽاڪوريان ته وڏيءَ ورهاند نڪاءِ وڃي مٺيءَ ۾ ڪيم، ۽ اُن ڏينهن اتفاق سان هڪڙو صاحب به هڪيو هو، ۽ پوءِ اُتي ئي جان ڪُٽي نظر ڦيرايان ته چا ٿو ڏسان ته هڪڙو پيو ست اٺ فُٽن جو انسان خيرن سان مٿو ڏوئي اچي ڪٽ تي وينو ته ويچاري لوهي ڪٽ به ائين لڏي هُئي جئين زلزلي دوران ڪراچيءَ جي حبيب بينڪ پلازه ڪُنبي هُئي، هيڪار ته هِڪي ويس مارا! هيءَ هيڏي ست واتي بلا ڪو ائجنٽ آهي يا ريڊيو جو ٽاور! خير خبرون چارون ٿيون ڪجهه ست سُر يون شيخ صاحب سُڻايون ڪجهه مون به مُرليون وڃايون. پر جئين ته اُتي ان وقت هڪڙو صاحب به هڪيو هو سو وڌيڪ وڦلي ڪونه سگهياسين. باقي رهيا بچن شال مون واريءَ سنگت جا گرائين، اهي اُتي اٺ ٿي پهر اٽلپا! به ٿي پيرا ويس هيڏانهن، هوڏانهن جهوڻون هَنيم، هيٺ مٿي ڪنهن ڪُنڊ پاسي ۾ ڪنهن ڪپڻ، ڪنهن ڪُرسِيءَ يا ميز هيٺان مونکي ته سندن ڪو به ڪُپير ڪونه لڌو الاڻي ڪوهه ڪاف جي پرين کان پَر اڌاري اڏامي ايندا هئا ۽ وري رمتا جوڳي ٿي ويندا هئا، يا مُرڳو مٽڪي واري جن جئين جادوءَ جي چڙهيءَ سان سُون ڪري ظاهر ٿيندا هئا ۽ وري غائب ٿي ويندا هئا، پر مون کي قطعي وَر ڪونه چڙهيا سو ڪونه چڙهيا.

خير! خواتين و حضرات! پلا جي هتي هن وقت خواتين هڪيون ناهن يا جي اقليت ۾ آهن ته ڪهڙي اربعا خطا ٿي، دنيا ۾ ڏاڪو ته انهن جو ئي آهي نه! تنهنڪري سندن ذڪر و فکر ڪانسواءِ هر پٽ ڦڪو هوندو آهي. سو سائين کي چوان رهيو مون کان به ڪونه ٿيو ۽ نيٺ هڪڙي صاحب کان حُجت ۾ پُڇي وينس ته سرڪارا! پلا مون وارا

خير پوري يار خيرن سان ڪٿي آهن؟ سائين به سياڻو ماڻهو هو سو مون کي مام ۾ چيائين: "بابلا! دلجاءِ ڪر ڪيڏانهن ڪونه ويندا اتي ئي اوسي پاسي ريڊيي جي ڪنهن ڪم ڪار سان ٿورو ٻاهر نڱا هوندا اچي ويندا" سو ابا! آئون به اهوجهه ماڻهو تنهن سمدو ته شايد پتاري ريڊييءَ جو ڪم ڪار ڪٿي ٻاهر جهنگ ۾ به ٿيندو هوندو سو گريان تو جهنگ ۾ ڪنهن پوءِ ڪٿن ڀاڳ! جي مليا ته ملنديانس نه ته گهروي جان جتن تان، ۽ حاضرين و ناظرين! گواهه رهجو ته آئون اها ڳالهه اُن وقت جي تو ڪريان جڏهن اڃا پاڻ وارو هيءُ رت جو گهيو ريڊيو هن دنيا ۾ داخل ٿي ڪونه ٿيو هو. بلڪ سندس آمد جا آثار ظاهر ٿي رهيا هئا، باقي اُتان اُتان جو آواز ته پاڻ سڀني جي ڪنن تي تمام گهڻو پوءِ يعني اوڻيهه سيپٽمبر تي پيو. خير! مون سوچيو ته هي همراھ آهن سيلاني فقير سو ساڻن مڪا ميلو آهي محال، تنهنڪري في الحال فون تي ئي هيلو هاءِ ڪري آئون مٿي تان بار لاهي ڇڏيان، متان موٽي وڃي اُتي مون وارن يارن کي چون ته واه! اوهان جي سنگت جي مهمانوازي! ترسائڻ ته ڪوهه جي ٿري ۾ چڙو مانيءَ ٽڪيءَ جي صلاح به ڪونه هنيائون، مانيءَ تان ياد ٿو اچي ته تازو ڪنهن اخبار ۾ ترين کي ڪنن رنن وارا ميهڙا به مانيءَ جي ڪري ٿي ملي رهيا آهن. الاڻي ڪهڙي ديپڪ کي اچي ريچڪ جاڳيو جو ڪڪر ۾ ڪڙو هڻي نه رڳو زمين کي مچرائي وڌائين پر اسان کي به ڏيهه ۾ ڏنو ڪري وڌائين ۽ هاڻ ميارن جا مچ آهن جيڪي اسان جي سر تان اُجهان ٿي ڪونه ٿا. ڀلا خلق خدا کي ڪير سمجهائي ته بابا! ڀلي اچو جيءَ جي واٽن اچو هڙتي هليا اچو اسان جون اڪيون ٿڌيون هونئن به مامي جي گهر مهمان منهنجيءَ دل کي لهر نڪين لوڏو. اسين نڪو ارها ٿيون، نڪو ئي لوڻي ۾ تسور وجهون، باقي هي جيڪي منهنجيءَ پيشانيءَ ۾ پيل سر ڏسو ٿا نه! اهي زمين جي مانيءَ ٿوروئي وڌا آهن؟ بابا! اهي ته پيريءَ جا پيرا آهن، ۽ يقين ڪريو ته اهي ويچارا اوهان جو ڪجهه به بگاڙي ڪونه سگهندا، آئون اوهان کي لکي ٿو ڏيان ته اهي اوهان جو وار به ونگو ڪري ڪونه سگهندا، اسين ٿر يا جڏهن ڪٿل هوندا آهيون تڏهن به خان هوندا آهيون ۽ هونئن خان جي خانائي به مانيءَ مان ئي معلوم ٿيندي آهي ۽ جڏهن ڏلندا آهيون تڏهن به ڏيهه ڏئي هوندا آهيون مجال آهي جو لوڪ کي ڪائي لکا ڏيون! سو جنهن کي به اچڻو آهي، اهو اڪيون پوري هليو اچي، جيڪا به ڇڏي گهاتي ٻچن رڀ پيتي اها اوهان سنئين آهي. خير! ڳالهه وري ڳڻن مان ڇڏائي ويئي، سو ادي کي چوان مون ڳالهه ٻي ڪئي مٺي ريڊييءَ جي ته اُتي اونهاري جي گرميءَ ۾ جڏهن ڪانگ جي اک ٿي نڪتي، پر اها ڳالهه مون کي دل سان لڳي ڪانه ٿي چو ته ڪانگ ڏاڍو ڏاهوپڪي آهي، بلڪ ڇٽون روهيلائي ڪان به چالاڪ آهي، سو ڪٿي ٿو ائين آساني سان اک ڪڍرائي. ها البت ڪانگ جي اک ڪو اُترادي ڪڍي ته ڪڍي، باقي ڪنهن ٿري ۾ ايتري ٿو ٿي ڪانهي، باقي بصر ۾ پانيان ٿو ته اسين به پڙين ته پڙ مارينداسون، چو ته اهو اسين مٿ سان پڇي مانيءَ سان کائيندا آهيون. خير ڳالهه وري ويئي پٽيءَ تان لهي، ڀلا ڳالهه آهي يا جهڙي واري لوڻ لائين، جيڪا هر هر پٽيءَ تان لهي وئي وڃي، سو ڳالهه هئي هڪڙي صاحب جي، جيڪو ٻاءِ پاس ڪرائي آيو هو. هيءُ اُهو ٻاءِ پاس ڪونهي جيڪو مٺيءَ شهر جي ٻاهران ٿو گذري، بلڪ هيءُ دل جو ٻاءِ پاس آهي ۽ هيءُ اُها دل آهي، جيڪا بقول وجهه شرما جي "تام ڪي بينو" ۽ مٿان وري سائين منن پيشابن جو مريض! پيشاب منا هجن يا ڪارا پاڻ کي ڪو اعتراض ڪونهي، حيرت رڳي اها آهي ته هتي پاڻ وٽ ٿر ۾ پاڻي ڪارو آهي (ڪارو جوڻيجن وارو نه پر ڪوهه جو ڪارو پاڻي) پوءِ ڀلا اهي مٿا منا پيشاب اچن ڪٿان ٿا، خير انهن جي به خبر پئي ڪانه ٿي ۽ هونئن به مرض ڪو مٺي ريڊيو اسٽيشن جو ڊائريڪٽر ته آهي ڪونه، جنهن جي خلاف ڪٿي ڪا ٻُڪ هڙتال ڪريون. خير!

پاڻ ڳالهه پي ڪئي ريڊيو مٺي جي ته اُتي انور هڪڙو صاحب هڙي ڳالهيون پيتاريو ۽ ٻين چاڙهيو ويٺو هو، مٺي تان وائون پي ڪيوسين پر مجال آهي جو ڪا ٻڙڪ ٻاهر ڪڍي، خير جي پاڻ ٻاهر ٻاف نه ڪڍين ٿا ته چاڻو اهو ڪم اسان اک چنپ ۾ ڪري ڏيکاريو پر چون ٿا ته ميرن کي به گهر مان لڳي، سو لڳي ته لئون نه ته گهيري پيڙا اڳتي آهن وانگي هتي به لڳي ته الائي ڪٿان پر همراھ جنهن جرئتمنديءَ سان انهي اتي ڏڪر راند کي منهن ڏنو اها مڙسي مون هن ماڻهوءَ ۾ ئي ڏني مڃڻ مراد آهي. ورنه! ڪامورا ڪڙا ته جهيڙن جهڻن کان ائين ٿهندا آهن، جئين تتر پڳونئين کان پڇندا آهن ۽ ڳالهه ڪبي خدا لڳ سو هيءُ جيڪو مٺي ريڊيءَ جي روپ ۾ ٻارنهن مهينن جو ٻهڪندڙ بالڪ پاڻ سڀني جي سامهون بانبڙا پائي گوڏليون ڏيئي رهيو آهي، ۽ خدا گهريو آهي ته هيل جڏهن ٻاهر جا ڍڳا ٿيندا تڏهن هيءُ ٻارڙو پڪ سان پڳلا ڏيڻ شروع ڪندو ۽ زماني جا لاهه چاڙها ڏسي ڌڪا کائي نيٺ مڇي مڙس ٿيندو پر چاڻا سمجهو ته ان کي نپائي ايڏو ڪرڻ ۾ هڪڙي صاحب جو ڪو هٿ پير ڪونهي؟ جيڪڏهن ڪو ئي پيو به چوي ٿو ته اها مٺ سان سوڀاري مون پڳي آهي ته آڏي ڪائي اُن کي به ڪا نه ڏي. پر جيڪڏهن هڪڙو صاحب انهي ابهر بالڪ جي بهتر نموني پرورش نه ڪري ها ته هيئنر اهو معذور بڻجي ڪنهن ڪنگيءَ جي کاڌل ٻار جئين پينگهي ۾ پيو چڙهيون هڻي ها، جنهن کي پيرن تي بيهارڻ لاءِ علي نواز خاصخيليءَ کي نه رڳو ڪنهن ڪئمپ تي وڃي پولي جاڦڙا پيارڻا پون ها، بلڪ عدوءَ مڇيءَ جهڙي ڪنهن حڪيم کي به هٿ ڪرڻو پوي ها، ۽ پوءِ به يا نصيب! الائي ڦڪيون فرق ڪن الائي نه ڪن، ڀلا چڪي ته ڪنهن به رڌو ڪونهي نه! بهرحال هڪڙي صاحب کي سندس محنتن جي موتي ملي، سا سڄي جڳ ڏني، شڪر ڪري جو اسان اڃا ڪيس نوبل پرائيز سان نوازڻ جي ريه رسل شروع ٿي هاڻ ڪئي هئي، جو پاڻ رمتي جوڳيءَ وانگر روانو ٿي ويو ورنه! پنهنجن ستن پيڙهين کي ڏس ڏيندو وڃي ها! ته اي انسانو! ڊڄو اُن ڏينهن کان جنهن ڏينهن اسان جا آدمي پنهنجن محسنن کي مڃڻا ڏيڻ شروع ڪندا اُن ڏينهن ٻنهي جهانن جا شيطان شرم وچان خود ڪشي ڪري ڇڏيندا. پوءِ به هن همراھ کي شاباس آهي جو ههڙي هٿامتر ۾ به ايترا ڏينهن الائي ڪئين ڪٿي آيو ورنه! جهڙي تهڙي جي جاءِ ڪونهي جو اسان جي اُکرين ۾ مھرين کان مٿا مڇ ڪرائڻ کان بچي سگهي ها! بهرحال جيڪڏهن ڪير نٿو مڃي ته نه مڃي سندس مرضي باقي آئون ته هڪڙي صاحب کي هڪ سال تائين هتي رهي مٺ گهرين ماڻهن جي هيئنن تي مڱ ڌرڻ تي دل جي حضور سان ۽ پيار مان پرنام ٿو ڪريان. ۽ هاڻ جيڪڏهن اسان مٿس ڪيون هونديون هٿين ڄاڻون ته پيرو ڪو نه پڇندو باقي ڏوراپي ڏيڻ جي گهڻي پاڻ به ڪانهي ڇڏي. خير! هڪڙو صاحب ويو پنهنجو وارو وڃائي ۽ هاڻ وارو آهي اسان واري علي نواز خاصخيليءَ جو سو ڏسون ته ڪئين ٿو هن ڏيهه جي ڏنگن ٻارن کي آگر مان جهلي پاڻ سان گڏ وٺي هلي ڇو جو هاڻي ملهه پهلوان به پاڻ ٿي آهيون ته تماشبين به پاڻ ٿي آهيون. تنهنڪري ذرا "سنبهل کي چلنا" ماشا الله! سائين توهان پاڻ خدا جا نيڪ بندا آهيو سو توهان کي مون جهڙي موڳي مٿر جي ڪنهن مفت مشوري جي ضرورت ڪانهي پر اسان جون عادتون ڏاڍيون ڏنگيون آهن، خيال ڪجو ڪٿي ڏنگجي نه پئو! اوهين ڪُنريءَ وارا ڪُنن جا الائي ڪچا آهيو يا پڪا پر جي هڪ ڪُن مان ٻڌي ٻي ڪُن مان ڪڍي ڇڏين، ڪُنن تان وار وجهي ويٺو هوندين ۽ پرائي مت بجاءِ اپڻي عقل دي ڏوڙ لڳائين ته واه! نه ته پوءِ ننگڙا نمائي داجيون تيون پالڻا پوندي خيرا! الله اوهان کي توفيق عطا فرمائيندو اسان جون هڙي همدرديون اوهان سان گڏ آهن، گڏ ته اسين گذريل سال کان وٺي ريڊيو پاڪستان مٺيءَ سان به آهيون پر اُتي 365 ڏينهن ۾ چا

وهيو ڇا واپرايو اُنهي تان اڳڙي ڪٽڻ جي مون جهڙي گنهگار بندي کي ڪهڙي مجال وُئي جون خبرون پاڻهي پانديءَ
ڪندا ته اُتي جيڪا آڇ ٿئي پئي سا عوام الناس اڳيان آهي. اڇا ڪارا پاڻهي پڌرا ٿي پوندا اهي ڳالهيون اسان
اڻجهن جي عقل کان مٿي آهن ۽ هُونئن به پرايا ڳجهه ڳولڻ جون ته اسان کي حق آهي ۽ نه ئي وري همت ۽ سچ اهو به
آهي ته پراي گلا کان پاڻ جا وڃن ڪن ۽ ها ڪنن تان ياد ٿو اچيم ته چون ٿا ته پتين کي به ڪن هوندا آهن. سو اُن
کان اڳي جو ڪوئي اچي منهنجي ڪنن ۾ هٿ وجهي ڪن ڪوئي ڪرائي پاڻ رکون ٿا پيرن تي زور.

(نوٽ: هي مضمون ريڊيو مني جي پهرينءَ سالگراهه تي لکيو ويو آهي).



ڪميونزم جا مخالف جاگيرداراڻي جهموريت جا محافظ

ڪو وقت هو جو سنڌ جي صاف سُٿريءَ سياست ۾ اهڙو ته چارم هوندو هو، جو هر ڪنهن جي دل ايئن چاهيندي هئي ته ڪاش مان به اهڙي سياست ڪرڻ جي لائق ٿي سگهان. ڇو ته تنهن دؤر ۾ سياست ڪرڻ، سا به سنڌ جي قوم پرست ۽ ترقي پسند نظريي جي حوالي سان، هڪ وڏو پاپ سمجهي ويندي هئي. ۽ جيڪو به اهڙي سياست ڪرڻ جي سگهه ساريندو هو، تنهن کي تشدد پسند رياست جا آمريتي محافظ، اهڙا ته ٺوٺا چٻائيندا هئا، جو ڏسڻي وائسڻي ماڻهوءَ جا به سياست تان ارواح ڪڍي ويندا هئا، ۽ جهڙي تهڙي جي جاءِ ڪا نه هئي جو هو ڪنهن سياسي ميدان ۾ اچي پير جمائي سگهي. پر جيڪو به اهڙي ڪنن صورتحال جي باوجود سياسي ڪردار پوريءَ ايمانداريءَ ۽ سچائيءَ سان نڀاهيندو هو، اهو ڄڻ ته آويءَ مان پڇي راس ٿي نڪرندو هو. جنهن جي ڪردار تي اڪيون ٻوتي اعتبار ڪري سگهيو هو. ڇو ته تنهن وقت ۾ ڪنهن ڏاڍ کان ڌري يا ڪنهن حوس تي هر ڪي، سون تي سيٺ مٿاڻ يا ڪنهن چڙهندي سج جي سلامي ڪرڻ، اوگري ويڻ وانگي هو. پر تاريخ جو الميو ٿي چئجي جو مارشل لا جي خاتمي کان پوءِ ۽ خاص طور تي سوويت رياست مان ڪميونزم جي عارضي تڏا ويڙهه، سنڌ جي جذباتي ۽ عقيدتي پرست سماج وادي ۽ مارڪس وادي همراهن جي آدرشن جو انت آڻي ڇڏيو. سوويت يونين جي پڇ ڊاهه هتان جي ڪميونسٽ لڏي جا ايمان ٿي لوڏي ڇڏيا. جن جي سوچ مطابق ڪميونزم جو نظام ڄڻ ته هو ٿي سوويت رياست جي جاگرافياڻي سرحدن جو ٻيو نالو جيڪو ان جي تڻ سان پُري پور ٿي وڪري ويو. جنهن ڪري سنڌ جو ڪميونسٽ لڏو، پنهنجي عقيدتي جي آڌار تي اڏيل آدرشي ڪاڪ محل ڪرڻ کانپوءِ، ٺُلان ٿي مسجدن ۾ گهڙي پيو. جڏهن اتي به سندن دال نه ڳري ۽ ڪوبتي وهابين کين ڪنگهيو ٿي ڪونه ته لانگ مارچن جا رينگت رچائيندا، ذهني ۽ نفسياتي طرح وڪرڻ کان پاڻ کي بچائڻ لاءِ، صوفيائي راهه تي رمل لڳا. پر پوءِ خبر پئي ته صوفيائي راهه اختيار ڪرڻ وارن جو ڳين کي سواءِ پوڳنائن جا روڳ ۽ جوڳ پچائڻ جي ٻيو ڪجهه به حاصل ٿي نٿو سگهي ۽ حياتيءَ جي هر آسائش، پورهيت طبقي، سنڌ ۽ انسانيت جي اُنس ۽ صوفيائي رنگ ۾ رچڻ سان نه پر، وڏيرن، ٺُلن، سردارن، چوڌرين، نوابن، ڀُٽن، اربابن، خانن ۽ جنرلن جي مفادن جي محافظ جاگيرداراڻي نظام حڪومت جي اردلي ٿيڻ يا سندن شان ۾ قصيدا چوڻ جي عيوض ٿي حاصل ٿي سگهي ٿي. اهو سچ آهي ته سائنسي ادراڪ تحت سائينٽيفڪ سوچ اختيار ڪرڻ بجاءِ جذباتي عقيدتي جي آڌار تي آدرشن جو پير ۽ ويساهه جڏهن به پُري ۽ ٿٽي پوي ٿو. تڏهن همراهِ واقعي ڪميونسٽ مان ٺُلان ۽ صوفي مان "پيپلا" ٿي پون ٿا، اها حقيقت آهي ته ڪميونزم دنيا ۾ هڪ اهڙو سياست ڪرڻ جو عالمي نظريو آهي، جنهن جو اڃان تائين ڪوبه متبادل نظريو وجود ۾ ناهي آيو. جدلياتي ماديت جي اصول موجب ڪميونزم جي سرشتي کي انڌي عقيدتي ۽ جذباتي جنون جي آڌار تي نه، پر هر ملڪ جي پنهنجي سياسي، سماجي ۽ معروضي حالتن جي پيش نظر ٿي لاڳو ڪري سگهجي ٿو. اها ئي ڪميونزم جي سماجي سائنس آهي. پر چوندا ناهن ته "نيت ڪوئي، عذر گهڻا." سو جڏهن ڪاهوڙي پنڌ ۾ ٽڪجي پيا ته پنهنجي ناڪامين ۽ ڪمزورين تي پردي وجهڻ لاءِ نه رڳو ڪميونزم کي لوڻ لڳا، پر سنڌ جي آدرشي مقصدن تي به جاگيرداراڻي جهموريت کي فوقيت ڏيئي وينا. هيئنر جيڪي جاگيرداراڻيءَ جهموريت کي ٿي

سڀ ڪجهه سمجھڻ ٿا. اُهي ڪلهوڪي ڪميونزم ۽ سوشلسٽ نظام کي ڪلهه جي غلطي ٿا سمجھڻ، ته پوءِ ڪهڙي پڪ ته سندن اڄ جو نظريو سياڻي غلط ثابت نه ٿئي. جيڪڏهن ايئن واقعي ٿيو ته پوءِ اهي ماڻهو وڏا ڏوهاري آهن، جيڪي ڪالهه به بقول سندن هڪ غلط نظريي پٺيان عام ماڻهو ڏانهن رهيا ۽ اڄ به هڪ غلط نظريي پٺيان ماڻهن کي ڏانهن ٿا. ڇا آهي ته جن جو اصل مقصد ڪنهن به طريقي ۽ نموني سان اقتدار ماڻڻ هو انهن وٽ هاڻي جڏهن بيوڪو به وسيلو اقتدار ماڻڻ لاءِ باقي نه بچيو آهي، تڏهن پنهنجي ذاتي خواهش جي تڪميل واسطي پنهنجي شموليت کي جائز ٺهرائڻ لاءِ غير منطقي ڳالهائون ڪن ٿا. واقعي اهو سچ آهي، جڏهن به ڪنهن شخص کي ڪنهن شيءِ ۾ پنهنجا مفاد نظر ايندا آهن ته پوءِ اها شيءِ ان ماڻهوءَ لاءِ مقدس ٿي پوندي آهي، ۽ سونهن جا سمورا عڪس ان شخص کي پنهنجي پسنديدڻيءَ اندر گردش ڪندي محسوس ٿيندا آهن. چاهي پوءِ اها شيءِ ٻئي هر ماڻهو لاءِ هاجيڪار ڇو نه هجي، ۽ جڏهن ڪنهن به شيءِ ۾ ان شخص جا مفاد باقي نٿا رهن ته کيس دنيا جي هر برائي اُن شيءِ ۽ نظريي ۾ نظر اچي ٿي. سمجھ ۾ نٿو اچي ته آخر ڪنهن هڪ شخص جي يا ڪنهن هڪ رياست جي اوڻاين کي ڪنهن نظام ڪنهن نظريي جي کاتي ۾ ڇو ٿو ڳڻيو وڃي. ته پوءِ ضياءَ جا ڪرتوت، اسلام جي آڙ ۾ ۽ پاڪستان جي جاگيردارائي جهموريت جا افعال ڪنهن جي کاتي ۾ ڳڻيا ويندا؟

هاڻوڪي جاگيردارائي نظام جا محافظ سنڌ جا ذات ڏئي، هتي هڪ وضاحت ڪيان ته ڪا به شخصيت ڌرتيءَ سان وابسته هجي ٿي، انهيءَ جو هر عمل، ڌرتيءَ ۽ ڌرتيءَ جي واسين جي واسطي ئي هوندو آهي ۽ سندن سڃاڻپ به ڌرتيءَ جي ناتي سان ئي ٿيندي آهي. جڏهن به ڪو شخص پوءِ اهو پيلي ته ڪيترو به اهم ۽ وڏو ڇو نه هجي، پنهنجا ناتا ۽ رشتا، ڌرتيءَ ۽ انساني آدرشن سان ٽوڙي، يوتوپيا ئي دنيا سان جوڙي ٿو تڏهن سندس پير ڌرتيءَ جي سيني تان اڪڙي وڃن ٿا، ۽ عوام جي دلين مان سندس هستيءَ جو وجود ميسارجي وڃي ٿو اهي جنهن طبقي جي مفادن جا محافظ بنجن ٿا، ان ئي حوالي سان سڃاتا وڃن ٿا. ڪو به شخص اسان لاءِ ايسين تائين محترم آهي، جيسين تائين اهو سنڌ ۽ انساني آدرشن جو پاسبان آهي، ۽ جڏهن ڪو به شخص سنڌ ۽ انسانيت جي خلاف تقرير ۽ تحرير ذريعي ڪو به عمل ڪري ٿو ته اهو اسان وٽ نفرت جي علامت بنجي پوي ٿو ۽ سندس ڪردار ڄام صادق جيان بچڙو ۽ تاريخ جي ناڪاري قوتن جو ساٿاري ٿي پوي ٿو. ان ڪري به جو ڪنهن هڪ فرد جي ذاتي پسند ۽ ناپسند کان سنڌ، انساني قدر ۽ آدرش ٻنهي اوچا، اُتم ۽ مقدس آهن.

سنڌ جا شاعر، اديب پنهنجي ذاتي مفادن ۽ رعايتن خاطر سنڌ جي قومي آجپي ۽ پورهيت دوست فڪر ڪميونزم جي خلاف لکي، اعزازي تغما ته حاصل ڪري سگهيا آهن، پر سنڌي عوام جي دلين ۾ زندهه هوندي به مري چڪا آهن، ۽ سنڌ جي ماڻهو وٽ جيڪا انهن جي عزت ۽ اهميت هئي، اها اڄڪلهه هرگز ڪانهي، البت اهو ضرور آهي ته سنڌ جي ابوجهه عوام سياسي شعور جي اثاٺ سبب سندن ڪتاب موٽائي ڏهن تي ڪو نه هنيا آهن. ڪنهن جي سرڪاري صحافي ٿيڻ تي ڪنهن کي به اعتراض ڪو نه آهي ۽ نه ئي ڪنهن پارٽيءَ جو پيڊ ورڪر ٿيڻ تي اعتراض آهي، پر ڏک ان ڳالهه جو آهي ته اهي هڪ اهڙي جهموريت کي سڀڪجهه سمجهي، سنڌ جي نئين نسل کي گمراهه ڪرڻ شروع ڪن ٿا. جيڪا جاگيردارن ۽ جنرلن جي مفادن جو تحفظ ڪرڻ جي بدولت ئي اقتدار ۾ آئي آهي.

هڪ اهڙي رياست جيڪا قومي حق خوداختياري کان انڪاري محض خلائي نظرين جي آڌار تي جاگرافيائي سرحدن اندر مظلوم قومن جو گهاٽو بڻيل هجي ۽ جيڪا رياست تشدد جي علامت بڻيل هجي، جتي عوامي راءِ جي احترام بجاءِ سندن جمهوري حقن تي ڌاڙا هنيا وڃن. جتي ملڪ جا محافظ، قانون ۽ انصاف جون ڌڃيون اڏائين. جتي انساني عزت نفس جي تڏليل ڪئي وڃي ۽ عام ماڻهوءَ کي اڏيٽن ۽ ڏلتن جا ڏنپ ڏيئي، جمهوريت جي روح کي مجروح ڪيو وڃي. جتي عوام جي مليل مينڊيٽ جي ابتڙ حڪمران، سندن حق غضب ڪن ۽ جتي دهشتگرد، اسمگلر، جاگيردار، بيروڪريٽ حڪمران ۽ جنرل، عوام جي رت ۽ سٺ کي چوڙن جيان چوسين، جتي حڪمرانن ۽ انهن جي جبالن جا ته سدائين ٻي پيريل هجن، پر ملڪ جي پيداوار ڪندڙن يعني پورهيت عوام جو معيار زندگي زيرو ڊگري درجي کان به گهٽ هجي، جيڪا حڪومت پنهنجي ملڪ جي مظلوم عوام جا جمهوري حق بحال ڪرڻ بجاءِ، ماڻهن جو ڌيان مسئلن تان هٽائڻ لاءِ ملن جي طرفان مڙهيل ڪشمير جي نفسياتي جنگ، ماڻهن جي ذهنن تي سوار ڪري، ماڻهن کي اتو لتو ۽ اجهو ڏيڻ بدران ائتم به تيار ڪري، ملڪ جي مستقبل کي داءِ تي لڳائي.

جنهن جمهوري حڪومت ۾ پرائمڻ عوام احتجاج ڪري، هٿ تائون ڪري پنهنجا مسئلا حڪمرانن کان حل ڪرائي ته جاگيرداراڻي جمهوريت جي محافظن جي ڪنن تي ڪا جُونءِ به ڪانه سري، بلڪ مظلوم عوام جي احتجاج کي ڏنڊن جي زور تي دٻايو وڃي. پر ڪو دهشتگرد ماڻهو ماري ته کيس وزارت جي آڇ ڪئي وڃي. ڪو اسمگلر ۽ بليڪ ميلر بدمعاشي ڪري ته حڪومت وٽن گوڏا کوڙي، سندن ناجائز مطالبه مڃي. پر جي بي هٿيار عوام جو قومي مفڪر پنهنجي ڌرتيءَ جي غضب ٿيل حقن لاءِ اهنسا جي نظريي جي آڌار تي جدوجهد ڪري ته کيس عدالت ۾ پيش ڪري پنهنجي بجاءِ طور قانوني انصاف کان به محروم رکيو وڃي ۽ جي سنڌي ماڻهو پرامن طريقي سان ڪالاباغ ڊيم جي خلاف ۽ آدمشماريءَ بابت پنهنجو احتجاج رڪارڊ ڪرائين ته به حڪمرانن تي ڪو اثر نه ٿئي. ڇاڪاڻ جو جاگيرداراڻي جمهوريت جا محافظ فقط بندوق جي ٻولي ئي سمجهي سگهن ٿا ۽ هُونئن به جيڪا حڪومت جمهوري نفسيات کان محروم هجي، ان مان ڪنهن فضيلت پرئي انصاف جي اُميد ئي اڃائي آهي. پوءِ به جيڪڏهن ڪو شخص اهڙي حڪومت کي ڪميونزم، سوشلزم، انساني آدرشن ۽ سنڌ جي قومي آجپي کان به وڌيڪ اهميت لائق سمجهي ته ان شخص جي بدنيتي کي نندڻ جائز آهي. ڇو ته اها پنهنجي ڌرتيءَ ۽ عوام سان ڪميٽائپ جي آخري حد آهي. موقعي پرستي ڪرڻ ۽ ٻيڙي ڪردار تي پردو وجهڻ کان بهتر آهي ته ماڻهو کان جيڪڏهن ٻيو ڪجهه به نٿو پڄي ته گهٽ ۾ گهٽ گهر جي گنڊ ۾ پنهنجي موت مري وڃي ته اها سندس ساک کي بچائڻ جي آخري ڍال آهي.

پنهنجي يوتوپيائي ڳالهين کي صحيح ثابت ڪرڻ لاءِ دليل ڏنو وڃي ٿو ته دنيا بدلجي چڪي آهي. ايڪوهين صديءَ جا پنهنجا قدر ۽ نظريا آهن، پر جيڪڏهن حقيقت پسندي سان جيءَ ۾ جهاتي پائي ڏٺو وڃي ته گهٽ ۾ گهٽ اسان وٽ ته ڪجهه به بدلڻو ڪونهي. اُهي ئي عذاب، اهي ئي درد، اهي ئي نظام، اهي ئي وڪ وڪ تي وردي پوش ۽ لُٽيرا، مهانگايون، جهالت، ڌاڙا، دهشتگرديون، ٻوڏون، مطلب ته سڀ ڪجهه ساڳيو آهي. بدلڻا آهن ته فقط ڪجهه ڇهرا جيڪي پڻ اڳي کان پيانڪ صورت اختيار ڪري چڪا آهن. ويهينءَ صديءَ جي آخري ڏهاڪي تي ۽ ايڪويهين صديءَ جي چائنٺ تي بينل سنڌي قوم وٽ ڪمپيوٽر به وڃاڻ تي ورتل اُڏاري مشين آهي.

اسان پاڻ ته اڃا تائين ڪو به ڪارنامو سرانجام نه ڏنو آهي. پوءِ ڀلا پاڻ وٽ ڪهڙي شيءِ تبديل ٿي آهي؟ اڃا سوڌو نه طبقاتي نظام مان نجات ملي آهي، نه مذهبي جنونيت مان چوٽڪارو مليو آهي، ۽ نه ئي جاگيرداراڻي سياست کان آڃا ٿيا آهيون. پوءِ به جيڪڏهن همراھ، پنهنجي عظيم آدرشي نظرين کي ڇڏي جاگيرداراڻي جمهوريت کي ئي سڀ ڪجهه سمجهن ته پوءِ سندن منفي لاڙن تي جائز ٿيڪا ٽپي جو پاڻ کي به بهر حال جمهوري حق هٿ ڳهرجي.

پاڻ کي اعتراض ڪنهن جي پاڪستان پيپلز پارٽيءَ ۾ وڃڻ تي هرگز ڪونهي، بلڪ سندن سياسي قدبت کان بنهه ننڍڙي عهدي تي اڪتفا ڪرڻ ڪري، سندن سياسي موت تي افسوس ٿئي ٿو. ان کان بهتر هو ته پاڪستان پيپلز پارٽيءَ ۾ هڪ ڪارڪن جي حيثيت سان ڪم ڪن ها. جيڪڏهن زندگي ۾ ايڏا ڪشالا ڪٽيا ئي محض معمولي عهدي خاطر هئا ته پوءِ سندن اهو عمل واقعي افسوس لائق ٿي چئبو، ڇو ته پاڪستان پيپلز پارٽيءَ ۾ اچڻ لاءِ ايڏا عذاب پوڳڻ جي ڪا به ضرورت ڪانه هئي، بلڪ جاگيردارن ۽ جنرلن جو پنو ٿيڻ اولين شرط هو. ۽ هاڻي ته هونئن به نظرياتي حوالي سان پاڪستان پيپلز پارٽي ۽ مسلم ليگ ۾ ڪو خاص فرق ڪونه رهيو آهي، سواءِ چند چهرن جي. باقي ٻنهي پارٽين جا ارادا ۽ افعال هڪجهڙا آهن، يعني ٻئي عوام دشمن پارٽيون آهن.

پاڪستان پيپلز پارٽيءَ تي تنقيد ڪرڻ جو اهو مقصد هرگز ڪونهي ته ڪو هر برائي پاڪستان پيپلز پارٽيءَ سرڪار ۾ موجود آهي، يا اها مارشل لاڻ کان به بدتر آهي. ائين بلڪل ڪونهي. بلڪ خامين سان گڏ خوييون به هر شيءِ ۾ هونديون آهن. پاڪستاني رياست جي آئيني ڍانچي اندر ۽ جاگيرداراڻي جمهوريت هٿ جي باوجود موجوده سرڪار جئين ته عوام ئي منتخب ڪئي آهي، اُن ڪري منجهس ٻين جي پيٽ ۾ وري به چڱائي جي اُميد رکي سگهجي ٿي. پر ان جو اهو مطلب ڪونهي ته ڪو ڪميونزم جي عالمي نظريي، انساني قدرن ۽ سنڌ جي آدرشن تي، فوقيت ڏيئي، انهن تي پ پ جي جاگيردارانه جمهوريت کي اوليت ڏني وڃي!



ٿر! جتي جيئڻ جنجال ٿي پيو آهي...!

تاريخ جي تاريخيءَ جو تماشو ته ڏسو! جو جنهن جُوءَ سنڌ جي ثقافت جي آگر جهلي اڳواڻي ڪئي اُن خطي جي "گريهاهريون گڻ" خلق کي ڳڙ جي آگر جيترو خيراتي "چتو" ڏيئي مُلڪ جي مٿي تان بار لاثو پيو وڃي. الميو اهو آهي جو ٿر جي مارو ماڙهوءَ جو جياپو آهي، جيب، جڻاڻ تي، ۽ جيب جڻاڻ جو دارومدار آهي، سُڪل ۽ سائي گاهه تي، جيڪو سواءِ برسات جي واريءَ مان ٻاهر نڪري نٿو سگهي، ڇو جو ٿر واريءَ جو هڪ اهڙو خشڪ سمنڊ آهي، جتي مينهن جي مهربانيءَ کان سواءِ مال توڻي ماڻهن جي جياپي جي ضمانت ڪو به ڏيڻ کان قاصر آهي. سو جيڪڏهن لاڳيتو ڌڪار پوندا رهندا ته پوءِ مال ۽ ماڻهو آخر ڇا ٿي ڪٿيندا؟ عوام ته اڏاري سُڌاري به ٿڪ تاري ويندي پر چوپائي مال کي واري چارڻ کان ته رهيا آهن. اهڙيءَ سنگين صورتحال جو لازمي نتيجو اهو ٿي نڪرندو جو مارو ماڙهوءَ جي گذران جو واحد وسيلو يعني چوپايو مال مري ڇڏي ويندو جنهن جو سڌو سنئون اثر انهيءَ عوام تي ٿي پوندو جنهن جي جياپي جو دارومدار آهي ٿي چوپائي مال تي. سدائين سُجائين جي سرءُ رُت ۾ صرفي جو ساهه ڪڍندڙ خلق جي کيسي ۾ ايترو ضرورت کان زياده سرمايو ڪٿان آيو جو اها ڏولاڻي جي ڏينهن ۾ پنهنجي پيٽ جي پُور تي به ڪري، ته مال جي مُنهن ۾ به ڏيئي سوڪهڙي جي سال مان چاڙهي. ٿري عوام ويڄاري ته اڪويهين صديءَ جي آمد وقت به "آئين ۽ چاڙهين ڏٺ ڏهاڙي سومرا" جو ڏيک ڏيئي رهي آهي. سا جيڪڏهن عبوري ٿي سهي پر ڪنهن به مهربانيءَ جي مستحق ناهي ته پوءِ ٻوڏ ۽ زلزلي کان متاثر ٿيندڙ به ڪنهن همدرديءَ جا حقدار ناهن. ڇو جو ماڻهو ۽ مال ڌڪارن ۾ به ڏلن ٿا ته ٻوڏ ۽ زلزلي ۾ به مرن ٿا، فرق رڳو اهو آهي جو ٻوڏ ۽ زلزلي ۾ ٻڏيءَ جي حساب سان ماڻهو ۽ مال مري ٿو، جڏهن ته ڌڪار ۾ ماڻهو توڻي مال ٻُڪ ۽ بيماري وگهي تڙبي تڙبي مري ٿو جيڪو فوري طور فوڪس نه ٿيڻ ڪري جڳ جهان کي ڏسڻ ۾ نٿو اچي. پر جنين کان جڳر جدا ٿين ٿا، يا جنين جي جياپي جو سهارو ڇڄي ٿو انهن جي اندر جو الميو ڪنهن به قيامت کان گهٽ ڪونه هوندو آهي.

هُونئن به ٿر سان هيءَ ويدن يا هاجور ڳو هيلوڪي ڌڪار ڪونهي ڪيو پروڪي سامونڊي طوفان جي تباهيءَ جا هاجيڪار اثر به اڃان سُڌو ٿر جي ٿاڪن مٿان موجود آهن. جڏهن جيپن سان گڏ جُهوڀا به جُهريا هُئا، پر وساريل وانڊيارن جي واهر ڪرڻ ڪاڻ ڪو به وقت جو "واڳ ڏئي" وٽن لنگهي ڪونه آيو هو. اُتو هن مُلڪ جي هر جائي حُڪمرانن جي "هٿ نوڪيءَ" جنگ جي "جنڙيءَ" جو ميڊيا جي مُفت پذيرائيءَ اهڙو ته خوف ۽ حراس ڦهلايو جو بارڊر جي ڀر ۾ رهندڙ رعيت جنگ جي امڪاني خطري سبب اڳواڻ ٿي پنهنجا وسندڙ ويڙها ويران ڪري پراهون پنڌ هڻڻ ڪري هزارين رپيا پاڙي جي ڀنگ طور پري سنڌ مُلڪ جي بئراجي پاڻن ۾ عارضي طور اچي ٿانِيڪي ٿي. ڇاڪاڻ جو کين مُلڪ جي محافظن جي "مُڙسي" ساري پيئي هُئي، سو جيڪڏهن جنگ لڳي ها ته اهي "ڍول سپاهي" بندوقون بارڊر تي ڇڏي پڄي وڃن ها. (اهڙو تجربو کين اڳڪهتر واريءَ جنگ ۾ ٿيو هو). اُن ڪري "آپتي گهوٽ ته نشا ٿيو" جي مصداق پنهنجن ئي پيرن تي زور ڏنائون. ۽ جڏهن جنگ جون گهُور گهٽائون مُلڪ جي ميرانجهڙي آسمان تان هٽيون، تڏهن اوت، موت جي ڪرائي ۾ پنهنجي سموري پونجي لاريءَ وارن لُٽيرن جي هٿان لَلاڪارڻ لُٽائي هٿين

خالي موتي ماڳن تي آيا. جتي سندن آجيان هيلوڪي حيثتناڪ ڏڪار ڪئي، جنهن سندن جياپي جا سمورا سهارا ڪسي کين هڪ ڀيرو ٻيهر دربدر ٿيڻ جي دعوت ڏني آهي. اهڙيءَ اذيتناڪ گهڙي ۾ به مارو ماڻهن جي جائز ۽ مناسب مدد ڪرڻ کي جيڪڏهن اسان جي رعايت يافته طبقي جا اڪابر "پن" جي نظر سان ڏسن ٿا ته سندن شاندار سوچ تي سواءِ افسوس جي ٻيو ڇا ٿو ڪري سگهجي. الميو اهو به آهي ته ٿر جي نالي ۾ ڪيترائي "ڀڄ ڍاوا" پيدا ٿي پيا آهن پر ٿر "ڊگوبير پيران" وانگر ڏينهن ڏينهن وڃي ٿوريورس گيٽر ۾ ترقيءَ بدران تنزليءَ طرف. ٿري عوام کي "اڻهوند" جي عذاب ۾ مبتلا ڪرڻ ۾ ملوث جتي جاگيردار طبقا ۽ قدرتي آفتون آهن، اُتي اُهي سياسي لڙڪندڙ لائبريا به الزامن کان آجا ناهن. جيڪي ڪنهن به سياسي ۽ جمهوري طريقي سان آبي شاهيءَ جي اسٽيٽسڪو کي ٽوڙي کين ٿر جي سياسي گرائونڊ مان ڪڪ آئوٽ ڪرڻ بجاءِ غير جمهوري ۽ غير مهذب هٿ ڪنڊن ذريعي سياسي دشمنيءَ جي آڙ ۾ نت نيون نانگ بلائون ٺاهي، جيڪي کين ڪنگهن نٿا يا جيڪي سندن "جهه آني" نٿا پرين، انهن کي بچي بليڪ ميل ڪري پنهنجي آپيشاهي قائم ڪرڻ چاهين ٿا. چوڻ وارا چون ٿا ته ٿر مان آبي شاهيءَ جي تڏاويڙ ڪرڻ واسطي امپورٽيڊ اڳواڻن جي خليفن کي خلجيءَ جي لشڪر جيئن ٿر ۾ لاڻو ويو آهي. جيڪي پنهنجا پير پختا ڪرڻ ڪاڻ ٿري ماڻهن جي هنيئين تي مُنگ ڌري رهيا آهن. ۽ ننڍڙي خلق کي ووٽن جي ونگار خاطر سڄو ڏينهن سياسي "سيرڻ" ۾ وهڻ وانگر واهي رهيا آهن. ۽ پنهنجن سياسي "پرڪارن" تي پردو وجهڻ ۽ دنيا جي اکين ۾ ڌوڙ وجهڻ لاءِ موسمي ڏيڏرن جي معرفت ٿان، ٿان به ڪري رهيا آهن، ته جيئن مطلب پرستيءَ جي "مانگر مڇ" کي موقعي پرستيءَ جي "مراقبي" ۾ مچائي مواڙ ڪري سگهن.

سياسي پوتار سمورا جاگيردار طبقي جا نمائندا آهن، انهن کي پنهنجا طبقاتي مفاد ئي عزيز هوندا آهن. پر عوام دوست سياست جي دعويدار ڏرين جا دين ڌرم به جيڪڏهن وڏيرا شاهيءَ جي وات تي هلڻ کي پنهنجو نصب العين سمجهي به ٻڌرائڻ، به ڇڏرائڻ، من پسند ماڻهو رکرائڻ ۽ اڻوڻندڙ عوام کي نوڪريءَ مان نيڪالي ڏيارڻ يا ڪوڙن ڪرپٽ ماڻهن کي پنهنجي سياسي پليٽ فارم تي تحفظ فراهم ڪرڻ، عوامي سياست جو ايمان سمجهڻ لڳن ته پوءِ لوڪ شاهي ۽ آپيشاهي جي سُڃاڻپ گهٽ ۾ گهٽ ٿر جي اڀوجهه عوام ته ڪرڻ کان قاصر آهي ۽ اها انهن لڀاڙي ليڊرن کي لوٽا ڪلچر جي گتر ۾ غوطا کائيندو ڏسي سترنگي سياست جي "سوس" تان ئي آهو پلي ڇڏيندي، جنهن سان نه رڳو صحتمند سياست جا بنياد ڪمزور ٿيندا بلڪه انهن سياسي شڪرن جي سياسي ڪيريئر جي به ستيا ناس ٿي ويندي جيڪي گهر جا گُڪڙ ماري عوام جا هڏ ڏوڪي هڻڻ جي هام هڻي رهيا آهن. آئون پوري اعتماد سان اها دعويٰ ٿو ڪريان ته انهن ڄامڙن جي سياسي ڪارگزارين جي جيڪڏهن ايمانداريءَ سان چنڊ چاڻ ڪبي ته اهي عوام دوست ڌريون به ڪئي رتيون گسر نڪرنديون. الميو اهو به آهي ته آبي شاهيءَ جي مڪڻ مان وار ڪڍندڙ ٿر ۾ ازغيبی اشرفيا جي "اور جهور تي ڪا به ارهائي محسوس ڪري لوڻي ۾ "تسور" نه وجهندڙ ٿر اندر رونما ٿيندڙ سمورا سانحا سياسي مخالفن جي اڪائونٽ ۾ ائٽري اُن ڪري ڪرائين ٿا جو ان عظيم خدمت جي عيوض سندن لاءِ "قهر" جا سوين سياسي ڦاٽڪ کلي پون ٿا، جن تان اُڪري پريڻن پار پڄڻ کانپوءِ ئي اهي جبالا پنهنجا سڪل پيٽ ساوا ڪري سگهن ٿا. اهو ئي سبب آهي جو اُهي هڪ ٻئي جا نظرياتي دشمن هڻڻ جي باوجود حاصلاتن جي نقطي تي هڙئي هڪ آهن. جنهن جو هڪڙو ثبوت اهو به آهي ته جيڪي پي، پيءُ سان پيرائتا آهن، اُهي مُسلم ليگ جا گُتي

ڪاٺ وارا مجنا به آهن، ته اشرافيا جا آڏيارا پُٺ آهن ۽ چڙهندي سج جا سلامي هُٽ ڪري جنهن جي به چُلهه تي چڙهيل ٿا ڏسن، اُن جي آڪهه جا ٿيندي دير ئي ڪونه ٿا ڪن، ۽ سڀني کي آسري ۾ رهائڻ واري عادت سبب "ها" ته هر ڪنهن سان ڪريو ڇڏين، پر آزمائش جي "پڙ" اندر پير اُن ڪري به نٿا پائڻ جو کين "ڏني" ٿيڻ جو ڏاڍو خوف هوندو آهي ۽ "گڏيل هُئي گُمان ۾ پڌري ٿي پئي" جي خطري سبب "لڪا پُٽ لوڪ ۾" تي عمل پيرا آهن. اهوئي ڪارڻ آهي جو چوٿين سيپٽمبر تي مُلڪ گير هڙتال جي ڏنل سڌ جي جوڳي موت ٿر جي ڪنهن به شهر مان ڪا نه ملي. چوڻ وارا چون ٿا ته اُن ڏهاڙي ڪاغذي شير ڪاڱوسن ۽ ڪمندن مان اُن ڪري به ڪونه نڱا جو هُٺن حُڪمران ڏُر جي هڪڙي "هٿين چائون" ڪندڙ ڪانگڙي کي اها "ڏاڙهي" ڏني هُئي ته "وڏا! هڙتال جي ڦوڪڻي مان هوا ڪڍي اوهان جي وچن کي بجاءِ آوريءَ جو پاڻي ڏيئي ڏيکارڻ، اسان جي ڪاٻي هٿ جو ڪيل آهي" هنن کي جيڪي "گاهه" نٿا وجهن اُنهن جا پُڇ مٿي ڪري سندن اوگهڙ ته ڏيهه کي ڏيکارين ٿا، پر جيڪي سندن "وات منو" ڪرائين ٿا اُنهن جون "مڙئي مڊايون" معاف ڪريو ڇڏين. ۽ هڪ ئي ٽولي جا همنا هُٽ ڪري "هئا اڳتي هڪ پر پُڌڻ ۾ به ٿيا" جي راهه تي رمي هڪ ئي وقت ٻن ٻيڙين تي سوار ٿي ڪڏهن راجا رنجيت سنگهه جي روحاني اولاد پنجابي شاونست نواز شريف جي نسلي گرائين علیم عادل کي ٿر ۾ ٿڪ پڇائين ٿا ته ڪڏهن پي، پيءُ جي مُلتاني گادي نشين مخدوم قريشي کي ٿر ياترا ڪرائين ٿا ۽ واري واري سان وردي بدلائي ڊڪٽيشن وٺي رڳو ڊيوٽي ڏيئي رهيا آهن.

عوام دوست سياست جي علمبردارن جي ان عمل سان ٿر جي وڏيرا شاهيءَ جا وٽ ته وچن نه وچن پر ٿڪل ٿري عوام جا وٽ اهڙا ته وڳا آهن جو انقلاب جي آسائيتيءَ عوام کي ڏاڍ ڏکيا ڏينهن ڏسڻا پئجي رهيا آهن ۽ سياسي "سانن" جي ان لتاڙ ۾ اڪ جي ڪاٺيءَ جهڙي ڪمزور عوام پي، پيءُ جي دؤر ۾ پادر ڪاٺي ايجان پُٺا ئي مَس ٿي چنڊي اُٿي جو مسلم ليگي سرڪار جي موچڙن جو زبڻ پيو پوي. عوام کي ڏينهن جا تارا ڏيکاريندڙ ٻين تي اڪيون "گُڙيون" ڪرڻ بجاءِ پنهنجي پُٺ ورائي ڏسن ته انهن جهرلو سياستڪارن هن جوءَ جي جنتا کي سواءِ جوتن جي ٻيو ڏنوئي ڇا آهي؟! چوڻ وارا چون ٿا ته جيڪڏهن عوامي سياست جي دعويٰ دار ڏرين جا دين ڏرسٽ هُجن ها ته ٿر جي نڙيءَ ۾ ٿوهر جي ڪنڊي جيئن اٽڪيل عوام دشمن آبي شاهي جا ڏند ڪٽا ڪري سندن سياسي شڪنجي مان عوام کي آڳاٽو آجو ڪرائي وٺن ها. باقي جيڪڏهن سياسي ارادا ۽ نيتون ئي نيڪ نه هونديون ته پوءِ ترڪتالي طريقي سان نه ته عوام جي زندگيءَ جو معيار ٻُلد ٿي سگهندو ۽ نه ئي وري ٿڌي مزاج واري ٿري سماج ۾ ڪا ئي مثبت تبديلي اچي سگهندي.



راڳ ۽ وير اڳ جي آويءَ مان رچيل راڳي

سال ته صَحي ياد ڪونه اٿم، پر ايترو ضرور ياد اٿم ته 1990 کان 1994 وارين سالن مان ئي ڪنهن سال جي هڪڙي ورهاند تائين ريڊيو حيدرآباد پي بڌم. تن ڏينهن ۾ اڄ جو فنڪار شام جو لائيو نشر ٿيندو هو. اُن ڏينهن اناٿونسر جنهن گلوڪار جونالو ڪنيو سواڳ ۾ ٻڌل ڪونه هو پر جڏهن هن ايازگل جو غزل:

ياد جڏهن ڪي آيا نيٺ،
لڙڪن سان وهنجايا نيٺ.

ڳايو هو ته منهنجي جسم مان 440 وولٽ جو ڪرنٽ آر پار ٿي ويو هو۔ اها جادوگري انهي آواز جي هئي، جنهن جي گلي ۾ ڇٽ ته ڪو ڪاٺ ڪٽل هو۔ جنهن جي صدا ۾ صديءَ جو سوز وگڏاز سمايل هو. ڪنهن گلوڪار جي آواز ۾ ايڏو درد مون زندگيءَ ۾ پهريون ڀيرو ٻڌو هو. ۽ انهي گئل ڪونج جي ڪُلاءَ جهڙي ڪوڪ، منهنجي مَن کي مٺ وجهي نپوڙيو هو. ۽ آئون بيچين ٿي پيو هئس. مون کي تڏهن ئي اها ڳالهه سمجهه ۾ آئي هئي ته راءِ ڏياچ پيپل جي تند تنوار تي ڪنڌ ڇا جي ڪري ڳي ڏنو هو. ۽ پوءِ مون هن اجنبِي آواز جي تلاش شروع ڪئي هئي، نيٺ ڪنهن دوست کان پتو پيو ته اهو فقير منش ڀڳت ڀڳترو مل اسلام ڪوٽ جو رهاڪو آهي، جتي هو درزڪو ڪم ڪندو آهي. اصل رهاڪو ته سينهار وڪيا جو آهي، پر ڪافي عرصي کان اسلام ڪوٽ ۾ ئي رهائش پذير آهي۔ جتي هن درزڪي ڌنڌي جي سکيا 20 سالن جي ڄمار ۾ اسلام ڪوٽ جي ئي درزي گيانچند کان ورتي هئي. ڪافي سال اسلام ڪوٽ ۾ ڪم ڪرڻ کانپوءِ هو ڪراچي ويو هو، جتي ڪنهن گارمينٽ فيڪٽري ۾ 5 سال ڪم ڪيائين.

ڳوٺ سينهار وڪيا ۾ هن جو جنم اڄ کان 60 / 65 سال اڳ گنگارام مينگهواڙ جي گهر ۾ ٿيو هو. هن جي هڪڙي پيٽ هئي اها به ديهانت ڪري ويئي ته هڪڙو ڀاءُ به گذاري ويس. باقي ٻه ڀائر زنده آهن، جن مان هڪڙو ساڻس گڏ اسلام ڪوٽ ۾ رهي ٿو ۽ هڪڙو سينهار ۾ ئي رهي ٿو۔ سندس ماءُ ۽ پيءُ ٻئي ديهانت ڪري ويا آهن.

غربت هن جي گهر ۾ ڇٽ ته آري تي ويٺل هئي سو هن ننڍڙي وهيءَ ۾ ئي نه رڳو ٿر جي بنين ۾ ٻاجهر ۽ گوار پوکيا ۽ انهن جي سار لڏي، پر سنڌ جي بئراجي ڀاڱن ۾ وڃي مرچ به پوکيا ته انهن جي چُونڊائي به ڪئي. تغاريون به ڪنيون ته ڪاٺيون جمهوري گڏهن تي کڻي اچي اسلام ڪوٽ ۾ وڪيون به هيون.

هن سينهار جي سيمن ۾ پڪريون به چاريون ته زندگيءَ جي ذليل گهڙين مان چند پل چورائي هڪ جيڏن سان ڳوٺ جي ريل ۾ گاڏي راند به رمي ته پتن تي پينگاريون به جھليون، بنين ۾ ٻاجهر جا ڪچا آڻيون مهتي به کاڌا ته پيئون ۽ ڪونڊير به ڪڍيا، پيرون به چُونڊيا ته سگر جا ڪوڪا به چُونڊي کاڌائين ۔

جڏهن ٿو جواني هن جي وجود کي ولين جيئن ويڙهي ويئي ۽ محبت هن جي مَن جي اڱڻ تي مَروئي جيئن مورچي آئي، ته هن سيند ۾ ماروي ڳاڻڻ شروع ڪئي هئي. هن اچانڪ پنهنجي پاڻ ۾ ڪنهن اجاتي وجود جي هڳاءُ کي محسوس ڪيو ۽ هيءُ نه چاهيندي به انهي هستيءَ جي وجود ۾ پاڻ وڃائي ويٺو. نينهن جي نيٺ نانگ هن کي ڪڪي وڌو ۽ هن کي لڳو ڪنهن هن جي والوهرت ۾ هٿ وڌا آهن۔ هو پنهنجي دل ڦرائي ولهو ٿي ويٺو. پر انهي دل

ڦينڪ تماشي کيس ڪٿي جو به ڪونه ڇڏيو. عشق جي آفت مار چوٽ هن جو ذهني توازن ٿي وڃائي ڇڏيو ۽ پوءِ ڪيئي سال هُو دنيا دين جا لڳ لاڳاپا لاهي پنهنجي دل جي چور پويان ڪاهي پيو هو. پر دلين جي چورن جا پيرا ڳولڻ وارا پيري هن کي اهو چئي مياوس موتائي ڇڏيندا هئا ته "پڇي وڃ مسڪين جا ٻار هيءُ ڪاٺ اسان جي وارڻ کان وڏو آهي" پر چري ڪيئن چئي ويرا وير وڌا! سو هن به ويندي ڏانهن پرين جتي جات نه پاتي ۽ بن، بن ڀٽڪيو سسئيءَ وانگر ڏونگر ڏوربائين، پر پرينءَ جو ڪوپيرو نه لڌائين ته منهن مونن ۾ هڻي ويهي رهيو. جڏهن جهڳي جهمري ٿڪي ٿئي ٿي ٿي پيو ته وطن جي مٽيءَ کيس وري ڀڪاريو ته هُو موتي ماڳ آيو. جتي سندس جيگل جي جهڙالي جهمولي هن لئي هندورو ٻڙي. امڙ جي باجهارين ٻانهن جي آسپس هن جي رتوڇاڻ روح کي راحت بخشي ۽ هو ٻيهر پنهنجو پاڻ ۾ موتي آيو۔

هن کي نئين زندگي ملي ته هن وري اچي اسلام ڪوٽ جا وڻ وسايا، هُو صبح ساجهر امڙ جي رات جي رڌيل رب پي آڏيگام کان ايندڙ لاريءَ جي پتين سان پاڻ کي ٻڌي روز اسلام ڪوٽ ايندو هو ۽ وري شام جو ساڳي لاريءَ ۾ سينهار موتي ويندو هو. عشق جي لگار هن جي گنڻ ۾ ڪوئل جهڙي ڪوڪ پيدا ڪئي هئي ۽ هن اُتندي، ويهندي، هلندي، ڦرندي ۽ ڪم ڪندي جھونگارڻ شروع ڪيو هو. درد کي درد ڳاتو ته ٻڌندڙ گنن ۽ ڌڙڪندڙ دلين تي هن جي آواز جو سحر طاري ٿي ويو.

هن اسلام ڪوٽ جي ٽي گرو چاندارام کان شاگرديءَ جو سڳو ٻڌرايو. بقول سندس ته: "جيڪڏهن گرو چاندارام جو مون کي ماءُ جهڙو پيار، پنهنجائپ ۽ آشيرواد نه ملي ها ته منهنجي نه سُر سنسار سان شناسائي ٿيئي ها ۽ نه ئي وري زندگيءَ سان پيار بلڪه هن بي مروت جهان ۾ وڪري وڃان ها ۽ شايد وري پاڻ کي سمجهي ٿي به نه سگهان ها" ۽ هيءُ جيڪي ٻئي اکر سنڌيءَ جا پڙهي سگهي ٿو يا شاعري پڙهي سگهي ٿو اهي ڪنهن اسڪول مان نه پر سندس گرو چاندارام کان ئي سکيو آهي۔

جڏهن هن جي گلي جي گونج اوج تي هئي تڏهن ڪئسيٽ ڪمپنين جي به اوج جو زمانو هو جتي ڪٿي فوزيا سومري جي بلي بلي لڳي پئي هئي، هن بلاول اوڻي جي شاعري ڪٿان هٿ ڪري ان جون ڏنون ڪمپوز ڪري جهڙي پر سان ڪنهن اسڪول ۾ بلاول کي ڏوري وڃي ڏٺو. هيءُ پاڻ سان گڏ بلاول جا ٻه گيت به ڪمپوز ڪري کڻي ويو هو. سو بلاول کي چيائين ته: "منهنجي آواز ۾ هي گيت ڪٿي رڪارڊ ڪرائي ڏي". بلاول کيس آسرو ڏيئي هن جون ڪمپوز ڪيل ٻئي ڏنون "آهين ڏسڻ کان ڏور" ٿمينا ڪنول جي آواز ۾ ۽ ٻي فوزيا جي آواز ۾ رڪارڊ ڪرائي ڇڏيون. هن جي والد گنگارام جيسين صحت ۽ سرير ساٿ ڏنو، سون ساريڪن هٿن سان هر هلائي ان اُپائي انسانيت کي ٻُڪ کان بچايو ۽ هن وري سَنهي سَنيءَ سان انساني جسم جي اوگهڙ ڍڪڻ لئي درز کي ڏنڌي سان دل لڳائي۔

هن کي مون ريڊيو حيدرآباد تان ٻڌو ته کيس پهريون خط لکي ساڻس پنهنجي محبت جو اظهار ڪيم ته هن به ساڳي سڪ ۽ پاپوه سان محبت پري موت ڏني، ۽ ائين ئي اسان جي روح جا رابطا خطن کان ٿيندا فونن تائين پهتا ۽ هاڻ انٽرنيٽ جي جهنگ ۾ اچي انهن واسطن جي وات وڃائي ضرور ويٺا آهيون، پر واسطن جي واڙ پيلاڙ ڪونه ڪئي اٿئون۔ تنهن زماني ۾ سنڌي ادبي سنگت شاخ نئين ڪوٽ جي نوجوانيءَ جا ڏينهن هيا، اسان کي به اديبن، شاعرن ۽ گلوڪارن سان ملڻ ۽ ساڻن رهائين رجائڻ جو جُئون هوندو هو. سو هڪڙي ڏينهن ڀڳڙي ناچيز کي به نيند ڏيئي

گهرايوسون ته پاڻ اسان جي سڌ کي ورنائي اسلام ڪوٽ کان ڪهي آيو هو. پهريون ڀيرو کيس روبرو ٻڌي دلي آندند
ماڻيو هُئَم.

1987ع ڌاري نارائڻ داس ڏيپلائي (فوڊ انسپيڪٽر) جي معرفت ريڊيو حيدرآباد تي نصير مرزا ۽ انور بلوچ هن
کان آڊيشن ورتو هو. جنهن ۾ هو پاس ٿي ويو ته کيس پروگرا به ڏنائون. نصير مرزا هن جا ڪجهه سنڌي ڪجهه
ڍاٽڪي گيت به رڪارڊ ڪيا هئا، پر جڏهن گل حسن قريشي سندس آواز ۾ شيخ اياز جو غزل جهوپڙي ٻاهران رات
جانجهر وڳي رڪارڊ ڪري آن ايئر ڪيو ته چئني پاسي واهو ٿي ويئي. اها سندس ريڊيو جي دنيا ۾ پهرين انٽري
هئي، جنهن کان پوءِ ريڊيو حيدرآباد تي نصير مرزا ۽ مٺي ريڊيو تي سيد اڪبر شاه ۽ بين سندس ڪيترا ئي گيت
غزل ۽ وايون رڪارڊ ڪيا آهن. جن به تمام گهڻي مقبوليت ماڻي آهي، خاص طور تي اشرف درس جي ڳايل گيت "پارڪر
جي پدمتيءَ" به کيس تمام گهڻو مشهور ڪيو آهي. اهڙا ڪيئي ڀڳڙي جا ڳايل گيت سندس سڃاڻپ جو
ڪارڻ بڻيل آهن.

گائڪي هن جو پيشو ڪونهي پر دل جو شوق آهي، تنهن ڪري هن ڪڏهن به ڪئسيٽ ڪمپنين جي
فرمائش تي غير معياري شاعري ناهي ڳائي، اهوئي ڪارڻ آهي جو هن جون ڪئستون تمام ٿوريون رڪارڊ ٿيون آهن

مختلف سنڌي چينلن جي اچڻ کان پوءِ ڀڳڙي ڀڳت کي به مختلف ميوزڪ پروگرامن ۾ تمام گهڻي پذيرائي ملي
آهي. پر کيس شڪايت اها آهي ته ثقافت کاتي وارا لطيف، قلندر اياز ۽ سچل جي ميلن تي ته نٿا گهرائن پر ٿر جي
سماجي ادبي ۽ ميوزيڪل پروگرامن ۾ به کيس نظر انداز ڪيو ٿو وڃي. ها البت محمد علي مانجهي جڏهن ثقافت
کاتي ۾ ڊائريڪٽر هو تڏهن ان کيس نه رڳو ثقافت کاتي کان ماهوار وظيفو مقرر ڪرائي ڏنو، پر پانٽيو به پائڻ وانگر
هو جنهن ڪري ئي ڀڳڙو ڀڳت مانجهيءَ کي اڄ به جيءَ ۾ جايون ڏي ٿو.

ڀڳڙو مل نه رڳو سنڌ جو سُريلو گلوڪار آهي، پر منجهس اڻافني خوبي اها به آهي ته هيءُ ساڳي وقت هڪڙو سٺو
شاعر به آهي، جنهن ڪيترا ئي صوفيائا ڪلام ۽ ڀُڄن به لکيا آهن. شاعريءَ ۾ سندس نالي سان گڏ تخلص "ناچيز"
آهي جيڪو سندس باذوق دوست ڪريپال داس کيس عنايت ڪيو آهي. هتي ناچيز نالي مان نااميديءَ ۽ نراسائي هرگز
پيدا ڪونه ٿي ٿيئي، بلڪ - "ڀڳڙو ناچيز" مان مُراد آهي ته گهڻو ڪجهه هوندي به پنهنجو پاڻ کي ڪجهه نه سمجهڻ
اصل ۾ اها نوڙت ۽ نهٺائي ئي انسانيت جو اعليٰ گڻ آهي، باقي ته سڀڪجهه بي بقا آهي -

ڀڳڙي ڀڳت عرف ڀڳڙي ناچيز کي هُونئَن ته ساري سنڌ ڄاڻي سڃاڻي ۽ بي پناه پيار ۽ پابو به ڏي ٿي، پر هيءُ فقير
چوي ٿو ته: "اسلام آباد جي قاضي عظمت ۽ نوشهري فيروز جي سائين علي احمد شاه جا مون مسڪين مٿان انيڪ
احسان ۽ ٿر ۾ واري ٿوري تهان گهڻا ٿورا آهن، جنهن منهنجي سدائين نه رڳو مالي ۽ اخلاقي مدد ڪئي آهي، پر مون
کي هميش حوصلو ڏنو آهي ۽ همت افزائي ڪئي آهي" -

ڀڳڙي ناچيز شيخ اياز کان وٺي اياز گل تائين، اياز رضويءَ کان وٺي ايوب کوسي تائين، اڌ سومري کان وٺي
سائينداد ساند تائين، اشرف درس کان وٺي پياري شواڻي تائين، سچل کان وٺي لطيف سميت سنڌ جي ڪيترن ئي
شاعرن جي شاعري ڳائي آهي، ته روحل ۽ ميران ٻائي کان وٺي ڪبير سميت ڪيترن ئي ڪوبن جا ڀُڄن به ڳايا آهن

لوڪ گيتن کان وٺي جديد شاعريءَ تائين ۽ ڀڄنن کان وٺي صوفيائين ڪلامن تائين هن هر قسم جي نه رڳو شاعري ڳائي آهي، پر ڪلاسيڪل راڳن کان وٺي ڪيترين ئي راڳن تي به ڪيس ڀرپور دسترس حاصل آهي. جهڙوڪ مالڪونس، سارنگ، درگا، پهاڙي، مانجهه، ڀيرو، درباري ڪماچ ۽ پيم پلاس هن جون پسنديدہ راڳنيون ۽ راڳ آهن. پنهنجن هنر مند هٿن ۽ گنٺ جي ڪلا ذريعي هن ڪڪ، ڪڪ ڪنو ڪري اسلام ڪوٽ ۾ پنهنجو آشيانو اڏيو آهي. جتي سندس وٺي، تي پتڙا ۽ هڪڙي نياڻي ساڻس گڏ رهن ٿا. اهاڻي هن جي مڏي ۽ مال آهي، اهاڻي هن جي ڪل ڪائنات آهي. سڀ کان وڌيڪ سارھ جوڳي اها ڳالھ آهي ته هن مڙسي ڪري نه رڳو پنهنجا پٽ پڙھايا آهن، پر پنهنجي نياڻيءَ کي به پڙھائي تمام وڏو ڪم ڪيو آهي. جيڪا ڳالھ هن جي روشن خيال سوچ جو مظهر آهي. پرارٿنا آهي ته راڳ ۽ ويراڳ جي آويءَ مان رچي راس ٿيل هن انتهائي سُريلي راڳيءَ جي فن جي ڦڳڻ مند شال سدائين ڦلاريل رهي، راڳ هن جي رڳن ۾ رت جيئن گردش ڪندو رهي، ۽ هن جي ٿر- ٻاٻيھي جهڙيءَ ڪومل ڪلا کي ڪڏهن به ڪو ڪوسو واءُ نه لڳي.



بدبودار پوتارڪي نظام مان نجات ضروري آهي

ڀاڻ ڄاڻون ٿا ته، حبس بيجا جهڙين هنن هيڃاڻي حالتن جي حسار ۾، هڪڙي پاسي بيوسي آهي، جنهن سموري سماج کي "احساس ڏيان" کان به محروم ڪري ڇڏيو آهي، ۽ ٻي پاسي بي حسيءَ جي انتها آهي، جيڪا "اسان جو ڇا وڃي" جهڙي مجرمانا ماڻ ۽ ڇپ جي چادر اوڍي سمهي پئي آهي. لاتعلقي، لاعلمي ۽ لاغرضي جي وبا پوري معاشرې کي ڪوڙهه جي موزي مرض جيئن وڪوڙي ويئي آهي.

ماڻهو تڪي جي خسيس مفادن لاءِ ڇا، ڇا نٿا ڪن؟ پنهنجا ايمان به اتي جي سير تي ڏيندي ڪا هڪ نٿا محسوس ڪن. پنهنجي وطن جي وٽن، پڪين ۽ اکين جهڙا آجهور وڪڻي وارا نيارا ڪرڻ کي ڪو عيب نٿا سمجهن، ماحول دشمني ۽ انسان دشمنيءَ کي جائز حق سمجهي اُن ڪڏي ڪاروبار تي ڪڪ رکڻ لاءِ هڙتي هلائين ٿا ۽ چون ٿا ته "زمينون ۽ زماڻا اسان جا آهن" پر بقول سردار شاهه جي ته "هي زمين جي نه پر ضمير جي ٽڪري جو سوال آهي". سو جن جا به ضمير اڃان زندهه آهن، ۽ جن جا هٿ ڪوٺلي جي ڪاروبار ۾ اڃان ڪارا ڪونهي ٿيا، سي بيوسيءَ جي بند ڪوليءَ کي گجهه نه ڪري سگهڻ واري ڪيفيت جا لڳل گلف ۽ گڙا ڪولي، گهٽ ۾ گهٽ ڏاڍن جي "پن مٿن" واريءَ لٺ کي ڪا آڏي ڪاڻي ته ڏيئي سگهن ٿا. هي "جسڪي لاهي اُس کي پيهينس" واري ڀوت جي طلسمي تابوت ۾ ڪنهن کي ته ڪوڪو ٺوڪڻو پوندو! ڪنهن کي ته وطن جي وٽن ۽ ويڙهن، سيمُن، سيڙهن ۽ تاريخي ماڳن ۽ مڪانن جي سلامتيءَ لاءِ هٿ پير هڻڻا پوندا. ڪو ته هن ڏيهه جي ڏاڍن مڙسن کي منهن ڏيندو ۽ هنن زميني خدائن جي خوف مان خلق خدا جي جان آجي ڪرائيندو.

ڀاڻ وارو هي سفيد ڪالر سماج، جنهن جي شڪل و صورت جو ڪوبه عڪس اُجرو ڪونهي، سندس ڪوجهي ڪردار کي آئينو ڏيکارڻ بجاءِ ماڻ جو مراقبو پائي منهن مٺن ۾ هڻڻ سان ڪاري قبر جهڙي رات ڏونري ڏينهن جو ڏيک ڏيئي نٿي سگهي. اونداهه جي ديو کي ڌڪارڻ لاءِ علم جو ڏيئو ٻارڻو پوندو، انهن کي ئي اهو ڏيئو روشن رکڻو پوندو جن لاءِ پٽائي خود فرمايو آهي ته:

جت نه سڄي پير، اُت ٽمڪي باهيڙي،

بيو ٻاريندو ڪير؟ ڪاهوڙڪي ڪير ري.

پر ڳالهه وري به اُتي اچي پير پرائي پڙ ڪڍي بيهي رهي ٿي، جتي مصلحتن، موقع پرستين ۽ مفادن جا اسپيد بريڪر آڏي رڪاوٽ بڻجن ٿا، مڃون ٿا ته جتي سوال ڪرڻ به محال هجي، اُتي آگهي ڏيڻ به عذاب کان گهٽ ناهي هوندي، ۽ اهو به مڃون ٿا ته ڪڪر ۾ ڪٽو هڻڻ کان هر ڪو لهرائي ٿو، ڇو ته هي سماج ڏاڍو سو گابو لڳو پيو آهي. جتي هڪ طرف پوتارڪي سوچ ڀڳڙن وانگر ورهائي پئي وڃي، ته گجهه ڪونه ٿيندو. هروڀرون ڏنا ٿا ٿيو هي مٺ جيترا وات ڳاڙها وائڙا ۽ مٿي ڦريل ماڻهو آهن، انهن جي اڃاين ڳالهين تي نه لڳو اوهان هر آفت، هر عذاب کي رب جي رضا سمجهي، رُڪي، سُڪي ڪاٽي، رلي اوڍي لت ڪوڙي سمهي رهو. هي فقط ڏاڍن جو ڏيهه آهي، جتي ڪنهن به جمعي جانوءَ، ۽ خدوءَ خانوءَ جي ڪهڙي مجال جو مير جي اُن کي چوي هولهي! هتي ڪنهن به ڪرڙ ڪانڊيري جي دال قطعي ڪا نه

ڳرندي، بلڪ ڪنهن خان، پير، مير، ملان ۽ پندت سان ڪنڌ ڪٽي ڳالهائڻ جي به ڳري قيمت ادا ڪرڻي پوندي. پوءِ به هڪڙي سوچ، هڪڙي آس، هڪڙي اُميد اونڌاهيءَ ۾ ڪڙيل تاري جيئن جرڪي ٿي ته، هاڻ اهو زمانو ڪونهي، جو ڪنهن سرڙئي هاريءَ جون ست پيڙهيون وڏيرن کان ڪنيل وري جي وياڄ ۾ ئي پوريون ٿي وڃن. هي اهو دؤر ناهي، جڏهن ڪوپيل ڪولهي ڪنهن اُتم ذات جي اوتڙي تي چڙهڻ کان اڳ ۾ جتي لاهيندو هو هاڻ ڪنهن اچوت کي اڪ جي پڙي ۾ پاڻي پيارڻ وارو وقت بدلجي چڪو آهي. چاڪاڻ جو هي پوست ماڊرن ٽيڪنالاجي ۽ سوشل ميڊيا جو دؤر آهي، جنهن ۾ ڪنهن ماءُ جي پيٽ ۾ پلجندڙ ٻار به ڪنهن کان ڳجهو ڪونه ٿورهي، ۽ هونئن به هي جو و جفا ۽ ستم جا سڀئي ذريعا اڪ جي ڪاٺي آهن. هي قانون کي هٿ ۾ کڻڻ وارن آڱرين تي ڳڻڻ جيترن ماڻهن جا وجود واريءَ جا ڪوٽ آهن، پيليءَ سرڇڻين ڀرندڙ سندن طبقاتي نظام جي پٽ کي ڪوڙ جي ڪلر ڪاٺي ڪوڪلو ڪري ڇڏيو آهي، رڳو "گرتي هئي ديوار ڪوايڪ ڌڪا اور" لڳائڻ جي ضرورت آهي ۽ هي مسڪين ماڻهن کي ماري مڃائڻ وارن جي نڪ ۾ ناڪيلي پئي سگهي ٿي، هي جيڪي قانوني ۽ آئيني حقن جا مُنڪر ماڻهو آهن، انهن جي ڳچين ۾ وقت سرڪ ساهي وجهي سگهي ٿو، وڻن جي ويرين، جهنگلي جيوت، جبلن ۽ پڪين جي اکين جي قاتلن توڻي هيٺن جي حال سان هٿ چُراند ڪندڙن ۽ سندن مال تي هٿ صاف ڪندڙن کي هٿ ڪڙيون لڳي سگهن ٿيون. چوڄو قانون اگر حرڪت ۾ اچي ته اُن جي گرفت کان ڪوبه بالاتر ناهي جو بچي سگهي. قانون جا ڊگها هٿ ڪنهن به (گُلُوٽ) جي ڊريڪولائي ڊرامي جي پُڄاڻي ڪري سگهن ٿا. ان ڪري خلق خُدا جي دل آزاري ڪرڻ، سندن حقن سان، هٿ چُراند ڪرڻ، مٿن ذهني يا جسماني تشدد ڪرڻ، کين حراسان ڪرڻ ۽ سندن تڏليل ڪرڻ نه رڳو قانوني پر اخلاقي جُرم پڻ آهي. دُنيا جو ڪوبه مذهب، دُنيا جو ڪوبه قانون ماڻهن سان اهڙي سلوڪ جي هڙگڙ اجازت نٿو ڏئي سگهي ۽ جتي اهڙا ظلم، زيادتيون، ڏاڍ ۽ ڏهڪاءُ ٿيندا هجن، اُتي اندران ئي اندران عوامي انقلاب جو لاو پچي تيار ٿيندو رهي ٿو. جنهن کي پوءِ حالتن جي هوا رڳو تيلي ڏيئي ڏيکاريندي آهي، بقول بخاري جي:

لُڏندي، لُڏندي، سَچ جي ٻيڙي پار اُڪاري ويندي آ،
 ڀرندي ڀرندي اڪ جي ڪاٺي لوھ پگھاري وجهندي آ.
 دڪندي دڪندي سر جي تيلي ٻيلا باري وجهندي آ.

۽ اهڙي هڪڙي پٺيت جي جھلڪ ڪجهه سالون اڳ عرب دُنيا ڏسي چُڪي آهي، جتي صدين جا سومات بُت عوامي انقلاب اڳيان سَت ٿي ڪا نه جهلي سگهيا، صدين جي بادشاهيت جا قلعا ڪنگرين سميت دُنيا ڌوڙ ٿيندي دُنا مصر کانپوءِ ليبيا جي جابر حڪمرانن جي ڪنڌ ۾ جيڪا مڳيءَ جي ڪلي ڪُتل هُئي ان ۾ رڻڻي، سندن شاهي خاندانن جي ڏونگرن ۾ ڌڪڻي ۽ صدين کان بينل سندن بئنن ۾ ٿر ٿر ۽ لرزش عوامي ڪروڙ، ڪاوڙ ۽ غصي جو ئي نتيجو هُئي، عرب دُنيا ۾ آيل تبديلي اُنهن سڀني لاءِ سبق آهي جيڪي پورهيت عوام ۽ نئين نسل کي ڪُجهه ڏيڻ بجاءِ رڳو ڏنگين ٿا، يا سندن صدين کان استحصال ڪندا اچن ٿا. اُهي هاڻ هِن مظلوم ۽ پيڙهيل طبقي کي ڪو گهڻو وقت غلام رکي نٿا سگهن، چو ته پورهيت عوام جي راڄ جو سج هِن روءِ زمين تي انقريب ۽ اوس اُڀرڻو آهي، جنهن کي دُنيا جي ڪا به طاقت روڪي نٿي سگهي. هِن مُلڪ جو آئين بنيادي انساني حقن جي حفاظت ڪري ٿو ۽ اُنهن جي ضمانت ڏي ٿو. پر اهو سڀڪجهه تڏهن ئي ممڪن ٿي سگهي ٿو، جڏهن اسان ۽ اوهان وٽ علم هوندو، اسان کي

پنهنجي ۽ پرائي جي ساڃاهه هوندي، حق ۽ سچ جي خبر هوندي، ڪوڙ ۽ گُفر جي پروڙ هوندي. تڏهن ئي اسان انهن انساني توڻي حيواني حُسن جي ازلي دشمنن جي ڪوڙي انا واري گُفر اڳيان "لبیک" چوڻ بدران "لا" چوڻ جي پاڻ ۾ جُرئت پيدا ڪري سگهون ٿا. هي جيڪي فطرت سان هٿ چُراند ڪن ٿا، اُهي جر تي ڦوٽي وانگر آهن. هن جنت جهڙي جُوءِ کي دوزخ بڻائيندڙن جي هٿ تي هاڻ رُڳو هريڙون ئي بچيون آهن. تاريخ گواهه آهي ته تبديلي ناممڪن ناهي، بلڪ اها اٿتر آهي، اچڻي آهي ۽ اوس ايندي، پاڻيءَ کي جڏهن سئو ڊگرين تي گرم ڪبو ته اهو ٻاڦ بڻجي ويندو ۽ جڏهن اهو ٻڙيءَ تي ايندو ته برف بڻجي پوندو آهي. اها پاڻيءَ جي تبديليءَ جي جدليات آهي، ساڳي طرح هيءَ جيڪا نعين نسل جي سوچ جي شدت ۽ جذبن جي جدت جي گرمي آهي، سا جڏهن هڪ سئو ڊگرين تي پهتي ته پوءِ گهڻو ڪجهه تبديل ٿي سگهي ٿو. هي ناشور جهڙو طبقاتي نظام ۽ اُن جي استحصالِي اقتدار جو سج لهي سگهي ٿو. پر بقول ساحر لڌيانويءَ جي؛

کانپ اُڻھين قصرِ شاھي کي گُبنڌ، تھر تھرائي زمين معبودن کي،
کوچہ گردوں کي وحشت تو جاگی، غمزدوں کو بغاوت تو آئی۔



سنڌي شاعريءَ جي اک ۾ سُرمي جهڙي شاعري

سنڌي شاعريءَ جي سرزمين سڌائين سرسبز ۽ زرخيز رهي آهي. جنهن ۾ هر گل جي پنهنجي خوشبوءِ ۽ پنهنجو رنگ روپ آهي. سنڌي شاعريءَ جي وصال آڪاس تي سوين نڪت نروار آهن. ۽ هر نڪت جي پنهنجي جوت ۽ جرڪ آهي. ۽ اهڙن جهرمر جهرمر ستارن ۾ اصغر جتوئيءَ جي شاعريءَ جي پنهنجي الڳ ٿلڳ سونهن، سجاڻپ آهي، پنهنجا جلوا ۽ پنهنجي جوت آهي. هن جي سڌا ملوڪ شاعريءَ ۾ مهذب رومانوي رنگ به آهن ته ديس جي درد جا منظر به آهن. پورهيت جي پگهر جي سرهاڻ به آهي، ته ريگستاني رنگرتول روهيڙن سان ٿيل رس رهاڻ به آهي، محبتن جي مروي جي خوشبوءِ به آهي ته وطن جي چيڪيءَ مٽيءَ جو هڳاءُ به آهي. ننگر جي نيرن ناسي مورن جا کنڊريل ڪنڀ به آهن. ته ڪاسبي جي ڪجلين جا ڪاڇي ڪتورا نيٺ به آهن، بيشڪ اصغر جتوئي سنڌي ٻوليءَ جو سڪيلڌو شاعر آهي ۽ ايئن چوڻ ۾ به ڪو وڏاءُ ڪونهي ته اصغر جتوئيءَ جي گجراڻي ڪويتا سنڌي شاعريءَ جي اک ۾ سُرمي جيئن سڃايل آهي. هن جي حسين شاعريءَ ۾ موضوعن جي فراواني، خيالن جي اوچي اڏام، خوابن جي ڪارڪ، ۽ ڪلا جا ڪيئي ڪرمچي رنگ جابجا ۽ جلوه گر آهن. انهن رنگن جي هڪڙي جملڪ هنن چونڊ لاجواب ۽ لازول شعرن ۾ به پسي سگهجي ٿي:

ڪٿ ته ڪيچڙ ۾ ڪنول آ زندگي،
۽ وري ڪٿ سُونهن-ول آ زندگي.
هر قدم چرڪي ڏسي ٿي چو طرف،
ڇو ڪراچيءَ ۾ ڊنل آ زندگي؟

"ڇو ڪراچيءَ ۾ ڊنل آ زندگي؟" هن هڪڙيءَ ست ۾ هڪڙي پوري دؤر جي تلخ تاريخ جو معنا خيز مگر چڻندڙ سوال موجود آهي، جنهن جو جواب حاصل ڪرڻ لاءِ اسان کي سنڌ جي اڌ صديءَ جي تباه ٿيل تاريخ جي ورقن کي اُٿلائڻو پوندو.

يا وري ڪنهن نعين نوبلي ڪنوار جي گنجريءَ تي پريل مٽي جي ڀرت جھڙو سندس هيءُ حسين شعر ڏسو:

پيار تنهنجي جي روشني آهي،
ڪيڏي نه دلڪش زندگي آهي،
اوري ڪر ته سُمهان ابد تائين،
وار تنهنجي ۾ راتڙي آهي۔

۽ هيءُ بي مثال غزل سندس پختي سماجي شعور جي گواهي ڏيڻ لاءِ پير تي ڏنڻو ڪو هڻي بيٺل آهي، جنهن ۾ سندس دوراندېش دانشمندي، جرئت مندي ۽ اتساهيندڙ روشن خياليءَ جا ڪُڙ-ڪُپيتا جڳمڳ جڳمڳ جرڪي رهيا آهن:-

ذات منهنجي مات ڪائيندي ڪنهن چيو؟

روشنيءَ کي رات کائيندي ڪنهن چيو؟
 ڪن ڏيو ٻوڙا ٻڌو ڪا ڪوڪ آ،
 سانت ساري لات کائيندي ڪنهن چيو؟
 هر جُڳ ۾ ڌارين جي ڇا هٿان؟
 قوم منهنجي ڪات کائيندي ڪنهن چيو؟
 وڻ ڦٽندا تار ٿيندا ڌار ڪي،
 مات سڀ حيات کائيندي ڪنهن چيو؟

اصغر جتوئيءَ جي شاعريءَ ۾ مومل جو مجاز به آهي، ته سسئي جي ڏونگرن کي ڏورن واري جدوجهد جي جھلڪ
 به آهي، سھڻيءَ جي ساھڙ خاطر سماجي ٻنڌڻ توڙڻ واري جرئت به آهي ته مارئيءَ جي ماروئن خاطر لوئيءَ جي لڇپالي ۽
 سون تي سيٺ نه مٽائڻ واري محب وطنيءَ به آهي.

اصغر جتوئي، پنهنجي شاعريءَ ۾ انتهائي ڏکيا ۽ ٻيئيءَ جڳھارت وانگر سمجھ ۾ نه ايندڙ خيال ۽ لفظ ٽٻڻ
 بدران انتهائي سادا عام فھم لفظ ۽ خيال استعمال ڪري سادگيءَ جي سونھن کي وڌيڪ ڏيکارڻ ۽ نشانبر ڪيو آهي؛

پري ڪر نه اکرڻيون جھڪائي اسان کي
 پوءِ مليندين هٿا، وڃائي اسان کي-

اصغر جتوئيءَ جا بارش ۾ پٺل پتن تي رڙهندڙ مينهن - وساڻن جھڙا بيت پڙهي لڳي ٿو ته هن شاعريءَ جي ٻن
 دؤرن، ڪلاسڪ ۽ جديد دؤر جي فني، فڪري ڦهلاءَ جي ڦڳڻ ڦولار مان واس ورتو آهي. هن جا بيت نه رڳو انساني
 احساسن جا عڪاس آهن، پر زندگيءَ جا ترجمان پڻ، بيشڪ اصغر جتوئي پورهيت دوست ترقي پسند شاعر
 آهي، جنهن جو ثبوت سندس هي لازوال بيت آهن، جن کي ڪنهن به تبصري يا تشريح جي ڪا به ضرورت ڪانهي،
 اهي دل جي اکين سان پڙهي انهن ۾ سمايل درد کي محسوس ڪري سگھجي ٿو ۽ پڙهندڙ پاڻ کي انهن بيتن ۾ ڀسي
 پنهنجا نيٺ پڄاڻڻ کان سواءِ رهي نٿو سگھي.

چانور لپ ڪائي، نه ڪو مانيءَ پور،
 خالي آندن تي ڪيو پاڻيءَ ڏاڍو تور،
 ماڻڙي توتان گھور، بيلي! ٻلڪڻ بس ڪر.

مٺ اتي لئي ماڻڙي، جيگل جوءَ ڇڏي،
 پرک پيت ٻڪئي جي، ڪيڏي آھ ڪڙي،
 گھوريس تنهن گھڙي، ابل اُسهيو اوھري.

م مون مٿس وٺن، پتن مٿي مينھڙا،
 پرين شال موٽن، ته مون لئي ملھاري ٿئي.

آيل! تنهنجيءَ اک ۾ ڇا لئي هيءَ آلاڻ؟
چرڪيءَ تون ڇاڪاڻ، سوچيئي گهڙي ڳالهڙي؟

اَسَر ويلي سارَ جا، داڻا وڌم جنڊ،
روئي ڏنو چنڊ، پسي پيڙا من جي.

اصغر جتوئي جي پهرينءَ شعري مجموعي "پوينءَ پهر جي چاندوڪيءَ ۾" ٿر بابت ڪافي بيت اهڙا آهن، جن ۾ سموري ٿر جو درد دانھن بڻجي ڏيان ڇڪائي ٿو. ۽ آئون دعوا سان چوان ٿو ته، ڀٽائيءَ ۽ اياز وانگر ٿر جي درد کي جيڪڏهن ڪنهن شاعر شدت سان محسوس ڪيو آهي، ته اهو سنڌ جو سُريلو، سگهارو ۽ سڀيتو شاعر سائين اصغر جتوئي ئي آهي، جنهن ههڙا حسين بيت لکي ٿر جي درد کي هيئن پڻت ڪيو آهي:

تَتي واري تَتي جان، لڱ ساڙي لڱ،
اَبَل سَڙي اُس ۾ ڪارڻ بچڙي بڱ،
مُرجاهيل هي مُڪ، ڪڏهن ڪلندا خوش ٿي.

تَتَل واريءَ جيئن تَتي جو تَپ، لڱن جو چٽيءَ لوءِ ۾ سَڙ، پيءُ جو پنهنجن بچڙن جي بچڙي بڱ اُجهائڻ خاطر تڪيءَ تيز اُس ۾ بَن بَن ۾ پَٽڪڻ ۽ خوش ٿي ڪلڻ جي معصوم آرزو. هن بيت ۾ ٿر جي هر پورهيت جي بي پناه درد جي عڪاسي ٿيل آهي ۽ ايئن لڳي ٿو جڏهن شاعر خود هن ڪرب، هن پيڙاءُ مان گذريو آهي. ٿر جي درد کي هڪ ٿاريلو بڻجي پوڳڻ کانسواءِ، ممڪن ئي ڪونهي ته ڪي ههڙا شاندار بيت لکي سگهجن پر، سنڌي ٻوليءَ جي سگهاري ڪوٽاڪار سائين اصغر جتوئيءَ اهڙا ڪيئي شاندار بيت لکي اهو ثابت ڪري ڏيکاريو آهي، ته جيڪڏهن ديس جي درد کي محسوس ڪرڻ واري اندر جي اک روشن آهي ته وطن جي هر ويڙهي، سيم ۽ سيڙهي جو سُور ڏور رهي به ويجهو محسوس ڪري سگهجي ٿو. ۽ انهي سوز و گداز کي حُرچ پرت جيئن پنهنجي فنپارن ۾ پري سگهجي ٿو. سائين اصغر جتوئيءَ جي هن ڪتاب ۾ صحراءِ - ٿر جي ڏکڻ، سُڪن متعلق بيت پڙهي ايئن لڳو جڏهن سندس جنم ٿي ٿر ۾ ٿيو آهي، ٿر سندس روح جي ريگزارن ۾ سُمهي به ٿو ته جاڳي به ٿو. اها منهنجي ڪا هوائي، توائي ڳالهه ڪانهي پر سندس شاعري انهي ڳالهه جو سگهارو ثبوت آهي. جيڪا هن ڪوبتا ڪتاب جي پني پني تي پاڻ پَسائي سگهي ٿي. اصغر جتوئي هن محبوب مٽيءَ جو مصور شاعر آهي، جنهن پنهنجي ڏيئا ڏيئا ذات جي ذريعي ٿر جي پورهيت عوام، ڪلرل ڪلچر، شاندار سماجي روايتن ۽ روين جي پرپور عڪاسي ڪئي آهي.

ٿر بابت ڪنهن ساجيني جي سار جهڙا سندس بيت ڏسو: جن ۾ ٿري نينگر جو ڏينهن ٿري جو ننڊ ۾ مينهن وسڻ تل ترايون تار ٿيڻ جي سهاني خواب ڏسڻ جي ڪمال مصوري ٿيل آهي. هي بيت آهن يا ڪا ٿري سُهڳڻ آهي، جيڪا ڪارو بانڌ ٿو پڙو پهر، ڪاڳڙن سان ڪنجري پائي آهي، ڪلهي آج جي ٻانهين ۽ ڪنهنبي چني اوڍي سندس شاعريءَ جي ٿرائي تي بهلڙو ڪٽي ٻانهن لوڏي پاڻي ڀري ٿي آهي -

ڇا پَتَ ڇا تَرَائي، هر جاءِ آهي آبُ،
اُنو مينهن وڌڻو، ٿي سڀ سڄ سيراڻ،
نينگر ڏٺو خواب، ڏينهن نري جو نڊَ ۾ -

نيرو پاڻي ٽوپي جو، مٿان ٻٻرن ڇانو،
آيون ڪڍي ٿانو، پاڻي ڀرڻ نينگريون.

نينگر پگهريل پيت تان، چولي ورائي،
مهڪي ترائي، پسيني جي ٻوڙ سان.

اصغر جتوئيءَ نه رڳو بيتن ۾ ٿر ڪي پر پور نموني اظهاريو آهي، پر هن پنهنجن خوبصورت واين ۾ به ٿر جي واکن
کي ورنايو آهي؛

وارياسي تي اڃ، وري اُڀري ڇنڊ آيو،
رات سامائي رڻ ۾.
اُٿي ويٺي اسر جي، پرينءَ پينو ڇنڊ،
رات سامائي رڻ ۾،
ور ڪولي وارن سندا، محب مهڪايو مند،
رات سامائي رڻ ۾.
وڇڙي وڃ نه ول جيان، منهن مان ڪڍي گهنڊ،
رات سامائي رڻ ۾.

لامون ساڙيون لُڪَ،

پير ۾ پٽن جي.
پير پتون ٿيا پند ۾، واريءَ واري مَڪَ،
پير ۾ پٽن جي.
مون ماروئڙن کي مليا، آيل! مَور مَ سَڪَ،
پير ۾ پٽن جي.
ڇلڙا، ڇلڙا وارڙي، گهر گهر دونهينءَ دَڪَ،
پير ۾ پٽن جي.

"لامون ساڙيون لڪ" لامون يا لامون هڪڙي ئي شئي جو نالو آهن. ڇو ته لامون/لاسون ڪچڙيون ۽ نازڪ ٿينديون آهن باقي وڏا ۽ ٿلها وڻن جا ڌار ٿيندا آهن. لاسون يا لامون گهڻو ڪري ڦوڳن، ٻانورين ڪوپتن، ۽ ٻين ٻوٽن ۾ ٿينديون آهن. ۽ اهي ٿر ٻاٻيهن، ۽ ڳيرن وانگر گرم لڪن ۽ جهولن جي ست نه سهي سڙي ڦلهيار ٿي وينديون آهن. جن کي نه رڳو ٿر جو چوپايو مال شوق سان چرنڊو آهي، پر انهن ڦوڳن جي لاسن ۾ جيڪا ڦوڳي لڳندي آهي، انهي جو ڪتو منو ۽ ذاتقيدار کائيوڙي کائبو به آهي ۽ اها ست اصغر جتوئي جي انتهائي گمري مشاهدي جي گواهي ڏي ٿي ته هن ٿر جي نه رڳو رهڻي ڪهڻي پر ٿر جي وڻن ۾ پڪي پڪي به نهايت ئي ويجهڙائيءَ کان ڏسي پوءِ ئي لکيو آهي، پر ڪنهن اي سي ڪمري ۾ ويهي يا ڪا سنڌي لغت اڳيان رکي پوءِ ڪونه لکيو آهي -

بهر ڪيف ٿورن لفظن ۾ ايئن ڪٿي چئجي ته اصغر جتوئي ٽٽيءَ ۾ گهڙو پير بندڙ ٿري سونهن جو شاعر آهي، زهر کي به زم زم ڪري پيئندڙ زندگيءَ جو شاعر آهي. جنهن جي شاعريءَ ۾ زندگي ڦوهه جوانيءَ وانگر مُرڪي ۽ مُرڪي رهي آهي. اصغر جتوئي انساني آدرشن ۽ قدرن جو روشن خيال ڪوي آهي، جنهن جي شاعريءَ ۾ هن خطي جي خوشحاليءَ جا ڏنل سُندر سڀنا اسان سڀني جي گڏيل ميراث آهن.



بلوچستان ۾ سنڌي ٻوليءَ جو سڀاهي

هِن سان منهنجو سڀ کان اڳ ۾ خطن ذريعي رابطو ٿيو هو. سال ته ياد ڪونه اٿم پر اُن وقت فون جي به ڪا سُهولت مونکي حاصل ڪانه هُئي.. پر پُٺ جو اهو واسطو وڌي وڻ تڏهن ٿيو. جڏهن منهنجي ڳوٺ ۾ پي. سي. او لڳو. جنهن جڻ ته اسان کي هڪ ئي لڙي ۾ پوئتي ڇڏيو. ۽ پوءِ اُهو ڏينهن خالي نه هو جنهن ڏينهن هُن مونکي فون نه ڪيو هُجي. سو به هڪ طرفو... ڇاڪاڻ جو آئون سدائين سُسُت ۽ شايد دوستي رکڻ ۽ نڀاڻڻ جي گُر کان غافل گوشانشيني جي گوندر ۾ گم. پوءِ به هُن ڪاٺي اربعا خطا ڪانه ڪئي. مسلسل خطن ۽ فونن جي تار تي اهو پاڪيزه ۽ پختورشتو اڄ تائين آباد آهي. هن جي بي لوڻ ۽ بي غرض اهڙي محبت جي ملڻ ۽ اڄوڪي ڏينهن تائين پائيدار رهڻ کي آئون مالڪ جو معجزو ته يقينن سمجهان ٿو. پر پنهنجي لئي زندگي جي سڀ کان وڏي ۽ سڀاويڪ حاصلات سمجهان ٿو. اهڙي پائيپي جنهن مونکي ڪڏهن به اڪيلي هئڻ جو احساس ٿيڻ ڪونه ڏنو. تنهن ان ڳالهه ۾ منهنجو ايمان پختو ڪري ڇڏيو ته اڃان ڪاريءَ ڏڏي اڇواچي پيو. خير دوستي ته منهنجي سموري سنڌ جي شاعرن اديبن سان هُئي ۽ اڃان به آهي. پر هيءَ ياري ماڻهن واري ياري هرگز ناهي. هو جيڪو منهنجون سڀ ڏيلايون ڏيکي. ڪڏهن ڪوسو ٿي ڏورا پوئتي ڏئي، پر هميشه ماءُ وانگر مهربان ۽ ٻاجهارو رهيو آهي.

هُن مون جهڙي نڪمي ۽ نادان شخص جي نه رڳو اڻڻاين کي اڱور ڪيو آهي. پر مون حقير فقير تي سدائين پال پالايو آهي. آئون سندس اُنهن اڻ ڳڻين ٿورن، جيڪي ٿر ۾ واري ٿوري، تمان گهڻيرا آهن. تن کي لاهڻ لاءِ سڄي جمار سندس سرڙيو هاري ٿي بيهارن ته به لاهڻ کان لاچار آهيان. بس رڳو ڳائي سگهان ٿو. سو پير تي ڏنڻو ڪوهڻي چوان ٿو ته منهنجي هُجڻ ۾ هن دوست جو ڏنل حوصلو ۽ پُرخلوص پنهنجائپ شامل نه هُجي ها ته هُوند آئون اڪيلاين جي اونهي سمنڊ ۾ غرق ٿي وڃان ها.

آئون اهو اقرار ڪندي ڪوبه عيب نٿو سمجهان ته. جتي مونکي شاعريءَ جي سرزمين تي پهريان ڀڳلا ڏيارڻ ۾ منهنجي محبوب دوست وسيم سومري ۽ واجد جو هُٿ هو. اُتي منهنجي شاعريءَ جي ڪتاب اکين ۾ اُڪا کي ڇپرائڻ لاءِ اُتساهڻ توڻي مالي ۽ اخلاقي مدد ڪرڻ جو سمرو منهنجي هن مَحسن ۽ مهربان دوست جي ئي سر تي سُونهي ٿو. هن جي ڪهڙي ڪهڙي وڙ کي آئون هتي اظهاري آڄو ٿي سگهندس؟ هڪ اڌ تحرير جي ترازو ۾ تورڻ کان هن ماڻهو جا ڳڻ ڳرا آهن. محبتن جو هي امين ۽ سفير شخص پلي ته ڪنهن سوشل اسٽيٽس جي سانچي ۾ فت نه ٿيئي. پر هي دوست نه رڳو درياھ دل آهي پر سندس اوطاق سان گڏ اکين جو اوتارو به آدم جي اولاد لاءِ سدائين کليل آهي جتي ڪوبه اهل دل انسان بنا دستڪ ڏيئڻ جي داخل ٿي سگهي ٿو. ۽ مون لاءِ ته هي شخص ڪنهن گهاتي ٻڙ جي وڻ جيئن آهي. جنهن جي سرهي ساٿ جي چانو ۾ مون عمر - عزيز جا 26, 25 سال گهاريا آهن.

ايڏي ڊگهي عرصي ۾ ماڻهن جا مزاج توڻي ماحول سڀ ڪجهه تبديل ٿيو وڃن. پر هن محبوب ماڻهو جو نه مزاج بدليو نه سلوڪ. منهنجن غلطين توڻي گستاخين تي ڪڏهن به ڪوسو ٿي ڏورا پو ڪونه ڏنائين. نه ڪڏهن ڪا ميار مڪائين ۽ نه ئي ڪڏهن لڙ ٿي مون کان مُنهن مٽيائين. مون لاءِ ته سدائين سڀاڄو رهيو. ڪڏهن ڏس ته موبائيل فون ڪڏهن ڏس ته ڪتاب ۽ ٻيون سوکڙيون پُٺارڪون ٻڏي پيو موڪليندو. "امر! هي پئسا ڪتاب ڇپرائڻ لاءِ ٿو

موڪليان.. جيڪڏهن چئبس ته ادا! مون تي ايڏا بار نه ست آئون تنهنجن احسانن جا انبار کڻي ڪيئن سگهندس؟ ته چوندو: "مونکي مالڪ موڪليوئي تنهنجي ڪم اچڻ جي لاءِ آهي". هر دفعي هر موقعي تي فون به پاڻ ڪندو. خط ۾ به اڳ پاڻ ڪندو جواب ۾ دير ڪيم ته به نه ڪاوڙ نه گُر ڪو. ڇاڻا سمجهو هن قحط الرجال دؤر ۾ هيءُ ماڻهو ڪهڙي مٽيءَ مان ڳوهيل آهي؟ آئون مايوس ٿيندس حوصلو ڏيندو همت وڌائيندو. جيئن لاءِ جواز فراهم ڪندو. چوندو: "ڇڏ زماني کي امر! تون خاموشيءَ سان ڪم ڪندو ره تنهنجو لکڻ تنهنجو موجود هجڻ ئي سڀ کان سگهارو جواب آهي". دنيا جي ڪهڙي خوشي آهي. جيڪا هن شخص مون لاءِ ناهي خريدي؟ ايترو ته ڪو سڳي پاءُ کي به ناهي پائيندو.. نه حساب نه ڪتاب نه رنج نه روسامو نه ميار نه ڌڪ نه ڏورا پو... هيءُ ماڻهو آهي يا ماڻهوءَ جي روپ ۾ ڪو مسيحا! جيڪو اسان پاران اڻڄاتل دليين تي پيار جا پها رکندو رهي ٿو.

اخلاص ۽ احترام جو پندار منهنجو هيءُ بنهه پنهنجو محبوب دوست عبدالروف جمالي سنڌي ٻوليءَ جو هڪڙو سدا ملوڪ شاعر به آهي ته ليکڪ پڻ. ڇا اها ڳالهه گهٽ آهي؟ ته جنهن جي مادري زبان بلوچي آهي ۽ جيڪو رهي به پنهنجي وطن بلوچستان ۾ ٿو ڪاٽي به بلوچستان جو ٿو پر ڳائي سنڌ کي ٿو. هو خوبصورت خواب ته پنهنجي مادري ٻولي بلوچيءَ ۾ ٿو ڏسي، پر سنڌي ٻوليءَ ۾ نه رڳو سندر شاعري سرجي ٿو پر سنڌي ۾ ڇپجندڙ هر ڪتاب به وٺي پڙهي ٿو. ڇاڪاڻ جو سنڌي ٻوليءَ سان سندس ازلي عشق آهي ۽ هي سنڌ کي پنهنجو ٻيو وطن سمجهي ٿو.

1994-95 ۾ هن واجد منگيءَ جي شاعريءَ جو ڪتاب پڙهيو، ان کان ئي متاثر ٿي شاعري شروع ڪيائين. بقول سندس ته "هن ڪنهن اديب/شاعر ڏي خط سڀ کان پهرين امر ساهڙ کي ئي لکيو". هن جو پهريون غزل جيڪو 2006 ڌاري لکيائين سو هيءُ آهي:

تنهنجو	ڪلام	تي	ويو.
منهنجو	سلام	تي	ويو.
گُرڪي	ڏنئي	جو	ساقِي!
ساغر	حرام	تي	ويو.

ساغر سندس تخلص آهي پر هاڻ استعمال نٿو ڪري. ۽ انهي پڄاڻان ڪڏهن ڪڏهن لکندو هو ته مون سان ونڊ به ڪندو هو. جن مان سندس ڪجهه غزل امر تا ۽ ڪلاس رسالن ۾ به شايع ٿيا هئا. ۽ ڪڏهن ته سالن تائين ڪونه لکيائين پر پوين ڪجهه سالن کان مسلسل لکي رهيو آهي. نه رڳو نهايت ئي شاندار لکي رهيو آهي، پر تمام تيزي سان سندس شاعريءَ ۾ نڪار اچي رهيو آهي. فني توڻي فڪري حوالي سان به هڪڙي پختي شاعر طور پنهنجي سڃاڻپ ڪرائي رهيو آهي. رثوف جمالي پنهنجيءَ ٽهيءَ ۾ منفرد لهجي ۽ اسلوب جو مالڪ شاعر آهي. جيتوڻيڪ وفا ناٿن شاهي ۽ واجد کان متاثر هئڻ ڪري انهن جو مٿس ٿورو گهڻو اثر اوس آهي. پر وري به هي پنهنجن تخليقن مان پاڻ پسائي ٿو ۽ پنهنجي جدا اظهار جي وات وٺيو اچي ٿو. هن جا غزل گهري مطالعي ۽ مشاهدي جي گواهي ڏين ٿا. جن ۾ نه رڳو خيالن جي اوچي اڏام آهي، پر موضوعن جي گوناگونيت ۽ نغمگي پڻ آهي. سندس سڀني ۽ سُريلي شاعر هئڻ جي جھلڪ اجهو هنن غزلن جي ڪجهه بندن مان پسو:

اجڙي	ويا	پنپور	هٿن	۽
------	-----	-------	-----	---

ڪيٽي ۽ ڪشمور هٿن ۾.
تر جا ڀاڱيا جاڳيا آهن،
نيٺ ته ايندا چور هٿن ۾.

عشق جي انجام تي سوچي پيو،
هر لڳل الزام تي سوچي پيو،
رات پريندو رهيو هو خار مان،
چلڪندڙ جام تي سوچي ٿو.

دل تي دردن جو غلبو سائين!
سور اندر جو سلبو سائين!
ڀاڻ سنڀالي رڪجان ساڻي!
هاڻ نه پويان هلبو سائين!

ڪيئن گذاريون هيءَ حياتي،
اک ۾ ڪندا دل تي ڪاتي،
راڻيلن جي رت نه موٽي،
وقت! ڪٿي تو ويساه گهاتي.

ڏوه ڏجي ڇا ڏڏن تي،
ڳوٺ ڪلي پيو وڏن تي.
جاڳي پيو آ لوڪ وري،
سرباڻن ۽ سڏن تي.

حسن لازوال ڪپي،
عشق بي مثال ڪپي.
انسان ته آ ان سان ٻڌل،
ڍور ڪي به، ڀلال ڪپي.
ملان ڪي گوشت، ڀلاءُ،
ختابيءَ ڪي دال ڪپي.

خيال يار ۾ آهيون،

وڏي آزار ۾ آهيون.
 نه آءِ ادراڪ جيون جو،
 انڌيري غار ۾ آهيون،
 پتو ڪونهي ڪو منزل جو،
 مگر رفتار ۾ آهيون.

اشڪبار اڪيون،
 مشڪبار اڪيون.
 لتي وڃن ٿيون،
 قرار اڪيون.

هر چڱائي،
 روشنائي،
 ابن آدم!
 ڪر پلائي.

هيءَ اها شاعري آهي جيڪا هن جي اوجاڳيل اکين مان ايئن ڦٽي نڪتي آهي جيئن اوچن پهاڙن مان آبشار ڦٽي نڪرندا آهن. زندگيءَ جي تتل صحرا ۾ شاعري ئي هن مٿان ڪڪر چانو ڪري ٿي. ورنا! هيڪلائي جي رڻ ڪڇ ۾ الائي ڪڏهو ڪو گم ٿي وڃي ها. سنڌي ادب ۽ سنڌي اديب سان هن جي محبت جو اهو عالم آهي جو پنهنجي ڳوٺ - چٽوڪي ۾ آيل سنڌي لوڪ ادب جي ڏاهي ڊاڪٽر نبي بخش بلوچ کي هاسيڪار ڏسڻ ۽ ٻڌڻ لاءِ ٻاراڻي وهيءَ ۾ ڪاريءَ رات جو ٻارهن ڳاڻو پيرين پيادو پنڌ ڪري وڃي پهتو هو. هن وٽ سنڌي ادب جي خدمت ڪرڻ جي ڪا به دعوا ڪانهي. هيءُ پنهنجيءَ دل جي چوڻ تي لکي ٿو ۽ جيڪو دل سان لکندو آهي سو يقينن متاثر ٿي ڪندو آهي - باقي سنڌي ادب جا ابا ڪيس سنڌي شاعريءَ جي باغ عدن ۾ بيهڻ ڏينس ٿا يا تڙي ٿا ڪڍنس ان جي نه ئي کيس ڪا ڳڻ ڳوت آهي ۽ نه ئي وري ڪا لالچ!

سنڌ ۽ بلوچستان جي سنگم تي واقع ضلعي جعفر آباد تعلقي گنداخ جي ڳوٺ چٽوڪي جمالي ۾ 3 مارچ 1967 تي چاچي عبدالحق جي گهر ۾ جنم وٺندڙ اسان جو هيءُ دلبر دوست عبدالرئوف جمالي پنجن پيڙن ۽ چئن پائرن جو پيءُ آهي. مامن، چاچن، سئوٽن ۽ ماساتن جي وڏي وڳر وارو هيءُ دوست دوستيءَ جي دنيا ۾ به خود ڪڍيل آهي. جنهن به هن فقير تن قلندر شخص سان دوستيءَ جو پاڪيزه تعلق قائم ڪيو آهي، ان کي ئي خبر آهي ته رئوف جمالي ڪيترو پري خلوص پيار ڪندڙ دوست آهي.

پنهنجي ئي ڳوٺ چٽوڪي جمالي جي پرائمري اسڪول مان پنج درجا پرائمري جا پاس ڪري، مڊل اسڪول احمد آباد تعلقي گنداخ مان ميٽرڪ پاس ڪيائين. انٽر ڊگري ڪاليج شهدادڪوٽ مان ۽ بي اي اورنٽل ڪاليج

لاڙڪاڻي مان پرائيويٽ طور تي پاس ڪيائين. سنڌ ۾ تعليمي سفر خاطر ڪيڊل ڪشالن، في ۽ ڪتاب نه هئڻ ڪري اسڪول ۾ داخلا نه ملڻ رهائش جي مسئلن سميت ڪوڙ پين ڏکين باوجود پير پساري ڪونه ويٺو رائي پير رت ڪيس پوءِ به مايوس ٿي موٽيو ڪونه.

1989 ڌاري ڪيس زراعت کاتي ۾ فيلڊ اسسٽنٽ جي نوڪري ملي جنهن سان اڄ تائين نڀائيندو اچي. جيتوڻيڪ ننڍيءَ وهيءَ ۾ ڏاڍو رولاڪ هو. ملڪ جون مشهور زيارت گاهون ۽ تفريح ماڳ پيرن هيٺان ڪڍيائين. بي چيني ۾ پتڪندو رهيو. پر پوءِ سمورا شوق ختم ڪري گهر - گهيتلو ٿي ويهي رهيو ۽ هاڻ سندس ڪل ڪائنات ڪمرو ڪتاب ۽ خط ٿي آهن جن سان دل وندريو ويٺو آهي - نيت جي سروس اچڻ کانپوءِ وري هڪ نئين دنيا سان ڳنڍجي چڪو آهي. ڪنهن زماني ۾ پاڻ پياڪ به ڏاڍو هو پر هاڻ بقول سندس "مون مڪشي ترڪ ڪري ڇڏي آهي". ايئن جيئن ٿي عشق ڪيائين پر تنهن ۾ ناڪامي نصيب ٿيڻ کانپوءِ شاعريءَ سان سنگت رکي اٿس. منهنجو ذاتي خيال آهي ته جيڪو مٽي نوشي ۽ عشق ڪري ٿو سو لڪندو يا ڳائيندو به ڪمال آهي.

هن وقت اوستا محمد بلوچستان ۾ رهندڙ اسان جو هيءُ قلندري طبيعت جو مالڪ دوست هن هيڏيءَ وڏيءَ دنيا ۾ به الله جيئن اڪيلو آهي. ڇو ته ججهي جگر وارو هوندي به جيون ساٿيءَ کان سواءِ اڏورو آهي. يعني شادي ڪونه ڪئي اٿس. پر پوءِ به پنهنجيءَ زندگيءَ مان مطمعن آهي. پڇيومانس تن تنها جيون ۾ ڪنهن سهاري جي ڪوت نٿي ستائي؟ تهڪ ڏيئي ٿڌو شوڪارو هڻي "چيائين شاعريءَ جي باجمارين ٻانهن ۾ پناه ورتي اٿم".

بتي دفعا برساتي ٻوڏن ۽ سنڌوءَ جي سيرن ۾ لڙهيل پنهنجا اباڻا پڊ ڏسي ۽ انهن ۾ ويڄايل ننڍپڻ جون يادگيريون ڪيس جنجهوڙينديون آهن ته ڪوٽا جي پهاڙن ۾ دربدريءَ جا ڏونگر جيڏا ڏينهن ۽ قدام جيڏيون ڪاريون راتيون اگهاڙي اپ هيٺ گهاريل گهڙيون وڍ وڃنديون اٿس ته لڙڪ روڪي ناهي سگهندو. روئڻ ته هو تڏهن به روڪي ناهي سگهندو جڏهن ڪوئي گهڙ گهرو دوست سندس پٺيءَ ۾ چُرو هڻندو آهي. پنهنجن توڻي پراون جي روبن ۽ مختلف بيمارين سان جهيڙيندڙ هن دوست کي ڪنهن کان به ڪا شڪايت ڪانهي. مڙئي مون ڏي هوتن ڏي هڪ به نه ٿي عمل ڪندڙ هن ڪويءَ جي ڪمري ۾ ڪتابن جا ڪپڻ پر جي ويندا آهن ۽ جلد ئي خالي ٿي ويندا آهن. ڇاڪاڻ جو هيءُ دوست هٿ جو چوٽ هئڻ ڪري ڪتاب پڙهڻ کان پوءِ المارين ۾ رکڻ بدران اسان پاران دوستن سان ونڊي ورهائي وڌيڪ خوشي محسوس ڪندو آهي. اهڙا ماڻهو ڪنهن پاڳ واريءَ پُونءَ کي ئي نصيب ٿيندا آهن. بلوچستان ۾ سنڌي ٻوليءَ جي هن سڄي سپاهيءَ (شاعر) کي مهراڻي جي مٽيءَ جو ادنا آدمي سُرخ سلام پيش ڪري ٿو.



"روجه تل جو راڻو هڪڙو اهل دل ۽ اهل ظرف ماڻهو"

اسان جو هڪڙو صفا دل جو درويش صفت دوست آهي، جنهن کي جيڪو ماڻهو ٻانهن مان جهلي چوندو سائين! ٿورو هيڏانهن اچ! ته همراھ ان پويان اڪيون پوري هليو ويندو پر انهيءَ کان ايترو پچڻ به گوارا ڪونه ڪندو ته "بيلي! جنت ۾ توهين يا دوزخ ۾" پتو تڏهن پوندو جڏهن سائين سُٺو جا ٻئي پانچا گپ مان پري واپس ورندي پر پوءِ به کيس ڪنهن نه ڪو جنا - جيسين ڪو ٻيو کيس چوندو ته، سائين! هيءَ گپ مان ڪانچ ڪيئن پري اٿڻو؟ "تڏهن هميشه جيان هڪڙو تهڪ ڏيئي پانچا مٿي ڪري چوندو، "اڙي! ها يار! اوهن فلاڻي همراھ جو اٺ، گهوڙو گڏهه، گابو گم ٿي ويو آهي، سوان سان بيٺي پاسي تي سماچار ڪيم ته ڪا تيز گاڏي لنگهي تنهن ڪم لاهي ڇڏيا". (نئين ڪوٽ جي خواجا چونڪ تي گاڏين ۽ گپ جو سدائين سڪار لڳو پيو هوندو آهي)

جيڪڏهن ڪنهن ڪاڄ، ڪنهن ادبي سماجي پروگرام ۾ سائين اوهان کي ملي ۽ ٻٽا پاڪر وجهي سڀ کان پهرين هڪڙي سيلفيءَ جي گذارش ڪري ته پڪ سمجهو اهو ئي اسان ۽ اوهان جو قلندر دوست سائين صوبدار قاسمي اٿڻو آهي. رڳو اهو ئي نه پر، سندس مشهور ٽڪي ڪلام مان به ماڻهو کيس سڃاڻي وڃن ٿا، ڇو ته توهان ڪهڙو به قصو ڪٿو ڪهڙي به ڪٿا شروع ڪيو. سائين جا ڪن اوهان جي ڳالهه ۾ هوندا ۽ اڪيون ڪنهن آڙيڪاب عتاب وانگي ڪنهن ٻي ڄاڻوءَ سڃاڻوءَ کي تازينديون هونديون ۽ اوهان يڪي هٽي، هٽي جڏهن سندس ردعمل پڇندڻو ته فقط هلڪو تهڪ ڏيئي، "ٻُڌ، ٻُڌ" چئي پاڻ اوهان جي اڪين کان اوجھل ٿي ويندو. پوءِ جيڪڏهن اوهان کي سندس تلاش هجي ته وڃي ڪنهن ڪُنڊ، پاسي ۾ ڏسو، ڪنهن چور ڪنهن چڪار ڪنهن پيريءَ ڪنهن پاڳيئي يا ڪنهن پتيل کي پٽيون پڙهائيندي نظر ايندو. ۽ جي اوهان هجت مان هٿ جهلي چوندس ته بيلي! منهنجي مسئلي جو ڪو حل ڪو حساب؟ ته سائين وري به وڏو تهڪ ڏيئي اهو چئي هٿ چٽائي هليو ويندو ته ها - ها - ها - اڙي يار! ٻُڌ، ٻُڌ ته سهي! ۽ پوءِ وري ڪنهن ٻي جي ٻانهن جهلي هليو ويندو. اهڙين پارين ڪو گرڙوٽ مٿس، ڊگهي قد، سنهي هانئيءَ ملوڪ مٿانڊن سان ڪو شخص ڏسو ته اهو ئي اٿڻو اڏورو ليڪڪ ۽ پورو سوشل ۽ راجنيتي راڻو سائين صوبدار قاسمي اٿڻو.

منهنجي قوه جوانيءَ جا جر ڏيڻن جهڙا ڏينهن هيا ۽ سنڌڙي انبن جي شهر ۾ نوان نوان نينهن هيا - ساڻس پهرين ملاقات ميرپور خاص جي درٻار حال ۾ "جشن ٿرپاڪر" ۾ ٿي هئي (تڏهن سائين جابه ونگ وريل هئا)، جتي بلاول اٿڻي، "ٿر امر" نظم پڙهي منهنجي ڌيان جي دهليز تي ڌڙو هنيو هو. شايد اها لڳي جي لگار هئي ورنه! انهي آنيوءَ جهڙي ڪچڙيءَ وهيءَ ۾ شاعريءَ پاڙيءَ جي پاڙ کي ڪا ٿي ڪانه هئي.

۽ پوءِ ڪمپريهنسو هاسٽل ۾ آئون پنهنجي دوست پاري خان چاري سان ملڻ ويندو هئس ته سائين صوبدار سان به مڪا ميلو ضرور ٿيندو هو. ملندو هو ته ملڻ جيئن ڪا نه ڪا نصيحت ضرور ڪندو هو ۽ اهڙين نصيحتن کان منهنجا وڃن ڪن.. پر پوءِ به سندس نصيحت جي نُڪتي اڪيون پوري ڳڙڪائي ويندو هئس. منهنجي خيال ۾ سائين مان اها نصيحت واري عادت اڃان به ويئي ڪانهي جتي ملندو چوندو ابا! مرڻي اچين نڪو پرڻي اچين صفا گهر - گهٽلو ٿي ويو آهين ٻاهر نڪرئين نٿو سوشل ناهين وغيره وغيره.. پر هڪڙي ڳالهه آئون پير تي ڏونڪو هٽي ڪري

سگهان ٿو ته آهي صفا اندر جو اچو اجرو ۽ صفا معصوم انسان! ان ڪري آئون سندس ڳالهيون هڪ گن مان ٻڌي ٻي گن مان ڪڍيو ڇڏيان ۽ هونئن به پراڻن ٽيڪرن تي ماڻهو ليفٽ رائٽ ته ڪونه ڪندو نه! بهر حال مخلص ماڻهو آهي سونڪ صلاحون ڏي ٿو ته من ڪو مون جهڙو ٿيئي يا مون جيئن ڪري. پر خلق خدا جي چوڻ تي ئي ڪانه ٿي هلي سا ڪٿي ٿي اسان جي هن قلندر دوست جي چوڻ تي عمل ڪري!

خير سائين تعليم کاتي ۾ تپيدار (بيٽ آفيسر) هو ته تڏهن به اسڪول ۾ گهڙندي ئي چاڪ ڪڍي بورڊ تي لکڻ شروع ٿيندو هو ته ڪلاڪ ڇٽو. مجال آهي جو ڪنهن ماستر کي وچ ۾ ڳالهائڻ ڏي نصيحت اها ئي ته هيئن پڙهايو هونئن پڙهايو. پگهار حلال ڪريو هنن معصومن تي رحم ڪريو. ماسترن تي اثر ٿيئي نه ٿيئي پر سائين پاڻ واقعي پنهنجي دؤر جو هڪ بهترين ۽ آدرشي استاد ۽ آفيسر ٿي رهيو آهي. مون سندس صالح ۽ فرمانبردار شاگردن جي ساڻس حسن سلوڪ مان ئي اهو اندازو لڳايو آهي. تعليم کاتي جا تپيدار ماسترن کان مثليون وٺي پنهنجا ۽ ڪامورن جا وارا نيار ڪندا هئا تڏهن به مون هن فقير ۾ اهڙي خامي يا بدعت ڪانه ڏني. جيئن ڪيس مون ڏٺو آهي ته هو هڪڙو فرض شناس ۽ ايماندار آفيسر يا هيڊ ماستر ٿي رهيو آهي. پر جي ڪن مال جي واپاري ماسترن، ڊرائيورن، ڪنڊيڪٽرن ۽ صحافي ماسترن ڪيس ڪي "اوڊاڻيون" ڏنيون آهن ته انهن ماسترن جي ڪرم ڌرم تي! باقي پنهنجي پاران ڪيس ڪلين ڇت مليل آهي.

2008ع جو زمانو هو تعليم کاتي جي ڪامورن سائين سان گڏ مون کي ۽ سائين خان محمد سومري کي امتحان ڪاميٽيءَ جا ميمبر مقرر ڪري موڪليو مهراڻي يوسيءَ جي پرائمري اسڪولن جا امتحان وٺڻ لاءِ اسان تنهن وٽ اٺ نڪو گهوڙو، روڊ رستا ٿر جا گهوڙو ڪري ڪڇا، فيصلو اهو ڪيوسين ته پوري يوسيءَ جي اسڪولن جا امتحان پيرين پيادل هلي وٺنداسين، ڪنهن به استاد کان نه ڪو گاڏي وٺي نه ٿي ڪو ڪرايو. پورو مهراڻو پيرين پنڌ ڪڍيوسين، ڪجهه ماڻهو نٽوليون به ڪندا هئا، خاص طور تي ان وقت جو ايس ڊي او سليمان سومرو فون ڪري چونڊو هو "مٿا ٿور کان ڪري ويندا ڪا گاڏي کڻو مفت خور ماستر ونگار وهي ويندا" (سائين پنهنجي تجربي جي آڌار تي اها ڳالهه ڪندو هو) پر اسان جي اها ئي نا ڪي ٽو ڪوٽ انهن امتحانن دوران تلخ تجربا به ٿيا. اسڪولن جي حالت قابل رحم ۽ ٻارڙن جي گهڻائي معياري تعليم کان محروم. پوري يوسيءَ ۾ ميويواري، جانجهڙ ميگهواڙ، پڌريو سومرا، طيب ساهڙ ۽ ڪجهه ٻين اسڪولن جا محترم استاد محنتي نظر آيا باقي ڪاريءَ وارا ڪڪ هئا! مون هڪ ٻن وزٽ بوڪن ۾ جيئن ڏٺو تيئن نوٽ هنيا پر سائين صوبدار اعتراض ڪيو ته آئون ئي بيٽ آفيسر آهيان ماستر نياڳا پڙهائين نه ٿا، مڃين به نه ٿا پر ڇنڊا مون تي پوندا پيشيون منهنجون ٿينديون، سو مڙئي هٿ هلڪو رکو. تنهن ڪري مون رڳو ٻارڙن کان امتحان ورتا ۽ رزلٽن تي اڪيون پوري صحيح ڪري ٿي ڇڏي. باقي ڪوبه نوٽ هڻڻ تان هٿ ڪنيم.

سائين صوبدار جو جنم 1960ع ڌاري (اسڪول جي رڪارڊ ۾ ماسترن پنهنجي اسڪول جي داخلا وڌائڻ لاءِ سندس عمر کي اوساري ڏيئي ڏهاڪو سال وڌو ڏيکاريو آهي پر حقيقي عمر گهٽ اٿس) پنهنجي ئي اباڻي ڳوٺ روجهه تل جي مشهور پيري (جنهن کي ٿر جو شاهه پنجو به چون) قبول اوڻي جي گهر ۾ ٿيو، پاڻ پرائمري پنج درجا خانور اوڻي مان، مئٽرڪ نبي سرروڊ مان، انٽر ڊگري ڪاليج مٺي مان، بي ايڊ ۽ ايم اي سنڌ يونيورسٽي ڄامشوري مان جڏهن ته

بي تي سي ايليمينٽري ڪاليج ميرپورخاص مان حاصل ڪيائين، شروع ۾ پرائمري ٽيچر ٿيو بعد ۾ ترقي ڪري ايڇ ايس ٿي، هيڊ ماستر ۽ بيت آفيسر پڻ رهيو. ۽ 2016 ۾ 60 سال پورا ڪري رٽائر ٿيو.

سائين جا پنج ڀائر ۽ پنج پيٽرون آهن ڀائرن مان هڪڙو ڀاءُ فيضو پيري آهي. سائين شادي شده آهي پر اولاد جهڙيءَ نعمت کان محروم آهي ۽ اولاد جي اها ڪوٽ سندس اندر ڪي اڏوهيءَ وانگر ڪائي رهي آهي. پر سائين پنهنجن ڀائرن کي ئي سڳو اولاد سمجهي پيار سان پالي رهيو آهي. سندس پيري والد قبول اوڻي هڪ دفعي ٻڌايو ته منهنجي پٽ صوبدار کي وڏي ماتا نڪتي هئي، منهنجو ٻچڙو پوين پساهن ۾ هو، اوچتو راجي جوڻيجي اچي سڏ ڪيو، الله جا اسم ڏنائين، "بيلي! خدا جي واسطي مون سان گڏجي هل منهنجي ان چور ڪاهي ويا آهن"، سو مون پنهنجو پٽ پٽيءَ تي ڇڏيو ۽ رکي ٿو! ڪلهي تي راجي پيڙو روانو ٿي ويس. پورو مهينو رولڙي کان پوءِ درياھ جي ٻي پار کان اُٺ هٿ ڪري ڪاهي آيس ۽ خدا جي ڪرڻي اهڙي جو صوبدار چڱو ڀلو اٽڪور ٿي ويو پر ماتا جا نشان منهن تي رهجي ويس..

سائين صوبدار راجنيتي جي لحاظ کان لائق ۽ مخلص ماڻهو آهي، جيڏانهن چڪيوس پيرين پيادو هليو هلندو پر ڪنڌ ڪونه ڪڍائيندو. وڏي ڳالهه ته بنا ذات پات ۽ مذهبي مت پيد جي سڀني سان چار چڱا پير پيرل اٿس، ڪنهن اڙيل جو آڌار ٿيڻ ڪنهن جي ڏکيءَ ويل ۾ ٻانهن بيلي ٿيڻ سندس شانائتو ڳڻ آهي، گهر سڄو اهڙو جو پيلي پيا ساڻس مزاق ڪريو پر پيو مُر ڪندو. مجال آهي جو لوڻي ۾ تسور وجهي. اهي ته سندس هٿا شخصي ۽ سماجي زندگيءَ جا ڪجهه پهلو. پر سندس سڀ کان سُندر پهلو ليڪڪ ۽ اديب هئڻ وارو اٿس. ڪافي عرصي کان سندس تحريرون، ڪالم مختلف اخبارن ۽ رسالن ۾ شايع ٿيندا رهن ٿا، ڪجهه ڪهاڻيون به لکيون اٿس جن ۾ چپراتو، ڪالي خان، وچن، امداد جو آسرو، پڪو ارادو، حاضري، ٻاجهو ۽ ڪيترائي تاريخي مضمون ۽ مقالا به لکيا اٿس، جيتوڻيڪ سندس ڪهاڻي اڃان پنڌ ۾ آهي پر اها مقامي ڪردارن ۽ ٻولي جي حوالي سان بهترين چئي سگهجي ٿي جيڪا سندس ذاتي مشاهدي ۽ تجربي جو نچوڙ آهي.

سائين سنڌي ادبي سنگت نعين ڪوٽ جي بانيڪارن مان هڪ آهي، جتي آئون، اياز رضوي، اشوڪ شرما ۽ ٻيا دوست گڏجي ڪم ڪندا هئاسين، اهو اوڻيهه سئو بيانوي وارو زمانو هو. پاڻ ضلع ميرپورخاص ۽ ٿر ضلعي جو رابطا سيڪريٽري به رهيو. جيتوڻيڪ آئون ادبي سنگت مان ڏهاڪو سالن کان پري آهيان پر پاڻ هن وقت به نعين ڪوٽ شاخ سان سان سلهاڙيل آهي، نه ڪا لالچ نڪا لوپ نڪو ڪنهن عهدي جي بڪ نه ٿي نالي يا ناڻي ڪمائڻ جي ڪيس ڪا ڳڻتي يا ڳارائو. هن جي جيون جي ڪل پونجي عزتون ۽ محبتون ونڊڻ ۽ ورهائڻ ٿي آهي.

منهنجي خيال ۾ سائين صوبدار جيترو وقت راجن ڀاڳن کي ڏي ٿو ان مان اڌ جيترو وقت به لکڻ ۽ پڙهڻ کي ڏي ها ته مهراڻي جو هڪ لاڏلو ليڪاري هجي ها، هڪڙي نرالي نثر نويس طور سڄي سنڌ ۾ سڃاتو وڃي ها، پر ڪيس شايد دلي سڪون خلق. خدا جي خدمت مان ئي وڌيڪ ملي ٿو. ان ڪري ادب واري پاسي مڙئي گهٽ دلچسپي اٿس، پوءِ به جيڪو ڪجهه به لکيو اٿس سو ساراهه لائق آهي.

سياسي طور تي اربابن جو پڪو ماڻهو آهي سوانهن سان ئي اٺ ٿي پهر ٿئي ۽ وهي ٿو، اربابن سان تعلق جي ڪري بيت آفيسري به وڃائي وينو، پر اربابن سان تعلق ۾ ٿر جيترو به فرق ڪونه آيس ۽ سچ اهو آهي ته هيءُ هڪڙو

نج ٿريو محبتي ۽ مخلص ماڻهو آهي. جنهن جي دل ۾ ڪنهن جي لاءِ به ميڙ ڪونهي منهنجي خيال ۾ هن قحط الرجال دؤر ۾ اوهان کي جيڪڏهن ڪو سنجيده ، سادگي پسند، انسان دوست، خدا ترس، نيڪ دل ۽ ايماندار ماڻهو ڳولڻو هجي ته هليا وڃو خانور پيرسان ڳوٺ روجهه تل ۾ جتي سندس ٻاجهارين ٻانهن ۾ اوهان کي ڳائي گيهه جهڙو خلوص ، پلر پاڻي جهڙو پيار ۽ پڪل پيروئن جهڙي پنهنجائپ ملندي، جيڪا هن پنهنجي والد مرحوم قبول اوڻي کان ئي ورثي ۾ ورتي آهي.

درويش صفت ۽ شريف النفس هن ماڻهوءَ ڪلفت ڪئي ڪرڻ بدران رڳو محبتون ئي ميڙيون آهن. وڏو عهدو، وڏي ڪرسي ۽ بي شمار دولت وڏا ماڻهو پيدا ناهي ڪندي، پر اهل دل ۽ اهل ظرف ماڻهو ئي وڏا ماڻهو هوندا آهن ، ۽ روجهه تل ڳوٺ جي خوش نصيبي آهي جو کيس فقير تن من انسان ۽ وڏو ماڻهو مليو آهي. پنهنجي علمي ادبي ۽ سماجي ڪردار ۽ قد ڪاٺ جي ڪري هو واقعي بنهه وڏو ماڻهو آهي. منهنجون ساڻس عظيم امڙ کي سرخ سلام آهي جنهن سائين صوبدار جهڙي صالح ۽ سڀوڻ پٽ کي جنم ڏنو آهي. منهنجون ساڻس حجتون به آهن ته بي پناهه محبتون به آهن، پر ڪڏهن ڪڏهن ويجهه هوندي به ڏور ٿي ويندا آهيون، ته هڪ ٻئي کي ڏوراپا به ڏيندا آهيون. هونئن پلي اسان جا مزاج هڪٻئي کان مختلف هجن پر تيئن چاليهن سالن جي سفر تي ڦهليل هيءُ رشتو ڪو ڪچو ڏاڳو ڪونهي جيڪو جڏاين جي جهولن لڳڻ سان ڇڄي پئي. پر آئون اڪيلائي جي دنيا جو اڪيلائي پسند ماڻهو ۽ هو ماڻهن سان ملي جهومي پوندڙ ماڻهو. ماڻهن سان سماجي رابطا قائم ڪرڻ ۽ انهن کي نڀائڻ جو هنر هن کي خوب اچي ٿو. ايترو ادبي طور تي به سرگرم ڪونهي جيترو سوشل ۽ پوليٽيڪل ايڪٽو آهي، اها ئي سندس ڪرت آهي، نڪو مال ميڙڻ جي حوس نڪين ڪا بهي چٽڪتائي جيڪا کيس پريشان ڪري، پر پوءِ به اندر ۾ اڪيلو آهي، پاڻ ان ڳالهه جو ڪٿي به ملا اظهار نه به ڪري پر سندس اداس اڪڙيون چغلي هڻي ڏينديون آهن، ته ڪا محرومي ڪا مايوسي آهي جيڪا سندس من جي ديوار کي ڪلر وانگر کائي ڪوڪلو ڪري رهي آهي، ۽ هو پنهنجي انهي درد کي اظهار ڏيڻ گهري ٿو دل جو بار هڪو ڪرڻ گهري ٿو، قلم ۽ کاغذ جو ڪنڌ ٽٽو مليس ته ماڻهن جي ميڙ ۾، ڪنهن ڪچهريءَ ۾ حال منهنجا پڇي، منهنجا ڳوڙها اگهي، ڪو ته اهڙو هجي کي ڳوليندو وٺي ٿو ۽ غمن کي گناهن جيئن لوڪان لڪائي به مَر ڪندو رهي ٿو.

تم اتا جو مُڪرا ر هه هو،
 ڪيا غم هه جڏه ڇڄا رهه هو.



قسطن ۾ جيئندڙ شاعر جي پروفائيل جا رڻ پنا

هڪ اهڙو ٿرواسي بي روزگار نوجوان، جيڪو هٿين خالي هوندي به ڪنهن اين. جي. او کان وياج تي قرض کڻي به ڪتاب ڇپرائڻ جو شوق پورو ڪرڻ لاءِ گهر ٻاري "ڏياري" ڪرڻ کان به نٿو ڪيڀائي، جيڪو پنهنجن عجيب خواهشن، جن لاءِ غالب چواڻي "هزارين خواهشين ايسي ڪه خواهش پي دم نڪلي" اهڙين رت ڪري ماري ڇڏي خواهشن جي خوشنودي حاصل ڪرڻ لئي هن دوست عمر ۽ اوقات کان وڌيڪ وڃايو آهي. پر ه جي پيا ڪ منهنجي هن ديهي دوست، غالب وانگر گهر جا ٽپڙ گروي رکي به "دارون" وٺي پيتو آهي. اندر جي هن اچي، اُجري دوست "پيئڻ" ۾ ئي پناه چو ورتي آهي؟ محرومي. مايوسي. بيروزگاري يا سماجي بي حسي جي بدولت؟ جواب هن سرگهيز ٿيل سماج جي انهن معتبر نيڪيدارن کي ئي ڏيڻ گهرجي، جيڪي اسان جي هن رمتي جوڳيءَ جهڙي رولاڪ دوست جي "اٿيءَ وٺيءَ" تي اعتراض ڪن ٿا. امر راءِ سنگهه راجپوت جي اندر ۾ الائي ڪهڙي اُڻ ٿڻ آهي، جيڪا کيس هڪ هنڌ ٽانيڪو ٿي ويهڻ نٿي ڏي بلڪ هر وقت پٽڪڻ تي پڙڪائي ٿي. منهنجي هن محبوب دوست جي سڀ کان وڏي وندر آوارگي ڪرڻ ۽ اڻ ڏنل اجنبي ايسرائل سان عشق جي آرزو آهي، پوءِ پلي اڳيان اديءَ کي ڪن نه جن مگر اڌو عشق ۾ غش! اهو ڄاڻيندي به ته اهڙي مهانگي محبت ۽ عشق جي عياشي هن جي هٿين خالي حيثيت افورڊ ڪري ٿي نٿي سگهي، پر پوءِ به امر اهڙا قيمتي خواب ڏسڻ کان مور نه ٿو مڙي جيڪي ساڀيان ٿيڻ کان اڳ ۾ ئي پتر وانگر ڀريو پور پور ٿيو وڃن. ٻهچ کان پري شيئن کي ڇُهڻ ۽ وس کان ويل چيزن کي حاصل ڪرڻ جي هُر، ڪُر جڏهن کيس ٿڪائي ماندو ڪري ماري ڇڏي آهي. تڏهن امر يا ته پاڻيءَ جيئن پيئندو آهي يا وري قلم جي ڪُٽي گهوڙي کي ڪاغذ جي ڪوريءَ پڙيءَ ۾ ڪڏهن مڻ ۾ ته ڪڏهن رلي ۾ رمائيندو آهي.

مون امر جي اندر ۾ اڪثر ڪري هڪڙي بي جبي ۽ بي چين شخص کي سنڌوءَ جي لهرن جيئن لڇندي ڏٺو آهي. خبر ناهي ته کيس ڪنهن جي ڳولا آهي؟ نه ڄاڻ ڪنهن جي تلاش کيس تڙ، تڙ تي ترسائي ٿي ۽ ڪنهن باڻو بيڪاريءَ وانگر بن بن ۾ پٽڪائي ٿي. مون کي ڪل ڪانهي ته هن جي اها ڪهڙي هير آهي، جنهن جي جُستجو ۾ منهنجو هي دلبر دوست رانجهو بڻجڻ چاهي ٿو. آئون فقط ايترو ڄاڻان ٿو ته هي جڏهن به جوانيءَ جي جڙي گهوڙي تي سوار ٿي شوق جو شڪار ڪرڻ بجاءِ ڪنهن هاراييل شڪاريءَ وانگر هٿين خالي موٽندو آهي تڏهن مون کيس مَحسن ڪڪڙائيءَ جي غزل جون هي سٽون گنگنائيندي ڏٺو آهي ته:

مون کي ته هت هڪ حور به نه ملي،

ڪيئن چوان ته منهنجو به خدا آهي؟

موت ۾ آئون سندس اهڙين پارائين "شوقيا شرارتن" تي مُر کي چونڊو آهيان.

وقت اچا بهي آءُ ڪا ناصر،

غم نه ڪر زندگي پڙي هه بهي

امر جون خواهشون به عجيب و غريب سندس سڀنا به بنهه سادا سڀاجها، بلڪل معصوم ٻارن جي معصوم خواهشن جهڙا، جيڪي رڳو هڪ روپيو خرچي ملڻ تي به خوش ٿيو وڃن. هونئن ته مون امر کي هميشه اداس، هيڪل،

وياڪل ۽ سدائين سانتيڪو ڏٺو آهي. پر پنهنجي اندر ۾ ڪٽاڻ اوتڻ کان پوءِ سندس تهڪ ٽانڊاڻن جيئن ٿڌي پوندا اٿس، ۽ جڏهن خمربيل نيٽن سان کلندو آهي، تڏهن حياتيءَ جي حسناڪ هٽڻ ۾ ويساه وڌي ويندو آهي. ڪڏهن، ڪڏهن سوم رس جي سرس سرڪ ڀرڻ کانپوءِ "نڪراڻي ٺڳ" به ڏيکاريندو آهي. پر جڏهن آئون جهٽڪيندو آهيانس ته پوءِ مَرڪي ماڻ ٿي ويندو آهي.

منهنجي هن درويش دل دوست جي اندر جو آئينو شيشي جي گلاس کان به ڪورو ۽ پاڻيءَ جي پُونڌري کان به نازڪ وڻيس آهي. اهوئي سبب آهي جو پنهنجن توڻي پراون جي ڏکڻ تي ڌري پوندڙا مر رائجنگهه راجپوت کي مون ڪيئي ڀيرا اوچنگارون ڏيئي روئندي ڏٺو آهي. پوءِ اهو بشير قريشي جي شهادت واري سانحي جو لقاءُ هجي يا ڪنهن ٽرئجيڪل فلم جو ڪو دڪدائڪ سين هجي. يا امرتا پريتم جي ڪنهن اداس ناول جو اداس منظر هجي، مگر هن جو اندر هر هاڃي تي شيشي جي برتن جيئن ٿڌي پوندو آهي. پيئڻ کان پوءِ ائين نيٽن مان نير هاريندي ۽ زارو قطار روئندي مون هڪ سندن دوست سلمان خواجا کي ڏٺو ۽ پيو امر راءِ سنگهه راجپوت کي. امر راءِ سنگهه راجپوت جي نريٽي ڍنڍ جهڙن نيرن نيٽن ۾ الائي ڪيترا ڪنوارا خواب خود ڪشي ڪري چڪا آهن، بظاهر موهن جي دڙي جيئن ماڻ رهندڙ هن جي من جي سنڌي وڏي سمنڊ ۾ سدائين جوار پاتا جهڙي هلچل متل هوندي آهي. امر کي اڪثر ڪري اها شڪايت آهي ته ساڻس ڪا سانولي چوڪري پيار چوڻي ڪري؟ پر کيس ڪير سمجهائي ته ميان! پاڻ وٽ پيار پئسن تي ئي ملندو آهي، ڇو ته هتي محبت هوند وارن جي هٿ جي مَر آهي، جيڪي ماڻهن جون مجبورين خريد ڪندا آهن.

امر سان وقت وڌيون بي واجبيون ڪيون آهن پنهنجن توڻي پراون جي بيوفارين ۽ بي رخين تي کيس پيئڻ ۽ جيئڻ تي مجبور ڪيو آهي. زندگيءَ هن سان تمام گهڻا اوچا مذاق ڪيا آهن. اهوئي ڪارڻ آهي جو هي دوست اڏيٽن ۽ عذابن جي درد کي دارون بڻائي پنهنجي اندر ۾ اوتي رهيو آهي. پنهنجي اندر ۾ اڪيلائي جي ڊيگ دم تي رکي هن پاڻ کي معتبر سمجهندڙ "سفيد ڪالر" سماج ۾ حاصلاتن جي حمام مان پنهنجا پائڻڻ پُٺائڻ بنا حياتيءَ جا هڙئي مذاق ۽ مسخريون بنا ڳيت ڏيڻ جي گڙڪاڻ ڪا آسان ڳالهه ڪونهي، پر اسان جي هن درويش دل دوست واقعي ائين ڪري ڏيکاريو آهي. ننڍيءَ وهيءَ ۾ عمر کان پيٽا. تيڻا غم پُٺارڪن ۾ ٻڌي زندگيءَ جي ڏالٽن کي ڏک ڏک ڪري پيئڻ بدران هڪ ئي ٽڪ ۾ ڏوڪي ڏيکاريو اٿس. ۽ زندگيءَ جي سموري ڪٽاڻ اندر ۾ اوتي اٿس. زماني مان مليل تلخين جي زهر کي سگريٽن جي دونهن ۾ اڏائيندڙ هن دلبر دوست کي مون ڪيئي ڀيرا سستي سگريٽ جيئن سڙڻ ۽ پاڻيءَ جيئن پيئڻ کان روڪيو ۽ توڪيو هوندو. پر مجال جو مڙي! مڃڻ بدران مون کي لاجواب ڪرڻ لاءِ وٽس هي جواب سدائين هڪيو ٿڪيو هوندو آهي ته: "مجھے پيڻ کي شوق نهي ۾ پيڻا ۾ غم بھلڻ کي ليڻ". يا وري هيءُ شعر چئي مون کي ماڻ ڪرائي ڇڏيندو آهي ته: "هاڻ ۾ پيڻا ۾ مگر شراب پيڻا ۾، ڪسي مفلس کي خون نهي پيڻا".

دوستن جي ڏنل دلفريب دوڪن ۽ پنهنجن پاران مليل توه جهڙن ڪٽن ويٺن جي ويهه کيس ڪيئي دفعا حياتيءَ تان هٿ ڌوڻ لاءِ هُشيون ڏنيون، پر ڳل- ڳرائي پائي واري ويهارڻ ۽ سندس دردن سان دوستي رکڻ وارن هر پيري آڱر مان جهلي اڪيلائي جي اونهي ڪُن مان اُڪاري جيون جي اوتي تي موتائي آندو آهي. امر ڪوڙ ساريون خطائون به ڪيون هونديون، ته غلطيون ۽ گستاخيون پڻ، ڇاڪاڻ جو هي هڪڙو جيئرو جاڳندو انسان آهي، جيڪو انساني

گلتن. اوگتن، عادتَن ۽ علتَن کي تہ اون کري ٿو پر کيس کنهن فرشتي بنجڻ جو قطعي شوق کونهي. هن پوڳيو به بنهه گهڻو آهي پنهنجي قد، کاٺ ۽ وسعت کان وڌيڪ ستم ظريفيون سٺيون آهن. ۽ کيل اڻ کيل ڏوهن جي قيمت ڪچڙيءَ وهيءَ ۾ ئي اڏيتون ۽ عذاب پوڳي ادا ڪئي آهي. حسناڪ جواني جا هڙئي پل گوندر ۾ گهاريندڙ امر راءِ سنگهه راجپوت جي اوگتن تي آگر اُپي اهو شخص ڪري جنهن حياتيءَ ۾ هڪ به گناهه نه ڪيو هجي. امر جي خامي چٽو يا خوبي، پر هي ڪندو هميشه ائين آهي. جيئن سندس دل چوندي آهي. ۽ دل جي چوڻ تي ڌڪ به کائيندو آهي ۽ پوءِ پڇتائيندو به آهي. پر مڙندو مور ناهي. پوءِ ڀلي تہ انهي شوق خاطر سڀ ڪجهه ڏاڍا ٿي لڳائو پئجي وڃي. جڏهن آئون کيس اهڙيون حرڪتون ڪرڻ تي جهليندو آهيان، تڏهن چوندو آهي ته "امرا جيڪڏهن زندگيءَ جا تلخ تجربا حاصل ڪرڻ کان روڪيندين ته پوءِ مون کي زندگيءَ جي اصل حقيقت ڪيئن سمجھ ۾ ايندي؟ ۽ آئون زندگيءَ جي لذتن ۽ ذلتن مان ڪيئن لطف اندوز ٿي سگهندس؟".

امر راءِ سنگهه راجپوت 6 جون 1987 تي ڏيپلي شهر کان ڏهاڪو ميل ڏکڻ طرف پنهنجي ڏاڏاڻي ڳوٺ ڍونڍي ۾ محترم ڪارو جي وڃي سنگهه جي گهر ۾ اک کولي پرائمري جا پنج درجا پنهنجي اباڻي ڳوٺ مان حاصل ڪرڻ کان پوءِ ائين درجي تائين تعليم رام سنگهه سوڍي جي ڳوٺ آروڪيءَ مان حاصل ڪيائين. مئٽرڪ ۽ انٽر تائين بدين ۾ پڙهيو. سيراڻي ۾ رهندي هن جيڪي مشاهدا ڪيا منظر ڏٺا، اهي سندس دل جي ديوار تي اڄ به جيئن جو تيئن آويزان آهن. سيراڻي جو شهر، نريڙي ڍنڍ جا نرم لفظا، بديئي جا تاريخي ماڳ، مڪان لاڙ جا ليار پيرون، رتڙا چانورا، سارين، جي سر سراهت، شُگداسي ۽ سورج مڪي جي ڪيئن جي خوشبو مڪ جي مهڪ ۽ اتان جي مارو ماڻهن جي محبوبيت امر جي اندر واري ڪلاڪار کي ڊسڪور ڪرڻ جو ڪارڻ بڻيا. ٻي طرف ٿر جي سُڪارن جي سُونهن، ڌڪارن جا ڏيل ڌاريندڙ ڌيڪ جڏهن سندس هيٺين ۾ حل ٿيا ته هن قلم ۽ کاغذ سان پنهنجو رشتو جوڙي ورتو. اُهي ڏينهن اڄوڻا ڏينهن قلم ۽ کاغذ جو تعلق نه ٿيڻو آهي نه ئي ٿڪو يا جهڪو ٿيو آهي.

امر ڪرنٽ افير تي ڪالم توڻي ٿر جي بُڪ ۽ ڌڪ تي بي باڪيءَ سان آرٽيڪل لکي اخبارن ۾ ڇپرائيندو رهي ٿو. ٿري عورت جي اڏيتن کان وٺي سنڌ ڌرتيءَ ۾ ٿيندڙ هر انيائ تي امر پنهنجي قلم ذريعي قومي فرض سمجھي قرض چُڪائڻ جي ڪوشش ڪئي آهي. زندگيءَ جي هر موضوع تي هن دوست قلم کنيو آهي. مذهبي جنونيت کان وٺي سماجي بُرائين خلاف بغاوت جو بلند بانگ اعلان ڪرڻ کان ڪڏهن به ڪيپايو ڪونه اٿس. البت ائين ضرور آهي ته گهڻي لکڻ ۽ ڇپجڻ جي هنج ۾ مواد جي معيار تي مڙئي ڌيان گهٽ ڏيندو آهي. جنهن جي حد تائين پنهنجن خواهشن سان سچو هئڻ ڪري معاشي طور تي تمام گهڻو لوڙيو اٿس. اهوئي سبب آهي جو صاحبِ حيشيت نه هئڻ باوجود هر سال صاحبِ ڪتاب ٿيڻ جو شوق پورو ڪري ٿو. جيڪڏهن سچڻ ٿي صلاح ڏيس ته: "ابا! ٽڪڙ ڪرڻ بجاءِ مواد جي معيار تي ڌيان ڏي نه ته سنڌ جا نفاذ چوڏا لاهي ڇڏيندئي"... ته وڏو تهڪ ڏيئي چوندو "امرا لوڪ مَنهن موڪ آهي، ماڻهن جا وات ۽ کوهن جا مَنهن بند ڪونه ڪبا، جنهن کي جيڪو وڻي اوڪي ڍڳ ڪري پاڻ کي پرواهه ڪانهي".

2010 ۾ نديم سميجي ۽ ٻيءَ سنگت سان گڏجي اسان ڪلاسز معگزین ڪيندا هئاسين. تڏهن رسالي لئي پهتل شاندار جديد سنڌي نظمن کي پڙهي مون ارادو ڪيو هو ته، جديد سنڌي نظمن جو ڪتاب اُڻجي، ان لاءِ سڄي

سنڌ مان خط لکي مئسيج ڪري مواد گهرايم، جيڪو 500 پيجن جو ٿيو اهو ڪمپوز به ٿيو ۽ انهي ڪتاب جا مون 4-5 پروف به ڏنا. (پوءِ اهو ڪتاب ڪيڏانهن ويو ان بابت تفصيلي ذڪر ڪنهن ٻي دفعي ڪبو) خير ان ئي عرصي دوران امر رائي سنگهه راجپوت مون کي مئسيج ڪري چيو ته "مون کي به نظمن جي ڪتاب ۾ شامل ڪر" مون کيس سنڌي شاعري اُماڻڻ لئي عرض ڪيو ۽ هن پنهنجي شاعريءَ جي هڪڙي ڪاپي مون کي موڪلي ڏني. جنهن مان ڪجهه نظم مون اصلاح ڪري نه رڳو نظمن جي ڪتاب (چوڌاري چمڪات اسان) ۾ شامل ڪيا پر ساڳي وقت ڪجهه ستون لکي عبرت مئگزين ۾ هڪ شاعر طور کيس متعارف پڻ ڪرايو.

اهو سوچي ته: ڪنهن نئين لکندڙ دوست جي حوصلا افزائي ڪرڻ گهرجي سندس رهنمائي ڪجي، پوءِ جيڪڏهن منجهس هوندا ڪي ڪٿا ته پاڻهي پاڻ ميجرائيندو. ۽ پوءِ ٿيو به ايئن ئي، جيئن مون لکيو/چيو ايئن ئي هن نوجوان شاعر دوست ٿوري عرصي اندر نثر توڻي نظم ۾ واھ جو پاڻ ملهائيو آهي. هيسيتائين سندس شاعريءَ جا ٻه ڪتاب (ديس جي ڳل تي ڳوڙها ۽ چونئري مٿان چنڊ) ۽ نثر جا 4-5 ڪتاب (ٿر تي ٿڌو چنڊ، منهنجو صحرا سڌڪي ٿو، سوڍا چتر سڄاڻ لڙڪن سان لڙڪن سان لبريز خط ۽ ڍولا مارو ڍٽ) شايع ٿي چڪا آهن. سندس نظم ته نئوخيز نينگرين جي نيٺ-نهار جهڙا آهن ئي، پر سندس نظامي نثر جي ڇا ڳالهه ڪجي! ايترو خوبصورت نثر ٿو لکي جو مٿس بي پناهه پيار به اچي ٿو ته خار به اچن ٿا، خار ان ڪري ٿا اچن جو دل چوي ٿي ته سندس ذات ۽ ڏانوَ کي ڪاٺ هڻي ڪٽي وڃي پاڻ وٽ هٿيڪو ڪري رکي ڇڏيان ته جيئن همڙو حسين نثر آئون به لکي سگهان...!!

امر رائي سنگهه راجپوت ۽ منهنجي وچ ۾ سالن کان مور جي مقدس ڪنڀن جهڙو اخلاص ۽ احترام جو رشتو جڙيل آهي، جنهن کي وقت جي ڪا به وير مٽائي ناهي سگهي، فاصلا، رنج رساما ۽ ڪيئي ٻيا ڪارڻ اسان جي انهي تعلق جي تند کي چني ناهن سگهيا. سمنڊ جي چُڙواڳ چولين جيئن چچون ٿا ڇڏا ٿيون ٿا ۽ وري ملي هڪ ٿي وڃون ٿا ته لڳي ٿو ڇڻ اسان جدا ٿيا ئي ناهيون، هن جي شاعري توڻي نثر جي فڪري پهلوئن يا فني ڳچاين تي سڀ کان وڌيڪ آئون ئي تنقيد ڪندو آهيان، پر جو ڪجهه چوڻو هوندو اٿم اهو روبرو ئي چوندو آهيان، پر مجال آهي جو انهي تي اهو ٿيئي يا لوڻي ۾ ٽسور وجهي. بلڪ وڏا تهڪ ڏيئي منهنجي چٽيءَ تنقيد کي اينجواءِ ڪندو آهي. ۽ اڪيلائي ۾ ويهي جڏهن ويچاريندو آهي، تڏهن پاڻ ئي مڃيندو آهي ته ها يار تون واقعي سهي صلاح ڏني آهي.

امر جي خوبين کي في الحال پاسي واري کيسي ۾ رکي، آئون سندس ڪجهه خاميون بيان ڪندس ته هيءُ هڪ اهڙو پڙهيو لکيو پيرو زگار نوجوان آهي، جنهن سرڪاري نوڪريءَ پٺيان هلي، هلي جواني ۽ جُتِيون پئي ڳاري ڇڏيون، پر وريو سربو ڪجهه ڪونهي، ٻي ڳالهه ته ٻين وانگي ڏڪانداري يا ڪٿي مَنشيگري هن کان قطعي ڪانه ٿي پڄي، ڇاڪاڻ جو پنجن مان پنڌرهن ڪرڻ يا باسن ۽ پوتارن جي بوت پالش ڪرڻ سندس شاعراڻي مزاج جي خلاف آهي. باقي منافق ماڻهن جي دلفريب دلاسن تي جهٽ پٽ اعتبار ڪري وٺندو آهي ۽ پوءِ جڏهن اتان مايوسي پلعي پوندي اٿس ته پوءِ ڏاڍو پڇائيندو آهي. ٻي اها خامي اٿس جو هر ڪنهن ۾ اجايون اميدون رکندو آهي، ۽ پوءِ نااميد ٿيندو آهي ته واعدن تان ويساهه ۽ انسانيت مان ايمان ئي ڪڍي ويندو اٿس. ڇاڪاڻ جو ساڻس وڏيون ويساهه گهاتيون ٿيون آهن. منهنجو به ساڻس سدائين جهيڙو انهن ئي ڳالهين تي هوندو آهي، ته هُو وڏيرن جي واڻن سان اجايون اميدون واپستا ڪري پنهنجي قيمتي وقت ۽ تخليقي صلاحتن جو اجايو ڏيان ڪري رهيو آهي.

هن کان ڪڏهن مالي امداد ۽ نوڪري جو لالي پاپ ڏيئي ووت ورتا ويا ته ڪڏهن ڪنهن ٻي ليکي تي ونگارون ورتيون ويون. آئون چوندو آهيانس ته امرا تون هڪ ٿريو سو به هٿين خالي، توکي سياسي، سماجي، ثقافتي ۽ ڪنهن به علمي ادبي اداري پاران نه ته ڪا مالي مدد ملندي ۽ نه ئي ڪا نوڪري چو ته هُنن کي درباري ڏهلائين جي ضرورت آهي، ڪنهن باضمير ليکڪ جي ڪا ضرورت ڪانهي.

تن معصوم پُٽڙن جي پيءُ ۽ ستن خوبصورت ڪتابن جي خالق، امر رائسنگهه راجپوت بيروزگاري جي دربدري واري عذاب کي به ڏاڍو پيوڳيو آهي. پر ڇا ڪجي جو سنڌ ۾ ڪو به شيخ اياز موجود ڪونهي جيڪو ڪنهن ذات ڌڻيءَ کي ڏهاڪو هزارن واري ئي سهي، پر ڪا نوڪرڙي ڏيئي جيئري ئي مرڻ کان بچائي سگهي. باقي اقربا ڀروري ۽ ڪرپشن جي ڪوڙهه ۾ گرت ٿيل سنڌ سرڪار مان ڪا اُميد رکڻ ئي اجائي آهي. بهرحال حياتيءَ جا ٽيهه ٻٽيهه قيمتي سال گُتري امر هاڻ عمر جي ان حصي ۾ پهتو آهي، جتان جواني موت کائيندي آهي. ۽ ان کان اڳي جو عمر واريءَ جيئن سندس زندگيءَ جي هٿن مان ڪسڪي وڃي، کيس ٽپتائي ماڻهن جي ترڪتالي ٽڪساتن مان نجات حاصل ڪري پنهنجن پيرن تي بيهڻ لئي اڀري گهوٽي پونديس. ڪٿي ايئن نه ٿئي جو اسان جو هيءُ حسين ليکڪ به ڪوڙن ليکن جي آسري ساغر صديقيءَ ۽ حشو ڪيولر اماڻيءَ وانگر گم-دؤران جي غُفائن ۾ گم ٿي وڃي...!!!



صادق فقير جي پهرين ورسِيءَ تي کيس لکيل هڪ تصوراتي خط !

صادق سائين!

سلامِ امر شال قبول پوي.

اميد ته تون پنهنجي نئين دنيا ۾ پُر سکون ۽ آسودو هوندين. يار صادق! ڪو زمانو ٿيو آهي جو توکي ڪو خط ڪا چئي، ڪا چپاڻي ناهي لکي، اُن جو مطلب اهو هرگز ناهي ته پاڻ جي تعلق جي تند چڄي پئي آهي يا ان رشتي ۾ هاڻ اها تڙپ ۽ تازگي ناهي رهي، جيڪا پاڻ کي ڪنهن نه ڪنهن ريت ڳنڍي رکڻ جو سبب هئي. ڳالهه هيءَ آهي ته اڄڪلهه خطن جي جاءِ سوشل ميڊيا ۽ فونن والاري آهي، سو گهڻي عرصي کان وٺي پنهنجو رابطو به فون ذريعي جاري هو. پر يار! پورو هڪ سال گذري ويو آهي، نه تنهنجي طرفان ڪا آڻي آهي ۽ نه ئي وري مون ڪو ميسيج ڪيو آهي. انهيءَ هڪ سال جي دوريءَ جو ڪارڻ ڪهڙو ٿي سگهي ٿو؟ منهنجي روايتي سُستي، يا تنهنجي ڪا ناراضگي! پر يار! رُسط واري ريت توو ٿي ته ڪانه. پوءِ ڇا ٿي وڃي ٿي!!...

ماڻهو چون ٿا ته اڄ مٺيءَ ۾ تنهنجي ورسِي آهي. تنهنجيءَ ورسِيءَ جو ٻڌي مون کي اعتبار ئي ڪونه ٿو اچي يار! ورسِي ته وڃڻي ويلن جي ٿيندي آهي. تون ته پنهنجي ملوڪ مٺاندي سان موجود آهين. تنهنجا تهڪ اڃا تائين سرلن ڪنن ۾ پڙاڏا بڻجي گونجن پيا. تنهنجا ڳايل گيت ان ڳالهه جي گواهي آهن ته تون آهين، ها بلڪل تون آهين. ڪير چوي ٿو ته تون ناهين؟!!

تنهنجي هجڻ جو ثبوت اجهو رات مون کي مليو آهي. رات سج لٿي جو منهنجي موبائل فون جي اسڪرين تي اڇانڪ تنهنجو نمبر ظاهر ٿيو هو ۽ اوچتو هڪ سال جي وٿيءَ کان پوءِ تنهنجو نمبر ڏسي آئون ايئن چرڪي پيو هُئس جيئن ڪو ماڻهو سالن کان وڃڻيل ڪنهن يار کي پريءَ بازار ۾ اوچتو ڏسي حيران به ٿيندو آهي ته بي حد سَرو به. منهنجي خوشيءَ جي ڪا حد نه رهي، ڇاڪاڻ جو هڪ سال کانپوءِ ئي سهي، پر تو ڪال ڪري مون کي ياد ته ڪيو ۽ مون کي اهو به اطمينان ٿيو ته تو پنهنجي ڪانٽيڪٽ لسٽ مان اڃا منهنجو نمبر ڊليٽ ناهي ڪيو. اها به ڳالهه آهي ته تو منهنجو نمبر ملائڻ کانپوءِ فون نڙاڪت کي ڏئي ڇڏيو. نڙاڪت مون کي تنهنجي ڪاڄ جو سڏ ڏنو. پر آئون ڪن ذاتي مجبورين جي ڪري نڙاڪت جي سڏ کي ورنائي نه سگهيس ۽ يقين اٿم ته نڙاڪت به تو وانگر درياھ دل هڻڻ ڪري اسان جي ڍلاين کي ڍڪي ڇڏيندو ۽ ڪڏهن ڪوسو ٿي ڏورا پو ڪونه ڏيندو.

تو کي الائي ياد هجي يا وسري ويو هجي پر "مجهي ياد هي ذرا ذرا" مارچ مهيني جي اها تاريخ جڏهن سموري سنڌ تنهنجي تڏي تي اچي گڏ ٿي هئي، هوليءَ جا رنگ اداس هئا، ڦڳڻ جي مند ڦڪيءَ هٽيد وانگي پيلي ٿي پئي هئي. ڇڻ ٿر سڄي کي سائي ٿي پئي هئي. تنهنجي آمد جي انتظار ۾ مٺيءَ جي نيٽن مان ننڍا اڏامي چڪي هئي. عاشورن کان اڳمر مون اُن ڏينهن مٺيءَ ۾ اهڙي ماتم جي موسم زندگيءَ ۾ ڪڏهن به ڪانه ڏني. ماڻهوءَ، ماڻهوءَ جي ذات هئي. ايترا ماڻهو اهي به پاڻمرادو ڪنهن جي سياسي جلسي ۾ به شامل ناهن ٿيا. جيترا تنهنجا ڪلهي ڪانڌي ٿيا هئا. تو اهو نظارو ڪونه ڏنو "اڃا هو جو تم ني ديڪا نهين نظارا" تون ته پُر سکون ۽ گهريءَ ننڊ ۾ ابدي آرامي هُئين. پر اسان جي آئين اکين اهو منظر ڏٺو هو. تنهنجي گهران ڪنهن گهوٽ جيئن سينگار جي جڏهن تنهنجي جڇ پُراڻي ناڪي وٽ پهتي هئي ته اڪبر درس جي آلاپن "او دور ڪے مسافر! ہم کو بھی ساتھ لے لے، ہم رہ گئے اکیلے" اسان جي هانو ۾ هٿ وجهي ايئن ڀڄو ٿيو هو جيئن

ڪوري ڪپڙي کي ڪٽي رڱڻ کانپوءِ ڀوڙيندو آهي. وڃڪڙيا هٿاسين، ونجهليا هٿاسين، ڏريا هٿاسين، ٿٽا هٿاسين. اندر اڌ ٿيا هئا پر زندهه لاشا بڻجي تنهنجي آخري سفر ۾ تو سان گڏجي هليا هٿاسين. تنهنجي شهر جي هڪ چيڙي کان ٻي چيڙي تائين ماڻهن جو سنڌي وڏو سمنڊ هو، جيڪو ايئن ڇوليون هڻي رهيو هو جيئن ڪنهن پونم رات ۾ جُوتار پاتائون ڇنڊ سان ملڻ لاءِ مانديون ٿي لُڇڻ لڳنديون آهن. مٺيءَ جا روڊ، رستا، چوڪ، عمارتن جو چتون، جتي ڪٿي ماڻهن، ماين، ٻارن تنهنجي آخري ديدار لاءِ اُپ ڪُڙين بيهي سڄو ڏينهن انتظار ڪيو هو. تنهنجي آخري سفر ۾ سموري سنڌ شامل هئي. بنا ڪنهن مذهبي، سياسي ۽ نسلي فرق جي شيعا، سني، وهابي، صوفي، هندو، مسلم، عيسائي، ترقي پسند، قومپرست، وفاق پرست، اديب، شاعر، فنڪار، گلوڪار، سنڌي، اردو، پنجابي، مطلب ته هر ٻولي، هر مسلڪ ۽ مزاج جو ماڻهو تنهنجو ڪلهي ڪانڌي هو. مڃڻ مراد آهي صادق سائين! ته تون هڙتي هڪ ئي صف ۾ يعني محمود ۽ اياز گڏ ڪري ڏيکاريا. واقعي تو کي مُحبتون ڏيڻ ۽ وٺڻ جو هنر هو. تنهنجي ذاتي دوستن کانسواءِ اهي ماڻهو جن تو کي ڪڏهن روبرو ڪونه ڏٺو نه ڪي ٻڌو پر تنهنجي آواز جي جادوئي اثر ماڻهن کي الائي ڪٿان، ڪٿان چڪي آئي مٺيءَ ۾ مڙي مٺ ٿيڻ تي مجبور ڪيو هو. هزارين ماڻهو بنا ڪنهن دعوت، بنا ڪنهن ڏيڻ ويٺ جي به هڙان وڙان ڏئي به تو کي لحد ۾ لاهڻ تائين تو سان گڏجي هلندا رهيا تو جيڪي مُحبتون ونديون ۽ ورهايون هيون انهن جو پڪل بمپر فصل مون مٺي شهر ۾ اُن ڏينهن سارين جي فصل جيئن لهرائيندي ڏٺو هو ۽ اهو چوڻ ۾ ڪوبه وڌاءُ ڪونهي ته تون ڀلي گلوڪار ڪٿي ڪيڏو به هجين، ڇو ته دنيا ۾ ڀلا ڀليءَ جو ڪو ڇيهه ڪونهي، ۽ سنڌ ۾ به تو کان وڌا رپ گويا پيا آهن، پر ايڏو وڏو ماڻهو مون اڄ تائين ناهي ڏٺو. جنهن جي آخري سفر ۾ ايترا ماڻهو رضا خوشيءَ سان شريڪ ٿيا هجن. مٺيءَ ۾ ماڪوڙين جي نگرن وانگر گُرڪلندڙ ماڻهو اها مهر ثبت ڪري ويا ته تون واقعي ماڻهو بنهه وڏو هئين.

صادق سائين! تو سان منهنجو تعلق هڪڙي عام ۽ ادني ٿري دوست وانگي هو، جيڪو ڪنهن به سوشل اسٽيٽس جو قطعي محتاج ڪونه هو. ان ڪري آئون تو سان ڪنهن به خاص دوستيءَ جي نه دعويٰ ٿو ڪريان ۽ نه ئي ڪا اهڙي هام هڻي ٿو سگهان. ۽ هونئن به تون دوستيءَ ۾ عام يا خاص واري فرق جي خلاف هئين. تون ته انهن جو به دوست هوندو هئين جن جو ڪوبه دوست سڌرائڻ لاءِ تيار نه هوندو هو. مون کي ياد آهي ڀڳڙي مل ناچيز جي اها شادي جنهن ۾ تون ته ويو هئين پر آئون ڀڄي نه سگهيو هُئس. ڀڳڙي مل جڏهن تو سان منهنجي نه اچڻ جي شڪايت ڪئي هئي تڏهن تو مون کي مٺيءَ جي پريءَ بازار ۾ اها ميار ڏني هئي ته "امر! توجھڙو دوست به پنهنجي مسڪين فنڪار دوست جي دل رکڻ لاءِ ان جي ڪاڇ ۾ نه وڃي ته پوءِ اسان ٻين ماڻهن تي ڪهڙي ميار ڪنداسين"، صادق! تنهنجي انهي ميار مون کي الائي ڪيترا دفعا اندر ٿي اندر ۾ شرمسار ڪيو هو. مون کي اهو به ياد آهي ته جڏهن به ڪو سنڌ جو اديب، دوست، شاعر ٿر يا ٿرا تي ايندو هو، ته اهو گهڻو ڪري تنهنجو ئي مهمان ٿيندو هو. پر مون کي جيڪا ڳالهه متاثر ڪندي هئي اها هئي تنهنجي فراخ دلي. تون ٻين کان بنهه مختلف هئين. ان ڪري پنهنجي دوستن سان اسان ٻارن ڀرين کي به ملائڻ ۽ انهن سان واسطا وڌائڻ ۾ سدائين فخر محسوس ڪندو هئين اهو ئي سبب آهي ته جڏهن به ڪو اهڙو دوست توت ايندو هو جنهن سان منهنجي به ڪا نه ڪا ڏيڻ ويٺ هوندي هئي ته تون فون ڪري چوندو هئين "امر! سميع بلوچ آيو آهي، اياز گل آيو آهي، اڌل آيو آهي، نياز پنهور آيو آهي ۽ فلاڻو آيو آهي ۽ تو کي ياد پيا ڪن"

سند جي ڪنهن به شهر يا ڳوٺ مان پروگرام ڪري موٽندو هئڻن ته چوندو هئڻن ته "امرا! توکي فلاڻي سنگتيءَ سلام ٿي ڏنا، فلاڻي ياد پي ڪيو. ۽ اڄ پورو هڪ سال گذري ويو آهي، ڪيئي دوست مٺي آيا هوندا، پر ڪنهن به ڪڏهن ڪا ڪال ڪري، ميسيج ڪري يا ڪٿي وات ويندي ايئن ناهي چيو ته "امرا! ڪنهن توکي ياد ڪيو پئي".

ڪجهه ڏهاڙا اڳ مٺيءَ ۾ رجب فقير جي شاديءَ جو ڪاڄ به ان ئي هنڌ منعقد ٿيو هو، جتي گذريل سال مارچ مهيني ۾ توکي آخري سفر تي اُماڻڻ لاءِ سموري سند اُڪرندڙ پاڻيءَ جيان ٽهڪي ۽ ٻڙهڪي رهي هئي. اوچنگارون هيون، سُڌڪا هيا، ڳوڙها هيا، ڪا خبر ڪانه ٿي پئي ته ڪنهن سان تعزيت ڪجي، ڪنهن کي آت ڏجي، ڪنهن جي ڪلهي تي ڪنڌ لاڙي اندر جو بار هلڪو ڪجي، ايئن ٿي لڳو جڻ سڀني دلين ۾ تنهنجو تڏو وڃايل هو. سڀني جي اکين مان سارڙڙي ندي جا وهڪرا روان هئا، اهو ئي شفيع فقير، جيڪو تنهنجي تڏي تي جڏي جيءَ سان جُهرِي ۽ ججهي رهيو هو، اهو ساڳيو شفيع فقير مون رجب فقير جي شاديءَ ۾ ماڻهن جي آجيان لاءِ مَلُول مُڪ سان، ڪنهن يتيم ٻار جيئن اُداس ۽ اڪيلو بيٺل ڏٺو هو. رجب جي اکين ۾ به اها ئي ميار هئي ته صادق يار! توکي اڄوڪي ڏينهن تي ايئن غير حاضر رهڻ نه گهرجي ها، تون ته اڀرن دوستن جو پير جهلو ٿي پيهندو هئڻن، انهن جو به آڌار ٿيندو هئڻن جن کي مٺيءَ جا واپاري مرڻي ۽ پرڻي تي اوڏر تي پنجن هزارن جو سامان ڏيڻ کان به لنوائيندا هئا، توکي ته ماما وشن ٿريءَ جي ان پروگرام ۾ به ڪونه ڏٺو ويو جيڪو هن جي ڪيل پورهئي جي پهرين مڃتا طور منعقد ڪيو ويو هو ۽ اهو پهريون دفعو هو جو تون ماما وشن جي ڪاڄ ۾ غير حاضر هئڻن، ماما جي اکين جا ڏورا ان ڏينهن ايئن ڏري پيا هئا جيئن زلزلن ۾ ٿر جون پٽون ڏريون هيون، ۽ توکي ائين ڪنهن ٻڌايو آهي يا نه، پر آئون توکي اها ڳالهه سڻائڻ کان سواءِ نه ٿوري سگهان ته تازو تنهنجي پُراڻي پڳمٽ يار ڊاڪٽر غفار جوڻيجي جو والد صاحب هن فاني دنيا مان ڪوچ ڪري توواري ڏس ڏانهن اُسهي چڪو آهي ۽ خبر اٿئي ته ڊاڪٽر غفار جوڻيجي اهو چئي پنهنجي پيءُ جي تڏي تان اُٿڻ کان ڪٿو جواب ڏئي ڇڏيو آهي ته "تڏو آئون تڏهن ڪٿندس جڏهن صادق مون وٽ ويهڻ ايندو صادق منهنجي ڏک، سک جو ساٿي هو سو ههڙي موقعي تي به مون وٽ نه ٿو اچي.

صادق! رَنول رُڳي تنهنجي پسندیده سدا سهاڳڻ راڳي پيروي ناهي ٿي پر رَنول ته هيل رتا روهيڙا به ٿيا آهن، جن جي گلن جي مند اچڻ تي تون روهيڙن جو ڏينهن ملهائيندو هئڻن، تون عاشق هئڻن مورن جو، روهيڙن جي گلن جو ۽ ٿر جي انهن انگ اگهاڙن ويجاڙن جو جن مان گهڻا هيل به توسان ملڻ لاءِ ماندا آهن. انهن کي مائرن جي هنجن کان وڌيڪ تنهنجا ڳايل گيت ۽ زندگيءَ جهڙا تهڪ وٺندا آهن. ٿري معصوم ٻارڙن ۽ مورن سان گڏ جنت ۾ تنهنجا تهڪ ايئن ٽڙندا هوندا جيئن ڦڳڻ ۾ ٿر ۾ روهيڙن ۾ رتا گل ٽڙندا آهن ۽ ها تنهنجون حسين شامون ته حسن درس ۽ شيخ اياز سان ٿي گڏ گذرنديون هونديون، شام لڙيءَ جو روز جنت جي باغن ۾ اوهان ٿيئي جڻا ايئن ئي ٿهلندا ۽ ٿلندا هوندا جيئن مينهوڳي ۾ ماٿاريءَ تي موريا رقص ڪندا آهن، ٻڌو آهي ته تو اياز ۽ حسن جي ڪن گيتن جون نيون ڏُئون ڪمپوز ڪيون آهن ۽ چون ٿا ته جڏهن تون پيروي، مانجهه، دُرگا ۽ ملهار راڳ چيڙيندو آهين تڏهن حورون ساهن جا سلسلا روڪي تنهنجي آلاپن جي اُتار چڙاهه ۾ پاڻ وڃائي ويهنديون آهن، ۽ ان وقت ئي مائي پاڳي، موهن پڳت، مراد فقير، حسين فقير، ۽ ٻڌي فقير جو فخر وچان ڳات اوچو ٿي ويندو آهي.

۽ سچ تو کي هڪڙي ڳالهه ٻڌائڻ ته وسريو ٿي وڃي، تازو ڪجهه مهينا اڳ ۾ تو وارو دادلڊو دلبر پيارو به هيل ٿر گهمڻ آيو هو. تنهنجي مزار تي ويهي پاڻ اڇاري ويو. پر توپڪ سان هيءَ ڏوراڻو ڏنو هوندس ته "آئون مڪي کان مٿه ڪٿائي مٺي آيس ۽ تون جيئري ئي جوڌپور هليو وئين." !!

صادق ايئن چو آهي؟ جو جيڪي ماڻهن جي دلين جا ڏڻي هئا، اهي هوا جي ڪنهن هلڪي جهوٽي جيئن آيا ۽ پنهنجو وڻندڙ واس ڇڏي اوچتو هليا ويا. نسيم کرل، پروين شاکر، سلمان خواجه، سرمد سندي، شهنواز راجپر، حسن درس، ۽ پوءِ تون به ڦوهه جوپڻ ۾ ايئن اوچتو هليو وئين!! جو اڃا تائين ماڻهو حيران آهن ته آخر تو کي اهڙي ڪهڙي ٽڪڙ هئي يار! پر آئون ڄاڻان ٿو ته تو اسان وانگر ڪتن تي ڪرڙيون هڻي مرڻ نه ٿي گهريو ان ڪري تون آئين، پنهنجو وارو وڃائي هليو وئين، پر ايئن تون جيئن شان سان جيئڻ ۽ پوءِ پوترين جيئن پڙڪو ڏيئي اڏامي وڃڻ جو هنر اسان کي نصيب ناهي منا!!

ان کان اڳي جو خط جي طوالت تو کي تنگ ڪري، وري ملڻ تائين الله وائي.



ٽڪي جو ماسٽر

اڌڙوٽ عمر، مٿي ۽ مڇن جا سمورا وار سُفيد ڪڪرن وانگر صفا اڇي کير جهڙا رنگ ڪٽڪائون، ڪاڙهن جي ڪري لُوساڻيل چهري تي جُهريون، بنا استريءَ جي هلڪي ڪريم ڪلر جا ڪپڙا پاتل، پيرن ۾ پُراڻي مرزا چمپل، پگهر ۾ شل، ڪڇ ۾ فائيل ڪٿي هُو تعليم کاتي جي ڪرتا ڌرتا جي عاليشان عمارت ٻاهران الرت بينل سيڪيورٽي گارڊ وٽ پهتو.

تڏهن ڪچڙي منجهند جا 12 ٿيا هُئا. هُن سلام ورائي اُتي موجود پناڻ سيڪيورٽي گارڊ سان پنهنجو تعارف ڪرايو. پناڻ هُن جي پيرن کان مٿي تائين ائين جائزو ورتو، جيئن ڪو ڪاسائي ٻڪريءَ کي خريدڻ کان اڳ ۾ تڪيندو ۽ توريندو آهي. ۽ پوءِ سندس سروس ڪارڊ ۽ شناختي ڪارڊ چيڪ ڪري اندر وڃڻ جي اجازت ڏنائين. هُو اُن ٻُلند و بالا بلڊنگ جي ڏاڪٽين ذريعي مٿي سيڪنڊ فلور تي چڙهي سڌو اُن آفيس جي اڳيان وڃي بيٺو جنهن جي دروازي تي لڳل تختي اُن ئي وڏي صاحب جي هُئي، جنهن وٽ هُن جي پيشي هُئي...!

هِن هڪ وڏو ٿڌو شوڪارو پري دروازي ڀرسان استول تي ويٺل پٽيوالي کي پنهنجي سڄي رُوئيڊاد سَڻائي. تنهن کيس اهو چئي انتظار ڪرڻ جو چيو ته "صاحب ميتنگ ۾ مصروف آهي".... هُو لوڻي تان لارون ڪري وهندڙ پگهر کي ڏسڻي آگر سان اُگهي اُتي ئي بئينج تي ويهي رهيو. ڪيئي ماڻهو اندر آيا ۽ ويا پئي ڪنهن کي به پٽيوالي روڪيو ڪونه ٿي. هڪ، ٻه ۽ نيٺ اچي ڏينهن جا 3 ٿيا. هُن کي هورا ڪورا ورائي ويئي. ڪيئي خيال سندس ذهن جي واريءَ تي ليڪا ٺاهي وري ڊاهي رهيا هئا. "هتي رات پئجي وئي ته ڪيڏانهن ويندس...؟! هُن اجگر ۽ اوڀري شهر ۾ مون مسڪين کي ڪو ڄاڻي، نڪو سڃاڻي.... ۽ ڪيسي ۾ به ايتري رقم ڪانهي، جو ڪنهن هوٽل تي وڃي رات رهان. ويڄاري پاڳان کي جيڪا رليءَ جي مزوري ملي هُئي اُها به سڀ ٻُھاري آيو آهيان ۽ امان وٽان پرايا پيل پنج سئو به ڪٿي آيو آهيان. کيس ڏٺين ٽپايو ته منهنجي ويڄاري مڙهي ماءُ ڪهڙي ورندي ڏيندي....! پوءِ به خدا خير ڪري خبرن سان واپس ڳوٺ پُڄي وڃان... پر جي هتان جند چُٽي ته نه.....!!

اوچتو غير ارادي طور هُن جي نگاهه سندس ڪيسي طرف ڪڇي ويئي. ڪيسي ۾ جهاتي پائڻ کانپوءِ کيس اطمینان جو احساس ٿيو ته پئسا محفوظ آهن. پر سندس اُنهي حرڪت کي پٽيوالي آڏيءَ اک سان تاڙي ورتو. سو بنا حجاب ۽ ڪنهن هٻڪ جي چئي ڏنائين ته "ذر ذر ڪيسي ۾ ڏسين ڇا ٿو؟ ڪيد به ٿي سئو ته صاحب سان ملائين نه ته پلي پنج ڏينهن ويٺو هُجج هُن بئينج تي".... پٽيوالي جوائن ترميم جهڙو آمرائو آرڊينس ٻڌي هيڪار ته هُن جا تاڪ لڳي ويا ۽ پوءِ سندس دل ۽ دماغ ۾ سرد جنگ شروع ٿي ويئي.

ڳچ دير ڳڻتئين کي ڳيتون ڏيئي ڳڙڪائڻ کانپوءِ سورييا ڪڍي پٽيوالي کي ڏنائين. جنهن پئسا وٺي صاحب جي آفيس جو دروازو کولي کيس اندر ائين ڌڪو ڏنو جيئن هوسڙي جي ڪٽارو بس جو ڪنڊيڪٽر ڪرايو ٿو هئڻ ڪري پئسينجرن کي لاريءَ مان ڌڪو ڏيئي لاهيندو آهي....!

ڏڪندڙ هٿن ۾ فائيل ڪٽي، ساھ مٿ ۾ ڪري هُو صاحب جي آفيس اندر ايئن گهڙيو. ڇڻ ڪنهن کيس پراڻي ڪوه ۾ واري پوءِ ورت چڪي ٻاهر ڪڍي ورتي هُجي. هن کي لڳو ڇڻ تڙ جي تري ۾ موجود نانگ، بلائون کيس ڪاٽڻ لاءِ واتن اندر زبانون مَرڪائي رهيون آهن. هُو اڃان اُن ئي اڃا تي خوف ۾ پي رڳيو. جو صاحب وڏي ڪنڌ مٿي ڪٽي ڏسڻ بنائي، ڪنهن فائيل جا پنا اُٿلائيندي چيو "ها بابا! ڇا مسئلو آهي؟ سانتيڪي ۽ سرد ڪمري ۾ صاحب وڏي جو اوچتو آواز ٻڌي هن کان چرڪ نڪري ويو... کيس لڳو ڇڻ ڦاسي گهاٽ تي نيندي کائونس ڪنهن آخري خواهش پڇي هُجي... ڊپ ۾ سندس دل سيني مان ائين ٻاهر نڪرڻ لاءِ ڦٽڪي رهي هُئي جيئن ڪنهن شڪاريءَ جي هٿن ۾ ذبح ٿيندڙ پنيچيءَ جي دل ڦٽڪندي آهي...

هن دل جي تيز ٿيندڙ ڌڪ، ڌڪ کي روڪيندي ڌيمي آواز ۾ ورائيو "سائين! آئون هڪ سينيئر پرائمري اُستاد آهيان، عُمَر عزيز جا 35 سال قوم جي ٻارڙن کي الف، ب جي پتي پڙهائيندي سيندڙ اچي ٿي آهي. هڪ ڏينهنءَ به حرام جي پگهار ڪانه کاڌي اٿم. نه ئي ڪڏهن ناجائز گُساڻو اٿم. 5، 7 رت جا گهيا اٿم. ڪجهه ڏهاڙا اڳ ۾ ٻن ٻارڙن کي ڪالرا جي وبا نهوڙي وڌو اُنهن کي ڪٿائي اسپتال ويس. ٻه، ٽي ڏينهن ٻارڙا هوش ۾ ئي ڪو نه هئا. مونکي اوچتي ڪڙڪيل مُصيبت جي ڪري تائيم ئي ڪو نه مليو جو اسڪول وڃي موڪل ڪڍي ۽ ڪنهن کي اطلاع ڪري سگهان ها. اسڪول ۾ اڪيلو آهيان. پويان اوهان جا ڪرپٽ ڪامورا اسڪول وزٽ ڪرڻ آيا. اسڪول بند ڏسي مونکي گهوسٽ ڄاڻائي رپورٽ ڪري ڇڏيائون. آئون هڪڙو ايماندار ۽ فرض شناس اُستاد آهيان، سو نڪو پي-ٽي-الف جي پتيلن جي سلامي پريان نڪو ڪامورن جي غلامي ڪريان. اُن ڪري بنا ڪنهن تصديق جي، ڪا صفائي پيش ڪرڻ جو موقعو ڏيڻ بنا يڪ طرفو فيصلو ڪري مونکي آخري موقعي طور اوهان ڏانهن روانو ڪري ڇڏيائون. سو ٻچڙا ٻري ۾ پڙهڪندا ڇڏي سڌو اوهان وٽ پهتو آهيان.

هاڻي رحم جي نظر هن درخواست تي ڌريو ته اوهان جي اهل و عيال کي دُعاون پيو ڏيندس". ايئن چئي هن درخواست وڏي صاحب جي اڳيان ميز تي رکي.

صاحب وڏي جنهن هيستائين يڪو ڪنڌ هيٺ ڪري پنهنجي ڪم ۾ رُڌل هوندي به هن کي خاموشيءَ سان ٻُڌو پي. تنهن اوچتو ائين رڙ ڪئي ڇڻ ڪنهن سَتل گُتي کي ڌڪ واهي ڪڍيو هُجي. "بس بس اجائي بڪواس بند ڪر مونکي اوهان ماسترن جي حرام خوريءَ جي سڀ خبر آهي، مونکي پتي پڙهائڻ جي ڪا ضرورت ڪانهي، هڪڙا ڊيوٽي چور، ٻيو وري پاڻ کي مظلوم ۽ معصوم بڻائي ناٽڪ ٿا ڪريو. گهڻا ڏينهن حرام جي پگهار کاڌي اٿئي هاڻ وڃي تغاريون ڪٽ ته خبر پوئي ته گهڻين ويهين ٿو سئون ٿئي". صاحب وڏي "ماسٽر فوبيا" جو سمورو زهر اوڪراڙا ڪري ٻاهر اوڪيو ۽ پوءِ هن جي درخواست بنا پڙهڻ جي ٽُڪرا، ٽُڪرا ڪري ڊسٽ بن ۾ اُڇلائي ڇڏي.

هن کي لڳو ڇڻ هن جيڪو 35 سال نور نچيو اهو سمورو پورهيو ڀُڙا، ڀُڙا ٿي رديءَ جي توڪريءَ ۾ دفن ٿي ويو. اڃانڪ صاحب جي پرسنل سيل فون جي اسڪرين تي ڪو جاتل سُڃاتل نمبر ظاهر ٿيو. ۽ صاحب وڏي جو موڊ جيڪو ڪجهه پل اڳ ۾ جون جي مهيني جيئن تامڻي هُئي چُڪو هو. سو سانوڻ من پانوڻ جي مُنڊ جيئن مهڪي پيو. "جي سر! حُڪم ڪريو سر ڪار! نه، نه ڪو مسئلو ناهي، خادم آهيون سائين! اوهان جو حُڪم ڪپي. هم هين تو ڪيا غم هين جناب! آئون اڄ ئي بحاليءَ جو آرڊر ڪڍرايان ٿو اوهان بي گُتڪا رهو ٿينڪ يو ويڙي مڇ سر!؟ فون رکي وڏي صاحب

معني خيز مُرڪ چين تي آئيندي پنهنجي پرسنل سيڪريٽري کي مخاطب ٿيندي چيو "هُو جيڪو پنهنجو فلاڻو سماجواڊي دوست آهي،

اُن جي گهرواريءَ کي حرامزادن غير حاضر ڄاڻائي پگهار روڪي آهي، تنهن جي فوري طور تي بحاليءَ جو آرڊر ڪڍي مذڪوره آفيسر کي سختيءَ سان هدايت ڪر ته منڊم کي سموريون بقايائون بنا دير جي ادا ڪيون وڃن ٻيءَ صورت ۾ مذڪوره آفيسر خلاف ڪارروائي ڪئي ويندي". سندس سيڪريٽري حيرت مان هٻڪندي ورائيو "پر سر! اها ته 2005 کان غير حاضر آهي؟" وڏي صاحب جو چهرو هڪ دفعو ٻيهر غصي ۾ ڳلابي ٿي ويو.....!!

ته پوءِ ڇا ٿي پيو؟ هوءَ هڪ مانائتي سماجواڊيءَ جي زال آهي، هُو خانداني ماڻهو آهن ۽ رهن به مُلڪ کان ٻاهر ٿا هُو مصروف ڪاروباري ماڻهو آهن، اُنهن کي ٻيءَ دنيا کي به منهن ڏيڻو آهي. هُو جيڪي سماجي ڪم سرانجام ڏين ٿا اُهي هن ٽڪي جي ماستري کان تمام گهڻو مٿاهان آهن. هنن کي انهي معمولي پگهار جي ڪالوڙ ٿورو ئي آهي؟ اُهي ته الائي ڪيترا خيراتي ادارا هلائين ٿا. هوءَ ويهن سالن کان اسان جي اداري ۾ ملازم آهي، اهو ته پڻ اسان جي اداري لاءِ اعزاز آهي ۽ اهڙا معتبر ۽ مُخير ماڻهو اسان جي مُلڪ جونڪ آهن".

وڏي صاحب جي واتان اهڙا عجيب انڪشاف ٻڌي اول ته جهوني اُستاد جا سڀئي وائيس ڊرا ٿي ويا پر پوءِ پاڻ سهيڙي، سموري شڪتي يڪجا ڪري وڏي صاحب کي چيائين "سائين! هوءَ مائي جيڪا 20 سالن کان غير حاضر آهي اُها معتبر ۽ هر رعايت جي حقدار آهي، ۽ هيڏانهن آئون مسڪين جيڪو سڄي زندگيءَ ۾ فقط ٻئي ڏينهن مجبوريءَ ۾ اسڪول وڃي نه سگهيس. سو ٿيس گهوسٽ ۽ حرام خور. اهو ڪٿي جو انصاف آهي؟ اوهان کي مرڻو آهي يا سدائين هن ڪُرسی تي ويهي اسان ماسترن جي هيٺن تي مُڱ ڏرڻا آهن؟ اهڙي ماستري کان ته ايئن ئي چڱو آهيان، جنهن ۾ نه منهنجي عزت نفس محفوظ آهي ۽ نه ئي منهنجي بچن جو مستقبل محفوظ آهي. ابا هر هلائي به پورو عيال پاري پرڻائي گهرين تڙين جو ڏئين ڪيو. مونکي به مالڪ هٿ ڏنا آهن سو بُڪ وگهي آئون به ڪون مرنس".

هڪڙي معمولي ماستر جي واتان اهڙا اُگرا ويڻ وڏي صاحب جي جاه و جلال کي تيلي ڏيکارڻ ۽ سندس دماغ جو درجہ حرارت سئو ڊگريون ڪرڻ لاءِ ڪافي هئا. وڏي صاحب کي لڳو ڇڻ ڪنهن سندس ڪنن ۾ شيهو ۽ اکين ۾ پينل مرچ وڌا هُجن. هُن کي لڳو ڇڻ کيس ڪنهن الف اُگهاڙو ڪري شهر جي چونڪ تي سُمهاري ڇڏيو آهي. جنهن تي سڄي مُلڪ جا ماستر بيڪار بيضن، قتل تماٽن ۽ پُراڻن پادرن سان وسڪارو لاهيو ويٺا آهن. هُن پنهنجي سوڪالڊ وقار جا تئل ٽڪرا هوا ۾ اُڏرندي محسوس ڪيا. هُو ٿوري دير اندر ئي اندر ۾ وڌيو ۽ پوءِ گجگوڙ ڪري اُٿيو. جهٽ ڏيئي اُستاد جي قميص جي ڪالر مان جهلي هڪ زوردار ٽٽڙ اُستاد جي ڳل تي وهائيندي چيائين "اڙي! اُٺ جا پُٽ! تون پنهنجي اوقات ڏئي آهي؟، جو هڪ ٽڪي جو ماستر ٿي ڪري پنهنجي بالا آفيسر سان ايئن ٿو ڳالهائين ڇڻ پُٺمين جي سرڙبي هاريءَ سان پيو ڳالهائين ۽ تون جهڙي بدتميز گڏهه کي ماستر ڪيو ڪهڙي ڪٿي جي پُڇ آهي؟..."

صاحب وڏي جي زوردار لپاٽ لڳڻ سان ئي اُستاد جي اکين اڳيان اونڌه چانئجي ويئي. پيرن هيٺيان زمين ڦرڻ لڳي سندس ذهن ۾ هڪ زوردار ڌماڪو ٿيو ۽ هُن ڏو وڃي مُنهن ڀر فرش تي ڦهڪو ڪيو.....!! ڪجهه دير سڄي ڪمري ۾ مقام جهڙي ماٺ چانئجي ويئي. ۽ پوءِ صاحب جو هٿ پاڻ مُرادو گهٽتي تي لڳو ۽ ڪن پل ۾ پٽيوالو سندس سامهون حاضر هو "جي سر" هن ڪٿي جي پُٽ کي ٻاهر ڪڍي وڃي پاڻي چنڊڪاري هوش ۾ آڻي روانو ڪريوس ۽ ها! ڪو پڇي ته

چئڄو گرميءَ جي ڪري بي هوش ٿيو آهي". پٽيوالو بي هوش اُستاد کي ٻانهن مان گهيري ٻاهر ڪڍي ويو. پويان وڌي صاحب پاڻ کي ڪُسيءَ تي اُچلائيندي انتهائي نفرت آميز لهجي جي اُٺي ڪئي. "هُونهن! ٽڪي جو ماسٽر هليو آهي مونکي مُليون سَٽائڻ.....!!".



جنم ڀوميءَ مان جلاوطن ٿيل شاعر

اوهان جيڪڏهن نئين ڪوٽ کان ڏيپلي ويا ويڙهيجهپ وارو رستو ڏيئي ويا هوندو ته ان ئي رستي تي جڙهيار هوٽل کان ٻه ميل اڳيان ڳاٽ مٿي ڳوٺ موجود آهي نبي سر ساهڙ اتي ڳوٺ جي وچ ۾ هڪڙو گهر آهي. هڪ اهڙي هنرمند ۽ سگهڙ شاعر جو جنهن کي تمام گهٽ ماڻهو والڻ ميگهواڙ جي نالي سان سڃاڻندا هجن، پر سندس ترجا سڀئي ماڻهو ڄاڻن ٿا ته والڻ نه رڳو چم جي جُتئين تي چانديءَ جو ڀرت ڀريندو هو پر باوجود اڻڀڙهيل هئڻ جي هڪ اهڙو زبردست قسم جو ڪلاڪار هو جنهن کي قلبي سگهڙ شاعر ڪونجي ته ڪو وڏاڻ نه ٿيندو. هن پنهنجي حياتيءَ ۾ جيڪي به هاڃا، حادثا، واقعا ۽ لقاءَ ڏنا انهن تي سنجيده توڻي مزاحيا اهڙا ته ڏور بيت ڏنا جو حيرت سان گڏ حسرت به ٿيندي هئي ته ڪاش! هن کي رڪارڊ ڪيو وڃي ها ته هو سائو فقير، ۽ گلو ميلاڻي جون سڪون ضرور لاهي ها. پر ائين ٿي نه سگهيو ۽ هو پنهنجي سموري ذات ذات سان گڏ ڪٿي وڃي مٽيءَ ۾ سُمهي رهيو.

توڻي جو سندس لائق پُٽ سائين راڻو مل ميگهواڙ هڪڙو پڙهيو لکيو علم ۽ ادب دوست هو پر الائي چو ان به پنهنجي پيءُ جي فن کي محفوظ ڪونه ڪيو سائين راڻي مل جي علمي، ادبي، هستي، سندس ڪتابن مان پيريل ڪنهن اهو سو ڪري ڏيکاريو جو هڪڙي حسين شاعر کي ڊسڪور ڪيو جنهن کي پاڻ سڀئي چمن آرٿريءَ جي نالي سان چڱي ريت ڄاڻون سڃاڻون ٿا، ڇهين مئي 1987ع تي سائين راڻي مل جي گهر ۾ جنم وٺندڙ چمن آرٿري جنهن جو اصل نالو چمن لال آهي، پاڻ ايم اي انگريزي ادب ۾ ڪئي اٿائين، لکڻ جي ابتدا 1999ع کان ڪيائين، سنڌ ورستيءَ جون سُرمني شامون ۽ ٿر جا تڌڙا صبح جڏهن هن جي هانو جي هندوري ۾ ڪنهن چاڳيلي ٻار جيئن لڏڻ لڳا ته سندس من جي سرزمين ۾ شاعري جا صلاحقت شروع ٿيا، حيدرآباد جي علمي، ادبي ماحول، شورن واري شهر جي حسناڪين ۾ ٿري مزاج رڪندڙ هي نوجوان جڏهن ڪتابن، ۽ ادبي محفلن ۾ پاڻ ڳولڻ لڳو ته سندس هڪڙي حسين شاعر سان ملاقات ٿي، جنهن کي پاڻ سڀئي چمن آرٿري چئون ٿا.

چمن ٿوري وقت ۾ جو گجهه لکيو آهي، بهتر لکيو آهي ۽ وڏي ڳالهه ته سنڌ جي ڪافي معياري رسالن جهڙوڪ سوجهرو امرتا ۽ بين ۾ ڇپجندو به رهي ٿو حيدرآباد ۾ هوندي ئي کيس هڪ نج علمي ادبي مئگزين ڪجليو ڪيڻ جو جنون جي حد تائين شوق جاڳيو پاڻ ان جا ڪافي پرچا به ڪڍيائين، پر پوءِ طبيعت جي ناسازيءَ سبب ان سلسلي کي جاري رکي نه سگهيو پر وري اچي ريڊيو مٽيءَ جا وڻ وسايائين، جتي گجهه سالن کان ڍاٽڪي توڻي سنڌي پروگرامن ۾ ڪمپيئرنگ ذريعي ڪافي پذيرائي ماڻي اٿس. زندگيءَ ۾ وقت کان اڳ والد جي سهاري ڪسجڻ جي درد کيس جهوريو ته ضرور پر ان اذيت کي به هن پنهنجي فن ۾ اوتي ڇڏيو فني توڻي فڪري لحاظ کان سندس شاعري پختي محسوس ٿئي ٿي، لکڻ لاءِ سڪڻ جي ڪا به حد ڪانهي سوهي دوست به ان عمل مان گذري رهيو آهي، پر سندس نظم ڌيان ڇڪائيندڙ آهن، خاص طور انهن ۾ جيڪا نغمگي يا موسيقيت آهي سا کيس اڳتي هلي سندس ئي ٿهي ۽ پاڻ ميچرائڻ ۾ مددگار ثابت ٿيندي، چمن آرٿريءَ ڪوڙ سارو نثر به لکيو آهي، موضوعن جي فراواني ۽ وهندڙ نديءَ جهڙي روانيءَ جي ڪري سندس نثر به سگهارو آهي، جيڪو پڙهندڙ کي پنهنجي تاثير ۾ ترندي محسوس ڪرائڻ جي سگهه رکي ٿو پر دنگ اتي ڪونه ٿو ٿئي، هي شروعاتي وڪون آهن. لکڻ لاءِ وڏو جهان ۽ تمام گهڻا موضوع، ان ڇهيل ۽ اڇوتا اڃا به موجود آهن.

چمن جي اکين اڳيان هي هيڏو سارو ٿر اُن جا موضوع، منظر ۽ ڪردار کيس سڏي رهيا آهن ته اسان تي لک، اسان کي اون ڪر. جڏهن به هن دوست پنهنجو پاڻ کي ٿر جي ڪردارن ۾ وڃائي وري ڳولي لڌو تڏهن يقين ڄاڻو هو هڪڙي نيئن رنگ ۽ ڍنگ سان نروار ٿيندو ۽ مونکي هن دوست ۾ اها قوي اميد آهي ته هو سندس ڏاڏي والءَ کان ورثي ۾ مليل ذات ۽ والد راڻي مل کان مليل محبتن جي مالڪي ڪري نه رڳو انهن کي جڳ ۾ جيئڻدان بخشيندو پر پاڻ به لکڻ جي لاکيڙي ڳر سان پنهنجي مٽيءَ ۽ ماڙو ماڻهن جون ماڻ مٿاهون ڪندو رهندو. جيتوڻيڪ چمن آر ٿريءَ جي بنيادي سڃاڻپ هڪ شاعر واري ئي آهي پر هو ڪجھڙو مٽگزين جي ايڊيٽر شپ کان وٺي ريڊيو مٺي تي سنڌي ڍاٽڪي ڪمپيئرنگ تائين به پاڻ مڃائي چڪو آهي ڪچڙي وهيءَ ۾ والد جي وچوڙي ۽ جواني ۾ جنم جوءَ مان جلاوطني جي درد هن جي وجود کي ولوڙيو ضرور آهي پر شاعري وري به کيس سهيڙيو آهي. هن جا نظم سندس ڪڪريل نيٽن جون ڪٿائون ۽ اڌ ٿيل اندر جون وارتائون بيان ڪن ٿا هن جي شاعري ۾ نه رڳو مري ويل مورن جا تهوڪا گونجن ٿا پر رتوڇاڻ روهيڙن جا روڳ به پسجن ٿا سندس شاعري ۾ ڪنهن وڏا جي ٻئين ٻانهن جو سوڳ به آهي ته سدائين ڪنوڻ تي مال ڪاهيندڙ ڌراڻن جو الڪو به آهي. هن جي شاعري ۾ واهوندي ورڻ جو وشواس به آهي ته اميدن جي پڪرال ٻهڪڻ جي اڳڪٿي به ڪري ٿي. پنهنجي ڏک سک کي شاعري جي پٿڙي اجرڪ تي ڦلڙين جيئن جرڪائيندڙ هيءُ سهڻو شاعر ٿر جي جديد سنڌي شاعرن جي قطار ۾ اڳئين صف ۾ بيٺل نظر اچي ٿو. دعا آهي ته ذات ديوي چمن جي من اڱڻ تي سدائين ڪنهن آرائين جيئن ڪوتائن جا جهول پري ايندي رهي ۽ اسان جو هيءُ اربيلو شاعر گيتن، غزلن جا گجرا ۽ نظمن جا ههڙا نولڪا هار پوئي سنڌي شاعري کي پارائيندو رهي.

ڪله	روهيڙي	جي	تاريءَ	تي
ڪنهن	ڳيريءَ	ويني	راڳ	ڪيو،
مون	پانيو	تو	آ	ياد ڪيو!
ڪله	اک	جي	نيرين	ڦلڙين کي،
ڪو	پوپت	گهيري	وينو	هو،
۽	يونئرن	لاٽو	قيرو	هو،
مون	پانيو	تو	آ	ياد ڪيو!
ڪله	باک	ڦٽيءَ	جي	ويلا هئي،
سڀ	منظر	اُجرا،	اُجرا	هئا،
۽	ماڪ	جا	ننڍڙا	قطرا هئا،
جي	منهنجي	مُڪ	تي	مُڪيا هئا،
۽	مور	خوشيءَ	مان	بوليو هو،
مون	پانيو	تو	آ	ياد ڪيو!
ڪله	ڪُونج	اُتر	کان	ڪُڙڪي هئي،

هيءَ دلبر دلڙي دڙڪي هُئي
۽ ساڄي اک ڀي ڦڙڪي هُئي
ڪا سار هوا ۾ سڏڪي هُئي
۽ ڪانگ ڪنڊيءَ تي ٻوليو هو،
مون ڀانيو تو آ ياد ڪيو،
مون ڀانيو تو آ ياد ڪيو!



"ترياسين دامن صحرا ۾ خوشبوءي آجائي وئي"

ٿر جي مھڙ واري شهر نئين ڪوٽ مان نڪري جڏهن اوهان جي گاڏي نئين ڪوٽ جو قلعو ڪراس ڪري ڏکڻ - اوڀر طرف مٺيءَ واري رستي ڏانهن مڙي، تڏهن ڏانڊھونءَ نالي ٻنيءَ وٽان جيڪو رستو ساڄي هٿ تي سڌو ڏکڻ طرف نڪري ٿو. اهورستو ويڙهيچپ کان ٿيندو سڌو ڏيپلي شهر ڏانهن وڃي ٿو.

اهورستو ڏيئي 15، 16 ڪلوميٽر اڳتي هلندو ته هڪڙي هٽل نظر ايندي. نمن جي جُهڳٽي ۾ رستي جي کاٻي ڪپ تي اڏيل اها هٽل آهي جعفر وڪيي جي. جيڪو خود هڪ هلندڙ ڦرندڙ جڻ ته ڪا تاريخ هو، توڻي جو هو هيو ته اڻ پڙهيل يا ٻنهي گهٽ پڙهيل، پر سندس سيني ۾ سنڌ جي 60 سالن جي سياسي سماجي تاريخ ۽ خاص طور تي ٿر جو هر حادثو واقعو ۽ لقاءَ محفوظ هوندو هئس.

هن جي گلھن ۾ ته برابر گھڙن جون گائين پيل هيون پر سندس سياسي، سماجي سڌ - ٻڌ ڏسي حيرت ٿيندي هئي ته سڄي جهان کان جدا ۽ ڪٽيل هڪ اڀوجه ٿريءَ وٽ ايتري جاڻ آئي ڪٿان آهي؟ هن کي پنهنجي پوري چمار جو هر واقعو ۽ حادثو ايئن ياد هوندو هو جيئن ماڻهوءَ کي رات جي کاڌل ماني ياد هوندي آهي.

جيتوڻيڪ هاڻ نه هن هٽل جو مالڪ جعفر وڪيو رهيو آهي ۽ نه ئي هن هٽل تي وري ڪا لاري ٿي بيهي، پر اڄ کان ويهه پنجويهه سال اڳ سيٺ سومار ۽ حاجي محمد جون هلندڙ لاريون هن جي هٽل تي ضرور بيهنديون هيون ۽ جنهن به ماڻهوءَ انهن لارين ۾ سفر ڪيو هوندو، تنهن کي جڙهيار هٽل تي لاري بيهڻ کان پوءِ هڪ اهڙو شخص لاريءَ جي ٻنهي پاسن کان ڦيرا پائيندي نظر آيو هوندو، جيڪو توڻي جو اکين سان نابين آهي، پر هن جي اندر ۾ هڪڙو اُجڙين اکين وارو فنڪار موجود آهي، جيڪو جڏهن به الغوزي کي اُڃايل چپن تي رکي درد جي ڪا ڏن چيڙي ٿو تڏهن ايئن لڳندو آهي جڻ ڪُنل پئي ڪوڪاري جڻ وڍيل پئي واکا ڪري. هن جي چپن جي ڪپن تي رقص ڪندڙ الغوزي جي آلاپن کي ٻڌي لڳندو آهي جڻ ڪي جلت رنگ وڃڻ شروع ٿي ويا آهن، جڻ ڪُل ڪائنات سندس سُر جي سرگم تي رقص ڪري رهي آهي. جڻ درد جو درياھ پلٽجي پيو آهي ۽ پوريون ناسي ڀتون پنهنجا پانڌ ڳوڙهن جي وڏ - ڦڙي سان پڄائي رهيون آهن.

"احمد عرف - عام آمن وڪيي" جو قد جو ڊگهو، رنگ پتن جهڙو پورو، وار پوئتي وڙيل پر سڌائين ڀريل پوءِ الاءِ پاڻيءَ مان يا تيل مان، اها خبر هڪڙي کيس آهي بي خدا کي هوندي.

ڀاڻ کي رڳو اها خبر آهي ته هو اڃان بالڪڇ ۾ ئي هو جو ماتا سندس ٻنهي اکين جو نور ناس ڪري ڇڏيو - هو جڙهيار هٽل تي بيهندڙ لاريءَ جي ڀر ۾ اچي بيهي ضرور ٿو، پر هن ڪڏهن به ڪا صدا ناهي هئي - جيڪڏهن ڪو کيس نابين سمجهي به چار ڏوڪڙ ڏيئي حاتم طاعي هُٽل جو ثبوت ڏيندو ته انڪار هو به ناهي ڪندو، پر اصل ۾ هُو ان نور نه هُٽل جي بهاني ڪڏهن به ڪنهن جي اڳيان هٿ ناهي ڊگهي ريندو -

احمد وڪيو جيڪو اکين سان ته برابر نابين آهي پر هن جو اندر ايئن اُجرو آهي، جئين پونم رات جو سندو جل جَڙڪندو آهي - هن کي لاريءَ جي ڀرسان بيهڻ جي عادت انهن ميمڻن وڌي جيڪي نه رڳو هٿ جا چُوت هئا پر اُهي ڏيپلائي ميمڻ اهڙن ماڻهن جا وڏا قدر شناس پڻ هوندا هئا. پر هاڻ نه اُهي لاريون رهيون آهن ۽ نه ئي وري اُهي ڏيپلائي ميمڻ، جن کي ياد ڪري هُواج به ٿڌڙا ساه پيريندو آهي ته سانگه ڍنڍ جي سُڪل ٻيٽ جهڙن سندس ناسي نيڻن مان ٻٽي ڪوسا ڳوڙها ڳڙي پوندا آهن.

احمد وڪيو جنهن کي خلق - خدا آمن جي نالي سان ڄاڻي ۽ سڃاڻي ٿي سو هڪ اهڙو الغوزي نواز ڪلاڪار آهي، جنهن وٽان اکين جو نور ته واقعي رُسي ويو آهي، پر ذات جي مها ديوي مٿس ڏاڍي مهربان رهي آهي - 80 ورهين جي ڄمار جو احمد عُرف آمن وڪيو اڌ صديءَ جيتري عُمر الغوزي کي اڀري چُڪو آهي - ڄڻ ته هن پنهنجن محرومين جو پلانڊ بي مُروت ۽ بي مُهابي سماج کان پنهنجي ذات مها ڪاٽ وسيلي ورتو آهي.

بي حس سماج طرفان هن ناتوان وڃتڪار کي نظر انداز ڪرڻ واري اوچيءَ روش جو پوتا - ميل ڪبو ته ڪيئي ڪتاب تحرير ٿي سگهن ٿا. حيرت اها ڪانهي ته هن جي سنڌ جي ثقافت کاتي ڪڏهن ڪا سار ڪانهي لڌي يا ڪنهن سماجي اداري هن فقير تي هٿين ڇائون ناهن ڪيون. پر افسوس اهو آهي ته عشر زڪوات ۽ بيت المال وارن به هن نِرڌَن نابين فنڪار کي مستحق ناهي سمڌو گهٽ ته هن فقير سان نادرا وارن به ناهي ڪئي جن سٺ ستر سالن تائين کيس سڃاڻپ ڪارڊ ان ڪري به ناهي ٺهي ڏنو جو هو پنهنجي امڙ ۽ ابي جا اين آءِ سي نمبر ڏيڻ کان قاصر هو. ڀلا جڏهن هن جا والدين وفات ڪري ويا هئا تڏهن قومي سڃاڻپ ڪارڊ هو ئي ڪونه ته احمد عُرف آمن وڪيو پنهنجن مائٽن جا ڪارڊ ڪٿان آڻي ها؟ ۽ هن جا مسڪين مائيت ته اڌ صدي اڳ ئي مري ڪپي ويا هئا.

احمد عُرف آمن وڪيي کي ستر کان اسي واري ڏهاڪي دوران ريڊيو حيدرآباد تي هڪڙي ميوزڪ پروڊيوسر کيس اڻپرو ته ڪيو پر هو اُتي پهچي پروگرام ڪرڻ کان اُنڪري به قاصر رهيو جو هڪ ته هو اُنهي ميوزڪ پروڊيوسر جي ناجائز فرمائش يعني رڌ جي اُن جو ڪارو ڪٽو افورڊ ڪري نه ٿي سگهيو ۽ ٻيو اڪيلي سر هو ايڏي ڊگهي سفر جو پاڻ ۾ ساڻس ساري نه ٿي سگهيو - بس رڳو تر جي شادين مُرادين ۾ پاوا وڄائي پاڻ کي هلڪو محسوس ڪندڙ هن فنڪار کي ڪنهن به اداري اڃان تائين ته ياد ناهي ڪيو ۽ ڪنهن به داد جي دلاسي کان بي نياز هي ذات ڌڻي سُر ۽ گُر ڄاڻڻ باوجود هو ٽل جڙهين تائين ئي محدود رهجي ويو آهي. پر کيس نه ته ان ڳالهه جو ڪو افسوس آهي ۽ نه ئي زندگي وِٽ وڃڻ جو ڪو ارمان آهي. اسان واري هن سڄي تر ۾ شايد ئي ڪو اهڙو وڃت ڪار هجي، جيڪو هن جو جوڙيا جيس هُجي ۽ واقعي هن وانگر روح سان وڄائي به سگهي -

ڪجهه سالن اڳ ۾ ريڊيو مٺيءَ جي انائونسر دوست دائود ساهڙ کيس مٺي ريڊيو تي اڻپرو ڪرائي پروگرام وٺي ڏنا هئا ۽ پوءِ اهي پروگرام به ملڻ بند ٿي ويا. مون هڪڙي ڀيري پڇيومانس ته "آمن! مٺي ريڊيو تي پروگرام ڪونه پيو ڪرين ڇو ڀلا؟" هميش جيئن هلڪو ٽمڪ ڏيئي چيائين "امر! اُهي پاڙي جا پٽسا به نٿا ڏين ته آئون مسڪين ٻن ڄڻن جو خرچ ڪٿان آڻيان جو مٺي ريڊيو تي مفت پروگرام ڪريان؟" احمد عُرف آمن وڪيو پتي سالن کان ريڊيو مٺي ته ڇڏي آيو آهي، پر مون کي شڪ آهي ته ريڊيو مٺي جي لاڳ بؤڪ ۾ سندس انٽري اڃان به اَوَس ٿيندي هوندي، ڇو ته

بقول ڪنهن اناٿوسر دوست جي، ته جتي "فرضي فنڪارن" جون انٽريز ٿي سگهن ٿيون اتي ڪنهن جيئري جاڳندي آرٽسٽ جي غير موجودگيءَ ۾ سندس انٽري ٿيڻ ڪا اڻ ٿيڻي ڳالهه ڪونهي -

احمد وڪيي عرف آمن وڪيي کي الغوزي نواز هٿ ڪان علاوه خدا تعالا هڪڙي خاص خوبي اها به عطا ڪئي آهي جو هيءُ نابين هوندي به پئسا سُڃاڻي سگهي ٿو - پاڪستان جو ڪوبه سڪو ڪوبه نوٽ کيس هٿ ۾ ڏيئي پوءِ پُچوس ته آمن! هي پئسا گهڻا آهن؟ ته هوقا توڙ واري ڌڙ وانگر ڦاٿل ۽ چريل پنهنجو ڪهرو هٿ اُنهي سڪي يا نوٽ تي گهمائي چونڊو "هي چار آنا آهن، اٺ آنا آهن يا پنج رپيا يا ڏهه رپيا آهن" - سندس سُڃاڻپ واري اهڙي ڏانءُ ۽ ذات جي ڪري کيس ڪير به آسانيءَ سان ٺڳي نه ٿو سگهي - اهوئي سبب آهي جو هو هلڪو ڦلڪو دڪان به هلائيندو هو جيڪو هاڻ ختم ٿي ويو آهي.

هن هيڏيءَ ساريءَ وصال دنيا ۾ هن جا فقط ٻه ڀائر ڪجهه سالون اڳ تائين جيئرا هئا پر اهي به هڪ ٻئي پويان غربت ۽ بيماري سان جهڙيندي، جهڙيندي نيٺ موت هٿان مات کائي هُن پار هليا ويا آهن -

۽ افسوس! جو جنهن جعفر وڪيي آمن کي پنهنجي آجهي ۾ سڄي ڄمار پناه ڏني اهو به کيس اڪيلو ڪري سال کن ٿيندي جو وفات ڪري ويو آهي. ۽ هاڻ هن جهان ۾ نه ته ڪو پُٽ اٿس، نه ٽي پيءُ، نه ماءُ، نه پيءُ، نه ڌيءُ، نه ٽي ڪو ڀاءُ، ڇاڪاڻ جو هڪ ته هو غير شادي شده آهي ٻيو ته هن جا هڙئي ويجهه عزيز و قريبن سڀئي خاڪ کائي چُڪي آهي، پوءِ به هو پنهنجي جيئڻ لاءِ جتن ڪري ٿو ۽ پيئڻ لاءِ پاڻي به پنهنجي ڪلهي تي ڍلور کي ڪوهه تان پاڻي ڀري اچي ٿو پر هو ڪنهن جو به محتاج ڪونهي. هن اولاد نه هُئڻ جي ڪمي ايئن پوري ڪئي آهي، جو تترن جي جوڙي پالي انهن کي نه رڳو بوليون سيڪاري ٿو پر انهن جي خدمت ڪري سرهائي محسوس ڪري ٿو.

هن جي مَن - ننگر ۾ هڪڙو حسين و جميل ۽ حساس ڪلاڪار موجود آهي جنهن جي ڏيئا ڏيئا ذات ڪيئي ڏسائون رڱي ٿي ۽ ڪيئي ڏيڪ جڳمڳ جَرڪائي ٿي - هوا کين سان نابين هوندي به هِنئين جو سَجَر آهي ۽ هو اندر جي اکين سان نه رڳو سڪن کي سُڃاڻي ٿو پر هو هڪ پيري جي ملاقات کانپوءِ هر اُن ماڻهوءَ کي آواز مان ئي سُڃاڻي وٺي ٿو جيڪو ماڻهو هڪ دفعو ساڻس ملي ويو هوندو. احمد وڪيو انهيءَ ماڻهو کي پري کان ئي سندس آواز مان پرکي چونڊو آهي ته "اڙي يار! هي ته فلاڻو ماڻهو پيو ڳالهائي"

احمد عرف آمن وڪيو درد جو هڪڙو پورو دؤر پنهنجي اندر ۾ پاليو ويٺو آهي، هن جو هيٺو ڇڻ ته لوڻ پروڻ ٿيل آهي. ۽ جيترا سوراخ سندس الغوزي جي ڪاٺين ۾ ڪيل آهن، اوترائي گهرا گُڙڪ هن جي من اندر ۾ به موجود آهن.

سنڌي ٻوليءَ جو سگهارو شاعر ۽ منهنجو محبوب دوست محترم وسيم سومرو جڏهن هڪڙي سياري ۾ منهنجي ڳوٺ ٿاڌاٽ مون وٽ مهمان ٿي آيو هو، تڏهن کيس سڄي سفر دوران ٻه ماڻهو ۽ هڪ منظر ٿي سڀ کان وڌيڪ موهي ۽ متاثر ڪري سگهيا هئا. هڪ ڳوٺ سيڏي جي پٽ تان لهندڙ سج جو من لڳائيندڙ منظر، ٻيو منهنجي ڳوٺ جو درويش نالي منو جنهن سڙ جي نوڙي وٽي سندس هٿ جي تريءَ تي رکي هئي. ۽ ٽيون هو احمد يا آمن وڪيو جنهن جي الغوزي مان ڦٽي نڪتل سُر ڪوهياري ۽ پهاڙي راڳيئيءَ وسيم جي وجود کي ايئن لوڏيو هو جيئن ڪو تيز واڇوڙو وٽن کي ڏوڏيندو آهي.

جڙھيار هوٽل جي جھونن نمڻ جي نيريءَ ڇانو ۾ کجيءَ سان واٽيل ڪٽولي تي ڌرتيءَ جو ڏينھن ٺاريندڙ غريب الديار ۽ غريب العزيز احمد عرف آمن وڪيي جي اُجهائڻ اکين جي ويران واديءَ ۾ سندس عزيزن جي وڇوڙي جا وڏا ڦوڙائي جي ڦٽن جيئن چارئي پھر چڪي رهيا آهن. ۽ ڪنھن ولر کان وڇڙيل ڪونج وانگر ڪرلائي رهيا آهن ته: " اڃان ئي جيئڻ سڄڻ ساريون نه مڙين؟ "۔

مٿان وري پيريءَ ۾ مليل پُٽ جيئن پيار ۽ پاڻوھ مان پاليل تترن جي جوڙيءَ جي جڏائيءَ جي جھوري سندس وجود جي ويران رڻ ۾ گرم لُڪن جي لُري وانگر لڳي رهي آهي. ۽ هاڻ ھن جي جڏي جيءَ جي تڏي تي فقط پاڻ (الغوزي) جي جوڙي ئي ھن جي ڪُل ڪائنات يعني مال ملڪيت ۽ مڏي آهي. باقي سرڪاري غير سرڪاري مالي، اخلاقي، شھائتا کان محروم ھن خود دار ڪلاڪار کي نه ته ڪنھن سان ڪا شڪايت آهي ۽ نه ئي ڪنھن ۾ ڪا اميد آهي، ڇو ته هاڻ هي فقير ڪا تمنا ڪا آرزو ڪونهي وانگر زندگي گھارڻ جو عادي ٿي ويو آهي. پر سندس چڪڙيون لٿل چھري ۽ سندس اداس اکڙين جي ڀرندڙ ڀتين تي هي ستون ڪنھن پينا فليڪس وانگر آويزان آهن. جيڪي اھل-دل انسانن جو ڌيان ضرور چڪائينديون آهن ته

خدا ڄاڻي ته ڪنھن رنگين چمن ۾ ڇو نه جاپاسين،
تڙپاسين دامن۔ صحرا ۾ خوشبو ئي آجائي ويئي



"جديد سنڌي شاعريءَ جي سيند مان نئل سُهائو ستارو"

سنڌ جيڪا سُورن جي سُتي پي ساماڻي آهي، سا پنهنجي وات ويندڙ ڌرتي ڏٺين جي ٿيل ناحق خون تي رت جا ڳوڙها ڳاڙي، سندن پروڻ ٿيل جسمَ لحد ۾ لاهي، انهن جي ڪانڊپي مان اڃا واندي ئي ڪانه ٿي ٿئي جو کيس وري ڪا ٻي خراب خبر سُڻائي وڃي ٿي... هُوءَ هر پيري هڪ اُپ ڌاريندڙ اوچنگار ڏيئي ڇڄي ٿيل چيلهه تي اجرڪ جو سندرو ٻڌي وري ڪا نعين قبر کوٽڻ لاءِ ڪوڏر کڻي ٿي.. هُوءَ پنهنجي پاڻ کي ميار ڏي ٿي: "اڃان ٿي جيئين سڄڻ ساريون مَرين" .. هُوءَ ماندي ٿي پٽائيءَ جي ڀرسان سندس مزار جي مُهنگڙي تي ٻئي هٿ مٿي کي ڏيئي ويهي ٿي رهي ته سندس من جي منيءَ شهر مان موهن ڀڳت جي هيءَ صدا گونجي ٿي "لوڪ سُتون ڏنڊون ڪري مٽي تي مڇڙا ٻَرن" .. هُوءَ ڪامي ٿي، پڇي ٿي، پڇري ٿي ۽ اوچتو چرڪ ڪاڻي اُٿي ٿي، ڪجهه وڃائجي وڃڻ جو پئسو ڪا شئي ڪسڻ جو خوف سندس سيني ۾ ڇپلي هڻي ويهي رهي ٿو. درد جو ڪاريهر نانگ ڦڻ ڪڍي سندس ڏيل ڏنگي ٿو. بيوسي ڪنهن بي گريءَ بلا جيئن سندس هر سوچ جي هر گهيڙ ۽ گهاٽ تي ۽ وجود جي هر وات تي "ٿارو" هڻي ويهي رهي ٿي، پٽائي جو هيءَ بيت "هُو ٿا پلائين هُتي، هتي هينئون منهنجو ٿو هيٺو ٿيئي" .. سندس هينئن ۾ هٿ وجهي ويهي ٿو رهي ته سنڌ خود سان هم - ڪلام ٿئي ٿي.. "الائي ڪهڙا گهوڙا آهن جو هاڻ مون تان هيڪي اڏي ٿري ئي ڪانه ٿي، اڃا هڪڙي پٽ يا ڌيءَ جي ڏهي تي مٿي پاڻي ئي مَس ٿي ڏيان جو وري ڪو ٻيو حياتيءَ جي هٿ - آڱرين مان گهر - گهلي چلي وانگر گسڪيو وڃي".

باقي بي مُهابو موت ئي آهي، جيڪو ڪنهن اڻ ڪوئي ۽ ڪريباتي مَزمان جيئن سدائين خيالن ۽ خوابن جي ڪتوليءَ تي ائين پاڳوئي ٺوڪي وينل آهي، جيئن ڪو آمر اقتدار ۾ اچڻ لئي ته "مڊ نائيت جيڪالن" جي معرفت اوڀر ئي ناهي ڪندو پر وڃڻ بجاءِ ورهين تائين يعني اڻ ڄاتل مدي تائين سڀئي ارادا مُلتوي ڪري "آري" تي ويهي رهندو آهي.

سنڌ اڃا طارق عالم ابڙي جي ئي ٿڌي تي هُئي جو سورهيون جُون جو سڄُ پي منحوس خبر کڻي اچي سندس شيشي جهڙي دل مٿان وڃ وانگر ڪريو جنهن ڄڻ ته سنڌ جي هٿن مان حياتيءَ جو پيريل گلاس ڪسي کڻي فرش تي ڦڳائي ڦوندا، ڦوندا ڪري ڇڏيو، ڄڻ ته سنڌ جي هيروشيما ۽ ناگاساڪيءَ مٿان ڪنهن ائٽم بم ڪرائي وڌو. سنڌ جي ساحلن سان سونامي ٽڪرايو، سڄ سوا نيزي تي لهي آيو. سنڌوءَ جون لهرون لُڇڻ لڳيون، پٽائيءَ جي مزار جا ڪنگرا ڪرچيون ڪرچيون ٿي ڪراڙيندڙ ۾ ڪرڻ لڳا، اياز جي اندر ۾ ٿر، ٿر پيدا ٿي سندس قبر ڪر موڙيا، درازن جي ڌرتي ڏُٻي، سچل جي گهڙوليءَ دانهن ڪئي، "گهوڙا هيءَ هاڃو ڪيئن ٿيو"؟ قلندر جي گليجي ۾ گهاڙو ڪُٻي ويو، وڻن تي وينل پڪين ۾ تاهُ پيو، ۽ اکين ۾ اڻ مُندائتو آگم لٿو. سڄو ڏيهه ڏهين مُحرم جو ڏيک ڏيڻ لڳو، ۽ سنڌ کي ڏندڻ پئجي ويا، ڇاڪاڻ جو ان اڀاڳيءَ رات جي پوئين پهر ۾ سنڌي نظم چنڊ گرھڻ ٿيو هو. سنڌ جو هڪڙو لابلالي شاعر، هڪڙو فقير منش ماڻهو هڪڙو انتهائي اڪابر، هڪڙو قابل ۽ ذهين شخص، حُسين و جَميل عاشق حسن درس حيدرآباد ۾ هڪ روڊ حادثي ۾ حياتيءَ جي راند هارائي ويٺو هو.

هتي هر ڪو ٿو هارائي، ڪنهن کڻي آ دنيا،

گھڻن لاءِ گهر گهڻو، گھڻن لاءِ گھڻي آ دنيا.

چوڏهينءَ رات جو چنڊ گرهڻ سنڌ جي شهنشاهه شاعر جي حسناڪ حياتيءَ سان هيئن "هٿ - چُراند" ڪندو اها گل ڪنهن کي به ڪانه هئي، سندس انهن پياڪن دوستن کي به پتو ڪونه پيو جن وٽان هو ان رات پي پُر ٿي پوءِ اُٿيو هو پتو ته انهيءَ سنڌ کي به ڪونه هو جنهن جي روڊن تي رت ۾ ريتو حسن درس تڙپندو رهيو ۽ پرينءَ جي پاڇي جهڙيءَ سنڌ کي سڏيندو رهيو پر ڪنهن به سندس سڌ ڪونه سٿا. پلا مٺهن ويڙهي مٺن جيئن سٺل سسئي جهڙي سنڌ کي ڪهڙي گل ته اڄ سندس پُنهل هُن پار پلائيندو؟

زندگي پلي اهڙي، ٿڪ تي رليءَ جهڙي،

اٿون وڇاڀان تون نه ويهين، چونه پوءِ ويڙهي ڇڏيان.

حسن واقعي پنهنجي زندگيءَ جي ٿڪ جهڙي رلي ويڙهي هليو ويو هُن پار هُن کي ڏور وڃڻو هو سو هليو ويو. پر ايترو تڪڙو ۽ ايڏي عمر ۾ جنهن لاءِ مظهر چواڻي "تڙڙ جا ڏينهن هيا ۽ آسپن ڇڻيا آهيون" .. هو حياتيءَ جي سڙهڪيءَ چار مان پڪل پير وٺڻ جيئن ڇڻي پيو ۽ وقت کان اڳ ئي زندگيءَ جي ڦل مان اُڪڙي ويو. هن واقعي وڃي ڏيکاريو. مڃڻ مراد آهي ته هن کي اوچتو اچڻ، اک چنب ۾ وري گم ٿي وڃڻ، ۽ مڙي سان مرڻ جو هنر ايندو هو. کيس خبر هئي ته جند جهڙي سنڌ جي جگر ۾ جُڳن تائين ڪيئن جيئرو رهي سگهجي ٿو. دلين جا ديبل بندر فتح ڪرڻ جي فن کان هو بخوبي واقف هو. هن کي ڪنهن اڻ موت گهٽ جيئن سينگاري جڏهن هوڻي مشائخ جي لائق مٽيءَ جي لحد ۾ لائو پئي ويو عين انهيءَ سمي پيرين اُڀرائي مٽي اُگهائي ۽ گلهي ڦاٿل گنجريءَ سان سنڌ پنهنجي دل جي ڌڙڪن روڪي ساھ مٿ ۾ سوگهو ڪري پنهنجي بچڙي جي بوڪاني کولي سندس مٺن مبارڪ ڏٺو جنهن تي مَرڪي ملڻ جو ماڻو ۽ ڪلندي روئڻ جو ڪٽڪو رهجي ويو هو. سنڌ کان اهو لقاءُ ڏٺو نه ٿيو سنڌ اڪيون بند ڪري مٺن ڦيري بي پاسي ڪري ڇڏيو ته درگاهه هوڻي مشائخ جون مانپون مزارون لڏڻ لڳيون

انهيءَ رات آسَر جو جڏهن چوڏهينءَ جو چنڊ "جھليل" هو تڏهن سنڌي شاعريءَ جي نرالي نظم کي ڪا بدنظر لڳي هئي يا چنڊ گرهڻ جي ڪاراڻ وڃڻ هٿ هٽي هئي جو اهو اڃانڪ سائي جي مريض جيئن مڙجھائجي پيلو ٿي پيو هو.. سنڌي شاعريءَ کي نئين لب و لهجي، لوڪ وڙدم ۽ فطرت جا فيروزي وڳا سڀي پهرائيندڙ هن جوانيءَ جهڙي رواني ۽ ردم سان پرپور شاعر جي جيءَ - سمنڊ ۾ ڪا ته جوار پاتا بي چين ۽ بي تاب هئي جنهن سندس بيقرار بدن مان هڪ اهڙي ويڙ اُٿاري، جنهن کيس جهٽ پٽ موت جي ڪاري سمنڊ سان ملائي هڪ ڪري ڇڏيو. "سمنڊ ٿو مونکي سڏي مان هليو ويندس هتان" هو هتان هليو ويو. هو سنڌ جي صحرائن، درياهن، سامونڊي ساحلن، ڳوٺن، پوٺن، ڍنڍن ڍورن ۽ وڏن وڻن سان سالن جي سنگت چني ورهين جا واسطا توڙي سندن ذهنن جي ڪٽ تي يادن جو "اَڪُڻ" رکي راڻي وانگر رُسي هليو ويو... اُن رات هڪ روڊ حادثي ۾ سنڌي شاعري ايڪسيڊنٽ ٿي پئي هئي، جنهن کي جيئنندان بخشيندڙ حسن درس پنهنجي شاعريءَ جا سڀئي وينٽيليتڙ هٿائي هليو ويو. هو جنهن جي شاعريءَ مان حياتيءَ جي حسناڪي هورا ڪندي نظر ايندي هئي، اُن جي شاعريءَ ۾ "ڪائنات ڪيڏي وڌي آهي" کان وٺي "ڪل جهڙا پيار اسان جا" جهڙو فڪر انگريز فلسفو به آهي ته رات جو مري ويل سڀيءَ تپ ۾ ڪانڊيري جي ڪهاڻي به آهي، هُن جي شاعريءَ ۾ هارين جي نارين جون سبيل رليون به آهن ته پڙي سان پاڻياريون به، گهڙي جي رڪڻ لاءِ گهايل گهر به آهن ته ننگر جون ناسي

نينگريون به، هنيلا هرڻ به آهن ته مور ناچوءَ جا مڙئي منظر به، مٺيءَ جون گهٽيون به موجود آهن. ته شاهه لکي صدر جون سُر مٺي سانجهيون پڻ، ڪاري ڇاڻ جون ڇاڙهون به آهن، ته نه سُمهندڙ شاهه بندر به، هن جي شاعريءَ ۾ مست قلندر به محور قص ملندو ته گهوڙي جي ٽاپولي پڻ، مير محمد لُند جي نڙ مان نڪتل ڦوڪ به آهي ته منچر ۽ ڪينجهر جو ڪنڊيون به، عورتن جي غرياني جا دلڪش انداز به آهن ته موڪيءَ جا پيريل مٿ به چُلڪندي نظر اچن ٿا، هُو جيڪو هڪڙي عاشق جون غضب ادائون رکندڙ زمان ۽ مڪان جي قيد کان آزاد ۽ لامحدود ماڻهو هُو ان جي جيون جوهر سَمو شاعراڻو ۽ فقيراڻو هو. هُو جيڪو هر ڪنهن جو مٿ هو بلڪَ زندگيءَ جو گيت هو. جيڪو ڄڻ ته جديد سنڌي شاعريءَ جو صوفي سرمد هو ۽ هيءَ سَموري سنڌ اُن جو آڀيچند هئي ان سان جيڪو به هڪ پيري مليو هوندو اهو سندس سحر انگيز شخصيت مان ڪڏهن به پاڻ آڄو ڪرائي ڪونه سگهيو هوندو.

دنيا جي هر موضوع تي دسترس رکندڙ حسن درس جڏهن به پنهنجي گرجدار آواز ۾ خالص بهراڙيءَ واري ٻوليءَ جي نِجَ ڳوٺاڻي لهجي ۾ ڪنهن به اسٽيج تي بيهي هتي چيلهه تي رکي هڪڙي مخصوص انداز سان ڳالهائيندو هو ته سندس جسم جو هر انگ گفتگو ڪندي نظر ايندو هو. هُن جا هٿ به ڳالهائيندا هئا ته اڪيون به سندس ڏيا ۽ ڏاهپ باڊي لئنگويئيج مان باڪ جيان بڪندي هئي، ظاهري طور زُعبدار ۽ ڪڙڪ نظر ايندڙ حسن درس اندر ۾ مينهن - ماماڻي کان به نازڪ و نفيس ۽ ايترو پُر ڪشش ۽ پولايت جو ڪنهن سان ڌرو به زيادتي ٿي ته جهجي ۽ جُهرِي پوندو هو. هُو جيڪو لاڙ جي ملاحن کان وٺي ننگر جي ڪولھين تائين، علمي، ادبي اڪابرن کان وٺي هڪ عام اڻ پڙهي ماڻهوءَ تائين سڀني ۾ هڪجيترو مقبول هو بلڪَ سڀني جو محبوب ڪردار هو ۽ هر ڪنهن جي سڏ سان گڏ هر هنڌ پلتي ماري پٺ تي ويهي گوڏو گوڏي سان پيچي مَحو گفتگو ٿيندو هو ته رات کڻي ويندي هئي پر حسن جيڪو سنڌو درياھ جيئن اُٿلي پوندو هو سو گُٽندو ڪونه هو. چيڙبو هُئس ته چور واه جي چولين جيئن پيو خيالن جا ڪيٽ ۽ پٺيون ٻوڙيندو ويندو هو. ماڪيءَ جي لار جيئن مسلسل ۽ لڳاتار پيو ڳجهه ڳرهيندو هو. ڏند ڪٿائون، قصا، ڪهاڻيون، شاعري، آرٽ، مُصوري مطلب ته مڙني موضوعن جا پيريل مٿ خالي ڪري پوءِ اٿندو هو. هُو هڪڙو پريو، ٿريو سانوڻ هو، جنهن جي نه رڳو شاعريءَ ۾ وِڇ وراڪا هوندا هئا، سندس ڪلڻ ۾ به ڪنوڻ جا تجلا هوندا هئا پر سندس ڪچهريءَ ۾ گُمت گهوڙن جا سِر اُڙا به هوندا هئا. هُو جيڪو سنڌ جو سيلاني فقير هو تنهن سڄي سنڌ پيرن هيٺيان ڪڍي، پنجاب جي سرائيڪي پٽيءَ سميت هن سڄي "ڪشور - حسين" مان ڦري بيءَ پَر کان ٿي آيو.

هُو جتي، جتي به ويو اُتان جي حُسن کي هُن ڪنهن سياسي نظريي جي ناسي عينڪ بجاءِ پنهنجي عاشق اک سان ڏٺو ۽ محسوس ڪيو هو. هُو ڪڇي، ڪاڇي، لاڙ ۽ ٿر مان اڪثر ٿيڻ ايندو هو. هُو مٺيءَ سان ملڻ ايندو هو ته ٿر جون پٽون کيس پاڪُرن منجهه پرينديون هيون، مٺيءَ جا مندر به ساڻس مُر کي ملندا هئا ته ڪوهه کيس ڪلي ڪيڪار ڪندا هئا. سنڌ هن جي ڪاڪ هئي ۽ هُو اُن جو راڻو هو. هُو هڪڙو غير معمولي ۽ مُنفرد ماڻهو هو، جنهن جي سوچ جا شهزور گهوڙا به گهڻن کان نرالا ۽ نيالا هوندا هئا..

هڪ ڏهاڙي حيدرآباد ۾ مون کي چيو هُئائين، امرا! آئون پنهنجي شعري مجموعي جو نالو "ٽاپولي" رکندس، حيدرآباد ۾ ئي آڪاش انصاري، برڪت فقير، انور سولنگيءَ جي آڏواها ڳالهه ڪيائين ته امرا! "جيڪڏهن پَنج سَو چوڪريون مون کي ميسيج ڪري چون ته آئون پنهنجو ڪتاب چِپرائيندس..." اها سندس مزاحيا مزاج جي مڱي

هتي يا شاعراڻي شرارت، مونڪي خبر ڪانهي، پر مون کي سندس اها خوبصورت خواهش آڄ به ياد آهي جيڪا هن هڪ پيري قاسم آباد حيدرآباد ۾ سلمان خواجه جي ماءُ خاني تي مخمور ٿي ٻڌائي هئي ته امر! "اسان سڄي سنڌ جا جيڏا، سرتا گڏجي هڪڙو ڪم ڪريون هر ضلعي ۾ پنجاه سئو هم خيال دوست جيڪي فنون - لطيف سان واڳيل آهن يا دلچسپي رکن ٿا اهي رضاڪار ٿا پنا ڪنهن تنظيم سازي يا رڪنيت جي هٿان وڙان ڏيئي سال ۾ هڪ دفعو هر ضلعي ۾ هڪڙو شاندار پروگرام ڪن جنهن ۾ لوڪ فن جا سمورا نمونا لوڪ رنگ، موسيقي، شاعري ۽ آرٽ جا ٻيا سڀئي شعبا اتي هڪيا هجن ڳائين وڃائين ڪائين، پيئن ۽ جيئن هڪٻئي سان پنا ڪنهن حجاب جي هم ڪلام ٿين، حال اوريون وٺن، ٻڌن ۽ ٻڌائين ۽ اهو سڄو مانڊاپ پنا ڪنهن معاوضي جي هڪ گهر جي پاتين وانگر پيڙا ٿي ملهائين ۽ زندگيءَ کي رنگين بنائي سنڌ جي نئين نسل کي بي راه روي ۽ خودڪشيءَ جي خيال مان ٻاهر ڪڍي اچن"....

خدا توڙي ته سندس سڄو هن جي ان خواب جهڙي خواهش کي حقيقت جو پاڻي ڏيندا يا اها تمنا به سندس عمر وانگر اڻ پوري ۽ اڌوري رهجي ويندي پر حسن درس جيڪو هر لحاظ کان سڀني پارين سنڌ لڳندو هو ان بابت سنڌ جي نامياري دانشور عزيز مهراڻوي ٻڌايو ته "حسن مون وٽ يونيورسٽي ۾ پڙهڻ دوران هڪ ڏينهن اچي چيو عزيز سائين! اڄ مون کي پيپر ياد ڪونهي مون چيو نڪ آهي تون هڪ نظم لکي ڏي پيپر ۾ پاس ڪندوسان. عزيز صاحب ٻڌايو ته مونڪي حيرت سان گڏ خوشي به ٿي جو حسن پنجن منٽن ۾ هڪ نهايت ئي خوبصورت نظم لکي ڪٽي آيو ۽ مون کيس شاعراڻي ذهانت تي داد ڏيندي پيپر ۾ پاس ڪري ڇڏيو ساڻس گڏ پڙهندڙ ڇوڪرن چيو ته حسن پيپر ئي ڪونه ڏنو پوءِ به اوهان کيس پاس ڪري ڇڏيو مون کين نهايت ئي محبت مان سمجهائيندي چيو ته حسن سنڌ آهي ۽ سنڌ کي پيپر ڏيڻ جي ڀلا ڪهڙي ضرورت آهي.."

حسن درس جڏهن به شاعريءَ جي شاهي محل ۾ ڪنهن شهنشاهه جيئن تشريف فرما ٿيندو هو ته نه رڳو سنڌي شاعري ادب وچان اُٿي بيهندي هئي پر خاص طور تي جديد سنڌي نظم سورنهن ئي سينگار ڪري سندس سامهون هٿ جوڙي اچي حاضر ٿيندو هو ۽ خيالن جو خوبصورت پريون ننگي سر نچنديون هيون ته حسن کي ساري سنڌ پرين جي پاڇي جهڙي لڳندي هئي.

شاعري هن وٽ سرڙيو هاري هئي ۽ قلم هن جو گمدار هو. هودلين جو ڌاڙيل به هو ته پيري ۽ پاتاريدار پڻ، هونو رڳو "محفل - مشاعرا" لٽيندو هو پر حياتيءَ جي "بازار - حسن" مان ڏينهن ڏني جو ڪاٺ هڻڻ به خوب ڄاڻندو هو. ڊگهي قد، گول ۽ گلابي چهري، وڏين ڪاڇي ڪٽورن جهڙين اکين وارو حسن درس پنهنجو وارو وڄائي هليو ويو بلڪ وڻ وڄائي هليو ويو. موت جي ٻهچ ڪان مٿيرو حسن درس، "پيئڻ ۽ چيئڻ" جا طور طريقا توڙي "مزي سان مرڻ" جا سڀئي سلیقا ڄاڻندو هو. هو جيڪو حياتيءَ جي گج مٿان هر مڇ وانگر هو سو ويو ته جن زندگيءَ جي چينٽ مان چتر ڪڍي ويو. هو حاجيءَ ساند جي هنن ستن وانگر هو.

موت جو به عشق هو ۽ زندگيءَ ڇڏيو نٿي،

"هو شخص پي ته ڇا هيو جو عاشقي ڇڏيو نٿي

هُوَ عَمَرُ جِي آڱرين مان چڙيو ته مَزي سان مَرط، رَجُ ٿي رَوُٽُ ۽ خُوش ٿي ڪَلطُ کان محروم ماڻهن کي ڏندين آڱريون
ڏئي ويو. هُنَ جِي ريشمي رومال جهڙي رومانوي "زندگي ۽ موت" کي حيرت ۽ حسرت سان ڏسندڙ رڳو ريس ئي ڪري
سگهن ٿا، باقي ساڻس نه پيچي ٿيڻ جِي ڪا پيڻي آهي ۽ نه ئي سندس جُتيءَ ۾ ڪوپير پائي سگهي ٿو..!



"آواز ننگر جوشهزادو"

هُنَ کي مون پهريون ڀيرو ريڊيو حيدرآباد تي ڪوثر ٻُڙي جي آفيس ۾ ڏٺو هو. قد ٻوٽا پنج فوت، ڇاتي چويهه انچ، جسم سنمڙو، بدن ڀورو ڏهاندو، مٿو ڪوڪ ۽ صفا المڙ جواني، فون تي ڪنهن سنگتيءَ سان مسخري ڪري رهيو هو ته، ڪوثر ٻُڙي کيس فورنَ انهيءَ مذاق جي موت به مسخريءَ ۾ ئي ڏني هئي. ۽ هُو وِٽر ڪِل ۾ ويڙهجي ويو هو. ڇاڪاڻ جو هُو ٻئي هڪٻي سان تمام گھڻا حُجتي هيا. منهنجي ساڻس اُها پهرين ملاقات هئي. جيڪا اسان جي وچ ۾ سنگ - ميل ثابت ٿي. اُهي ڏينهنَ اڄوڻا ڏينهنَ، نه هُنَ مون کان منهن موڙيو ۽ نه ئي وري مون هُنَ کان اکيون ڦيريون آهن.

امين دوستين کي ڏوتين وانگر بدلائيندڙن مان هرگز ڪونهي. هُنَ جون جنهن سان به ڪي حُجتون ۽ محتون آهن ته اُهي پُر خُلوص پنهنجائپ تي ٻڌل ۽ پائيدار آهن. هُنَ وٽ دوستيءَ ۾ ڪا به سياسي، نسلي يا مذهبي تفریق ڪانهي. ڪوبه مٿ - پيڏ ڪونهي، هن جي دوستي ڪنهن به سوشل اسٽيٽس جي محتاج ڪونهي. دوستن جي ڏک سک ۾ شريڪ ٿيڻ انهن جي اوکيءَ سوکيءَ مهل ۾ سار لهڻ هن جو وڙ آهي ۽ دوستن کي آڏي اسرڻ فون ڪري ياد ڪرڻ به هن جي فطرت ۾ شامل آهي. مون کي ياد آهي حيدرآباد شهر جو اهو ڏينهنَ، جنهن ڏينهنَ منهنجو لَخت - جگر مون کان جُدا ٿيو هو ته ان جي ڳولا ۾ حيدرآباد جي روڊن، گهٽين، گهرن ۽ درن تي مون سان گڏ سڄو ڏينهنَ امين منهنجو ٻانهن - ٻيلي ۽ ٻُڙ ٿي پتڪيو هو. محشر جهڙي انهي ڏينهنَ ۾ هُنَ جي ڏي ڏيڻ ۽ هٿ هٿ ۾ ڏيئي هلڻ واري وڙ کي آئون تا عمر وساري نه سگهندس.

امين ارباب ڪپري موري لڳ گهاٽن وٽن جي ويڙهن، انبن، ڪيلن جي باغن ۽ سرسبز ڪيٽن جي جُهڳٽي ۾ نهڙين جي اُنهي اڪيلي ڳوٺ ۾ 3 جولاءِ تي، سائين علي محمد نهڙيي جي گهر ۾ جنم ورتو آهي، جتي وسندڙ مينهن ۾ نهڙين جي اوطاق جي ڪچيءَ لاندِيءَ ۾ جڏهن ارباب امير حسن رات ٽڪيو هو. تڏهن ڀرپاسي جا سندس سنگتي هاليپوٽا کيس ڪوٺڻ آيا هئا ته "هتي ڀُسي ويندين اسان جي اطاق ۾ هلي رات ره". پر ارباب امير حسن کين اهو چئي لاجواب ڪري ڇڏيو هو ته "پنهنجن ٻچن کي هن برسات ۾ اڪيلو هِنن جهوپڙين ۾ ڇڏي آئون هلي اوهان جي بنگلن ۾ آرامي ٿيان؟ اهو مون کان قطعي ڪونه ڀڄندو آئون پنهنجن ماڻهن سان گڏ ئي رهندس".

امين ارباب سنڌ جو شايد پهريون ليکڪ/صحافي آهي، جنهن پبلڪ اسڪول حيدرآباد مان انٽر، لا ڪاليج حيدرآباد مان ايل.ايل.بي، سنڌ يونيورسٽي ڄام شوري مان ايم. اي سوشالاجي جي روائتي تعليم پوري ڪرڻ کانپوءِ صوفي ازم ۽ ماڊرن سائنس ۾ ماسٽرس پڻ ڪئي آهي. امين ارباب پنهنجي ڪيريئر جو آغاز عبرت اخبار جي ايڊيٽر شپ سان ڪيو. ڪجهه وقت زرعي يونيورسٽي ٽنڊي ڄام ۾ ايڊهاڪ ليڪچرار طور به رهيو. سينيٽ اسلام آباد ۾ ايڊيٽر آف ڊيٽ جي عارضي عهدي تي به رهيو. سنڌ حڪومت جي لائيواسٽاڪ ۽ فشريز کاتي ۾ او ايس ڊي طور به ڪم ڪيائين. انهي کانسواءِ اسٽيٽ لائف انشورنس ۾ بطور آفيسر ڪجهه وقت ڪم ڪيائين، ۽ هن وقت حيدرآباد ۾ سُئي سدرن گيس ڪمپني ۾ هڪڙي فرض شناس ۽ ايماندار آفيسر طور پنهنجون خدمتون سرانجام ڏيئي رهيو آهي.

هڪڙي بهترين برادڪاسٽر هئڻ ڪري امين مهراڻ تي وي تي پڻ ڪافي سالن تائين نيوزڪاسٽر جي حيثيت سان ڪم ڪيو آهي. اتي ئي واقعاتي ڊاڪيومينٽريز ۽ ٻيا فيچر پيش ڪري وڌو نالو ڪمايائين. امين آواز جي دنيا جو هڪڙو صاحب اسلوب برادڪاسٽر آهي جنهن ڪري اڌ سنڌ جا نوان آواز سندس نقل ڪرڻ ۾ فخر محسوس ڪن ٿا. اهائي ته هڪڙي ڪامياب ڪمپيئر جي مڃتا آهي جو ماڻهو انهيءَ جي چونڊيل چارن تي هلن ٿا ۽ انهيءَ جي آواز ۽ انداز ۾ پنهنجو پاڻ کي ڳولين ٿا.

امين ارباب جي باري ۾ ماڻهن جي مرضي جيڪا به راءِ قائم ڪن ۽ جيڪو وڻين سو چون، پر منهنجي نظر ۾ هُو هڪڙو اندر جو اچو اُجرو انسان ۽ مَحَبَ وطن ماڻهو آهي. ٿر جي اربابن سان سندس خانداني ۽ ذاتي واسطا هئڻ ڪري ادبي وڏيرن جي اڪثر ڪري اوچيءَ روش جو شڪار به رهيو آهي. ۽ اُهي اِن وقت ادبي وڏيرا جيڪي شيطان سياستدانن ۽ ڪرپٽ ترين ڪامورن جا بوت پالش ڪري ناجائز فائدا وٺي پنهنجا پيٽ ساوا ڪري رهيا آهن. اُهي ميرن هٿن وارا مجرم مجيري به هن اچي اجري فقير جي خلاف فتوائون صادر ڪري رهيا آهن. ۽ مٿس اجاين الزامن جون آڱريون اُپيون ڪري رهيا آهن.

پر هيءُ بقول ڀٽائي جي: هُو چوڻي تون م چئو واتان ورائي تي عمل ڪندي ورندي ڏيڻ بدران پنهنجيءَ ذات جي جَر ڪندڙ ڏيغن سان ڏيهه ۾ ڏينهن آڻڻ لاءِ رتي برابر ئي سمي پر پنهنجي پتيءَ جو ڪردار ادا ڪري رهيو آهي. عيبن کان آجوت هُن دنيا ۾ ڪوبه ماڻهو ڪونهي. پر هن هوا کان به هلڪي ماڻهو منجهه خامين کان وڌيڪ خوبيون آهن. هُو صحافت جي گورک ڌنڌي ۾ آيو ته رات جي پيٽ ۾ سڄي سنڌ ۾ مشهور ٿي ويو. اخباري ڪالم لکيائين ته منفرد انداز ۽ اسلوب سبب گهڻن کان گوءِ کڻي ويو. ادبي دنيا ۾ آيو ته اتي به پنهنجي الڳ سڃاڻپ پيدا ڪيائين. ريڊيو حيدرآباد جي مائيڪ تان سندس سُريلو آواز سنڌ جي فضا ۾ ڦهليو ته هزارين پرستار پيدا ڪيائين. جيڪي اڄ به ريڊيو ڪن سان لڳائي هر تن گوش ٿي سندس مٺڙو آواز ڪُنائيندا آهن.

سندس آواز ۾ قدرتي طور ايڏو درد، ايڏي پيڙا چڻ ڪوئل پئي ڪوڪي چڻ ڪونج پئي ڪُڙلائي. ايئن لڳندو آهي چڻ ڪنهن سندس نازڪ دل ٺپوڙي پوءِ چڪي آئي مائيڪ تي ويهاريو آهي. جتي هُو درد جي درياه سان ٻُڌندڙن جي دلين جون بنيون ۽ ٻيلا ٻوڙي رهيو آهي. ۽ هن جي اها به اضافي خوبي آهي جو هُو سنڌ جي ڪنهن به هاڃي ۽ حادثي تي ايئن پروگرام ڪري هليو ويندو آهي، جو ڪنهن کي ڪل ئي ڪانه پوندي آهي ته هُو چٽي ڇا ويو آهي؟ انهي ذات ۽ ڏانوَ سان امين ڪيئي اڻ ڪهڙيون ۽ سَلڻ نه جهڙيون ڳالهيون به ڪري ويندو آهي.

توڻي جو ڪنهن زماني ۾ ڪي "سازشي عناصر" هن جي ڳرھڻ جهڙين ڳالهڙين خلاف به شڪايتون پنهنجي آقائن تائين پهچائيندا هئا، پر هن فقير تن من انسان کي اهڙين حرڪتن تي نه ته ڪا حيرت ٿيندي هُئي ۽ نه ئي وري ڪا ڪيس ڳڻ ڳوت. هن کي انهي ڳالهه جي به ڪا اون ڪانه هُئي ته ڪي "گپتيا ڪمپيئر" ريڊيوي تي "پنهنجا پير پُختا" ڪرڻ خاطر ٻين جا "پير چڪڻ ۾ پورا آهن" ۽ هن سميت ڪوڙ باصلاحيت نوجوانن جي حقن تي ڌنڌوري ڏينهن ڌاڙا هڻي رهيا آهن. ريڊيو هن جي روح جي وندر ۽ وروڻهن آهي، جتان هُو پنهنجن ماڻهن سان مخاطب ٿي دل جو بار هلڪو ڪندو آهي.

هن جي سرير ۽ ساهه ۾ هاڻ ته هيءَ جند جهڙي سنڌي سمائجي چڪي آهي پر هن جي روح جو رمتو جوڳي انهي سنڌ کي ڳوليندو رهي ٿو جتان هن جو ڏاڏو ۽ ڏاڏي ڏڪارن ۾ ڏلي رڻ ڪڇ کي پار ڪري لبارو ڪرڻ لاءِ لاڙا ايندا هئا، پر اوچتي ورهاڱي جي ور چڙهي ويڃڻ ڪري هتي ئي رهجي ويا. ۽ سرحد جي هن پار رهجي ويل سندن وجود جي وچوڙي جو درد هنن جي چڻ ته ڪُل ميڙي چُونڊي هئي، جيڪا هنن مرڻ گهڙيءَ تائين من جي سڻڪ ۾ سوئڻ ڳهن وانگر سنڀالي رکي هئي. ۽ جڏهن انهن اکيون پوريون تڏهن وطن کان دوريءَ جو اهو دادلو درد پنهنجي پوتي امين ارباب کي ئي ڏاج ۾ ڏيئي ويا. امين جي اندر جي اڪيلائي ۽ اُتڻ کي پڙهڻ کانپوءِ ئي پتو پوندو آهي ته کيس ڪنهن ٻئي ديس مان جلاوطن ڪري هتي آندو ويو آهي، ڇاڪاڻ جو سندس وجود جو اڌ ڀاڱو گجرات جي ڏاڏاڻڪي ڳوٺ "ڏاوري" ۾ ئي رهجي ويو آهي.

امين جي انهي درد کي سندس پڙهندڙن توڻي ٻڌندڙن سدائين پنهنجو درد ڪري محسوس ڪيو آهي. اهو ئي ڪارڻ آهي جو سندس سڃاڻپ سنڌ جون سيمائون اُڪري انڊيا جي علائقن ۽ اڄڪلهه انٽرنيٽ وسيلي جتي، جتي به دنيا ۾ سنڌي موجود آهن اوستائين پهچي چڪي آهي. امين ڀاڳوند ليکڪ/ڪمپيئر آهي جنهن سان بي لوث محبت ڪندڙن جو هڪڙو وسيع حلقو آهي. جيڪي نه رڳو سندس پروگرامن جا عاشق آهن پر سندس ڇپيل ڪتابن کي به "لائف سيونگ ڊرگس" وانگر ڳولي هٿ ڪندا آهن.

هن جي "حلقهء احباب" ۾ ڪيئي استاد ڪامورا سماجي اڳواڻ ساڄا، کاڀا، ترقي پسند، روشن خيال قوم پرست وفاق پرست سياستدان صحافي اديب دانشور شاعر براڊ ڪاسٽر، صوفي، فقير فقرا امير غريب ۽ اسان جهڙا اڻوجهه به شامل آهن.

آواز جي دنيا جو هي اڪيلو پنيچي آهي، جنهن جي آواز ۾ نه رڳو سنڌ پر هند جو درد به ڦٽڪي رهيو آهي. هُو نه رڳو نثر جي ناسي وڳن تي خوبصورت خيالن جي ڪارڪ چڊي ڄاڻي ٿو پر شاعريءَ جي ستار کي جڏهن چيڙي ٿو تڏهن سندس ٻول ٿر ٻاڀهي جي اُڇ اُساڻ ۽ اَلڪوٻڻجي انساني احساسن جي ٿر مٿان ڪڪر بانورا ٻڻجي برسن ٿا. ڪير آهي جنهن جي جي زرينا بلوچ جي آواز ۾ هي ٻول: "جهڙي تنهنجي ٻولي آ" ٻڌي ٻئي هٿ مٿي تي ڏيئي ٿڌو ساهه نه ڀريو هوندو؟ توڻي جو هن شاعري ڪا ايتري گهڻي ڪانهي ڪئي پر جيڪي به ٿورا ڪٿا ٿاهي ۽ ڀرڻا اٿس انهي شاعريءَ ۾ "شاعري" ضرور موجود آهي. جيتوڻيڪ هيل تائين سندس شاعريءَ جو هڪڙو ئي ڪتاب شايع ٿيل آهي "ڌرتي منهنجي سرتي" پر سندس اڻ ڇپيل شاعري به ڪافي تعداد ۾ موجود آهي. ان کان علاوه سندس شاندار ريڊيو اسڪرپٽ تي مشتمل ڪتاب "در ڪليو ٿي رهيو" ۽ مھراڻ تي وي تي پيش ڪيل سندس ڊاڪيومينٽريز جو ڪتاب "لڙيو پي لاڙتان سورج" تمام گهڻي مقبوليت ماڻي چڪو آهي، ۽ سندس ايندڙ ڪتاب "آئون ريڊيو ۽ آواز" آهي.

لاڙي مزاج رکندڙ هن صوفي منش شاعر، بي باڪ صحافي ۽ ڪمپيئر کي قدرت نه رڳو بي پناه عزت ۽ شهرت جي دولت سان نوازيو آهي، پر سڀاڄي سڀاءَ، سادگي، نوڙت، ٺهڻائي اخلاق ۽ اخلاص جو مجسمو پڻ بڻايو آهي. دل جي درياهه هن اهل دل انسان سان جيڪو به شخص هڪ پيرو سنمڪ ٿيو هوندو، اهو ساڻس ٻيهر ملڻ لاءِ ماندو ضرور ٿيو هوندو. اها هن جي خلوص جي خوشبوءِ آهي جيڪا ماڻهوءَ کي چڪي آئي هن جي وجود مان واس وٺڻ تي مجبور ڪري ٿي.

هن سان بي پناه پيار ڪندڙن جو هڪڙو سنڌي وڏو سمنڊ موجزن آهي، جيڪو هن سان ملڻ لاءِ ماندو آهي، بي چين ۽ بي قرار آهي. جنهن کي نه ته ڪنهن به ويڙا جي ضرورت آهي ۽ نه ئي سيمائن جون سينائون انهي کي روڪي سگهن ٿيون.

ايئن به ڪونهي ته هن رڳو محبتن کي ئي ماڻيو آهي پر هن ته پنهنجن پيارن دوستن توڻي پرستارن جي پيار کي ساڻ جي سونگيءَ ۾ سدائين ايئن سنڀالي رکيو آهي جيئن ڪا عورت مائيتن کان ڏيڇ ۾ مليل سڄي سون جي ٻوليءَ کي سنڀالي رکندي آهي. لاڙي روايتن جي امين ۽ محبتن جي هن سفير ماڻهوءَ نه ڪڏهن دوستين جي تقدس کي ميرو ٿيڻ ڏنو آهي ۽ نه ئي ڪڏهن مقدس رشتن جي پيرمن کي پورا ٿيڻ ڏنو آهي.

لاڙ جي رتڙن چانورن، ليار پيروئن ۽ سربنهن ڦولار جي سڳندت جهڙي دل جي هن امير ماڻهوءَ جو وجود، اسان پاران اڀرن لاءِ ڪنهن بڙ جي گهاتي چانو جهڙو آهي. جتي جڏهن به زماني جي ٿوهڙ - ڪنڊن جهڙيءَ اوچيءَ روش جو شڪار ٿي روح رتوچاڻ ڪري موٽي ٿا اچون تڏهن هن وٽ ئي مرهم - پتي ملي ٿي ۽ هتي ئي ڪي پل قرار جا ماڻيون ٿا.

ڪپري موري ۽ قاسم آباد جي وچ ۾ هن جي پيرن جا پنڌ ۽ رمتي جوڳيءَ جهڙي روح جون رولاڪيون ڏسي، پسي لڳندو آهي ته هن کي ٻن حصن ۾ تقسيم ڪيو ويو آهي، جنهن جو هڪڙو پاڳو کليل اڱڻن، اوتارن ۽ گهرن واري ڳوٺ جي ڳلين ۽ ٻنين جي آزاد فضا ۾ اڏامي رهيو آهي، ۽ ٻيو پاڳو سوڙهيءَ دل وارن شهرن جي فليٽن ۾ مفيد ٿي رهجي ويو آهي. بقول شاعر جي:

ايڪ پيارا سا گائون جس میں پيل کي چھائون،
چھائون میں آشاں تها ايڪ چھوٽا سا مکاں تها،
چھوٽو ڪر گائون کو، اُس گئي چھائون کو،
شهر کے هو گئے هيں، بهيرُ میں کھو گئے هيں۔

شهر جي ڀيڙ ۾ وڃائجي ويل امين ارباب جو جڏهن من هجومن ۾ هوندي به هيڪل وياڪل ٿيندو آهي، تڏهن کيس دلڪش منظر جهڙي ڳوٺ جي سڪ ستائيندي آهي ته هو اڪيون پير ڪري هليو ويندو آهي، انهي ڳوٺ جي ڳلين سان ملڻ، جتي هن هڪجيڏن سان گڏجي اتي ڏگر ۽ بلور راند زمي هئي، جتي لڪي لڪي باغن مان ڪتيون، مٺيون انبڙيون پتي کاڌيون هيون. جتي دوستن سان گڏ نصير واه ۾ وهنجندي هن کي اُٻيڙ پاڻيءَ کان پئو ٿيندو هو ته هو انهي واه جي ڪپرن تي ويهي دوستن کي تار پاڻيءَ ۾ ترندو ڏسي دل ٿي دل ۾ انهن سان ڀيڙو پاڻ کي پڇندي محسوس ڪندو هو.

امين ارباب پنجن ڀائرن ۽ چئن پيڙن جو ڇاڳيلو پاءُ آهي، جنهن کان گذريل سال سندس عالم ۽ اڪابر والد سائين علي محمد نهڙي جو سرسبز سايو ته هتي ويو آهي، پر سندس دعائن جو در (جيگل) اڃان کليل آهي. جتان هو آشپرواد وٺي جيون جو سفر سڦل ڪري رهيو آهي. امين جي شادي پنهنجيءَ سڳيءَ سَعَوَت سان ٿيل آهي، جنهن مان ڪين به گلڙن جهڙا شهزادا مشتاق علي (زيبست ۾ پڙهندڙ) ۽ ستين ڪلاس ۾ پڙهندڙ وقاس علي سندن اکين جا نار آهن.

ڪنهن زماني ۾ گولاڙچي مان صوبائي تڪ تي اليڪشن ۾ بيمٺ کان پوءِ اربابن جي ئي اصرار تي وڌ ڊرا ڪندڙ امين ارباب صحافت ۾ شاندار ڪارڪردگي جي ڪري نه رڳو ايراني صدر رفسنجانجي جي دعوت تي ايران جو دورو ڪيو هو، پر ايران پاران بهترين جرنلسٽ جو ايوارڊ به ماڻيو ته لطيف ايوارڊ سميت ڪوڙ ٻيا ايوارڊ ۽ تعريفِي سَندون پڻ حاصل ڪيائين. پر بقول امين ارباب جي ته: "مون لاءِ سڀ کان وڏو نوبل پرائيز منهنجي ماڻهن جون بي لوث محبتون آهن."

هوائن جي شهر حيدرآباد جي رستن تي امين ڪنهن زماني ۾ ڪوثر ٻُڙي سان گڏ "هوا ڪوري" ڪندو هو ۽ اڄڪلهه اڪثر ڪري عباس ڪوسي ۽ ظفر منگيءَ سان گڏ واڏو واھ کان پڪوڙا چونڪ تائين پَسار ڪندو آهي، يا حيدرآباد ڪلب ۾ ئي سرد شامون ۽ گرم ڏينهن گهاريندو آهي. قسطن ۾ ورتل ڪار وڏي پت مشتاق عليءَ جي حوالي هئڻ ڪري، پيادل پنڌ گهمڙيا ڪنهن رڪشي ۾ آفيس ويندڙ هن فقير جي من ۾ ڪنهن لاءِ به ڪا ٻيائي ڪانهي هر ڪنهن سان هٿ. جوڙ ڪندڙ هي فقير جڏهن به خلق جي رَوين ۾ خنجر ڏسندو آهي تڏهن سندس ڪيفيت نور محمد سومري جي هن شعر جهڙي ئي پوندي آهي؛

خنجر ڪٿي هٿن ۾ هلن ٿا اهلِ وطن هتي،

دل ٿي چوي شهر مان ماڻهو ڀڄي وڃي۔

۽ جڏهن هُو شهر جي شور مان بيزار ٿي ڀڄي واهونديءَ جي ولھ ۾ وهنتل ڳوٺ جي ڳلين ۾ ڪي پل قرار جا ماڻھو ايندو آهي تڏهن سندس ڳوٺ کيس ڳل۔ ڳرائي پائي چوندو آهي؛

دھوپ نفرت کي جان ليو ھے،

آپ چھاؤں میں کیوں نہیں آتے؟

اب تو سُرکيس بھی صاف سُتھری ھیں،

آپ گاؤں میں کیوں نہیں آتے...؟



سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڊائونلوڊ ڪرڻ آسان هجي ۽ اينڊرائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي. ۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

books.sindhsalamat.com

سند سلامت ڪتاب گهر جي اينڊرائيڊ ايپليڪيشن پلي اسٽور جي هن لنڪ تان ڊائونلوڊ ڪريو:

<https://play.google.com/store/apps/details?id=com.sindhsalamat.book>